

اجمالی فہرست

صفحہ	مضامین	صفحہ	مضامین
799	کتاب الجنائز۔		چوتھا حصہ (بقیہ مسائل نماز کا بیان)
806	موت آنے کا بیان۔	652	وتر کا بیان۔
817	کفن کا بیان	658	سنن و نوافل کا بیان۔
822	جنائزہ لے چلنے کا بیان۔	681	نماز استسارہ۔
842	قبر و دفن کا بیان۔	683	صلوة التبیح۔
852	تعزیت کا بیان	685	نماز حاجت۔
857	شہید کا بیان	687	نماز توبہ و صلاۃ الرغائب۔
864	کعبہ معظمہ میں نماز پڑھنے کا بیان	688	تراویح کا بیان۔
	پانچواں حصہ (زکوٰۃ اور روزہ کا بیان)	699	قضا نماز کا بیان۔
	زکاۃ کا بیان	708	سجدہ سہو کا بیان۔
866	زکاۃ کا بیان۔	720	نماز مریض کا بیان۔
892	سائہ کی زکاۃ کا بیان۔	726	سجدہ تلاوت کا بیان۔
893	اونٹ کی زکاۃ کا بیان۔	739	نماز مسافر کا بیان۔
895	گائے کی زکاۃ کا بیان۔	752	جمعہ کا بیان۔
896	بکریوں کی زکاۃ کا بیان۔	777	عبیدین کا بیان۔
901	سونے چاندی اور مال تجارت کی زکاۃ کا بیان۔	786	گہن کی نماز کا بیان۔
909	عاشرا کا بیان۔	790	نماز استسقا کا بیان۔
912	کان اور دفینہ کا بیان۔	795	نماز خوف کا بیان۔

1067	میقات کا بیان۔	914	زراعت اور پھلوں کی زکوٰۃ یعنی عشر و خرما کا بیان۔
1069	احرام کا بیان۔	934	صدقہ فطر کا بیان۔
1089	طوافِ سعی صفا و مروہ وغیرہ۔	940	سوال کسے حلال ہے اور کسے نہیں۔
1154	قرآن کا بیان۔	946	صدقات نفل کا بیان۔
1157	تمتع کا بیان۔	957	روزہ کا بیان۔
1161	جرم اور ان کے کفارے۔	973	چاند دیکھنے کا بیان۔
1194	محصر کا بیان۔	995	روزہ کے مکروہات کا بیان۔
1198	حجِ فوت ہونے کا بیان۔	999	سحری و افطار کا بیان۔
1199	حج بدل کا بیان۔	1015	منت کے روزے کا بیان
1211	ہدی کا بیان۔	1019	اعتکاف کا بیان
1215	حج کی منت کا بیان۔	چھٹا حصہ (حج کا بیان)	
1217	فضائلِ مدینہ طیبہ۔	1030	حج کا بیان اور فضائل۔



غصہ ایمان کو خراب کرتا ہے

خَاتَمُ الْمُؤْمِنِينَ، رَحْمَةُ الْعَالَمِينَ صَلَّى اللَّهُ تَعَالَى عَلَيْهِ وَآلِهِ وَسَلَّمَ کا فرمانِ عبرتِ نشان ہے: غصہ ایمان کو اس طرح خراب کرتا ہے جس طرح آبلو (یعنی ایک کڑوے درخت کا ناما ہوا رس) شہد کو خراب کر دیتا ہے۔ (شعب الایمان للبیہقی ج ۶، ص ۳۱۱ حدیث ۸۲۹۴)

شُمَات کی تعریف

دوسروں کی تکلیفوں اور مصیبتوں پر خوشی کا اظہار کرنے کو شُمَات کہتے ہیں۔ (حدیقہ ندیہ شرح طریقہ محمدیہ ج ۱ ص ۶۳۱)

پھلِ خورِ جنت میں نہیں جائیگا

نُضُورِ اکرم، نُورِ مُجَسِّم، شَاوِیْیِ آدَم، رَسُوْلِ مُحَمَّدَسَّم، شَافِعِ أُمَمِ صَلَّى اللَّهُ تَعَالَى عَلَيْهِ وَآلِهِ وَسَلَّمَ کا فرمانِ عبرتِ نشان ہے: پھلِ خورِ جنت میں داخل نہیں ہوگا۔ (صحیح البخاری ج ۴ ص ۱۱۵ حدیث ۶۰۵۶ دارالکتب العلمیہ بیروت)



تفصیلی فہرست

صفحہ	مضامین	صفحہ	مضامین
676	نماز سفر و نماز و ایسی سفر کے مسائل و فضائل صلاۃ اللیل و نماز تہجد کے مسائل و فضائل۔		چوتھا حصہ (بقیہ مسائل نماز کا بیان)
680	رات میں پڑھنے کی بعض دعائیں۔	652	وتر کے فضائل۔
681	نماز استخارہ	653	وتر کے مسائل اور دعائے قنوت۔
683	صلاۃ التسیح	658	سنن و نوافل کا بیان
685	نماز حاجت	658	نفل کی فضیلت۔
686	نماز غوثیہ کی ترکیب۔	659	سنن مؤکدہ کا ذکر۔
687	نماز توبہ و صلاۃ الرغائب	659	سنت فجر کے فضائل۔
688	تراویح کا بیان	660	سنت ظہر کے فضائل۔
695	تہنماز شروع کی اور جماعت قائم ہوئی، اس کے مسائل۔	661	سنت عصر کے فضائل۔
697	اذان کے بعد مسجد سے چلے جانے کی ممانعت۔	661	سنت مغرب و صلاۃ الاذانین کے فضائل۔
698	امام کی مخالفت کرنے اور جماعت میں شامل ہونے کے مسائل۔	662	سنت عشاء کا تاگد۔
699	قضا نماز کا بیان	662	سنن مؤکدہ و نوافل کے مسائل۔
700	نماز قضا کرنے کے عذر۔	668	نفل نماز شروع کر کے توڑنے کے مسائل۔
701	قضا اور اعادہ کی تعریفیں اور قضا ہونے اور ان کے پڑھنے کی صورتیں۔	670	کھڑے ہو کر، بیٹھ کر، لیٹ کر گاڑی پر نفل نماز پڑھنے کے مسائل۔
703	چند نمازیں قضا ہوئیں تو ان میں ترتیب واجب ہے اور اسکے شرائط۔	672	فرض و واجب نماز سواری یا گاڑی پر پڑھنے کے مسائل و اعذار۔
706	قضا عمری کے مسائل۔	673	منت مان کر نماز پڑھنے کے مسائل۔
706	قضا کے متفرق مسائل۔	674	تھیجۃ المسجد کے مسائل و فضائل۔
707	فدیہ نماز کے مسائل۔	675	تھیجۃ الوضو و نماز اشراق و نماز چاشت کے فضائل و مسائل۔
708	سجدہ سہو کا بیان		

762	جمعہ پڑھنے کے شرائط۔	720	نماز مریض کا بیان
762	پہلی شرط مصر اور اس کی تعریف و احکام۔	726	سجدہ تلاوت کا بیان
764	دوسری شرط بادشاہ اسلام اور اس کے احکام۔	726	آیات سجدہ۔
766	تیسری شرط وقت ظہر اور اس سے مراد۔	732	سجدہ تلاوت کی دعائیں۔
766	چوتھی شرط خطبہ اور اس کے شرائط اور اس کی سنتیں اور مستحبات۔	733	نماز میں آیت سجدہ پڑھنے کے مسائل۔
769	پانچویں شرط جماعت اور اس کے مسائل۔	735	ایک مجلس میں آیت سجدہ پڑھنے یا سننے کے مسائل اور مجلس بدلنے اور نہ بدلنے کی صورتیں۔
770	چھٹی شرط اذن عام۔		
770	جمعہ واجب ہونے کے شرائط۔	738	سجدہ شکر کے بعض مواقع۔
773	شہر میں جمعہ کے دن ظہر پڑھنے کے مسائل۔	739	نماز مسافر کا بیان
774	خطبہ کے بعض دیگر مسائل۔	740	مسافر کس کو کہتے ہیں۔
776	روز جمعہ و شب جمعہ کے بعض اعمال۔	743	مسافر کے احکام۔
777	عیدین کا بیان	744	نیت اقامت کے شرائط۔
779	عید کے دن مستحبات۔	748	مسافر نے مقیم کی اقتدا کی یا مقیم نے مسافر کی، اس کے احکام۔
781	نماز عید کی ترکیب اور مسبوق و لاحق کے احکام۔	750	وطن اصلی و وطن اقامت کے مسائل۔
784	تکبیر تشریح کے مسائل۔	752	جمعہ کا بیان
786	گھن کی نماز کا بیان	752	فضائل روز جمعہ۔
788	بعض ایسے مواقع جن میں نماز پڑھنا مستحب ہے۔	754	جمعہ کے دن ایک ایسا وقت ہے کہ اس میں دعا قبول ہوتی ہے۔
789	آندھی اور بادل کی گرج اور بجلی کی کڑک کے وقت دعائیں۔	755	جمعہ کے دن یارات میں مرنے کے فضائل۔
790	نماز استسقا کا بیان	756	فضائل نماز جمعہ۔
795	نماز خوف کا بیان	757	جمعہ چھوڑنے پر وعیدیں۔
799	کتاب الجنائز	759	جمعہ کے دن نہانے اور خوشبو لگانے کے فضائل۔
799	بیماری کا بیان اور اس کے بعض منافع۔	761	جمعہ کے لیے اول جانے کا ثواب اور گردن پھلانگنے کی ممانعت۔

866	زکاۃ کا بیان	803	عیادت کے فضائل۔
868	زکاۃ نہ دینے کی برائی اور دینے کے فضائل میں احادیث۔	806	موت آنے کا بیان
874	زکاۃ کی تعریف اور واجب ہونے کی شرطیں۔	810	میت کے نہلانے کا بیان۔
887	زکاۃ کس طرح ادا ہوتی ہے اور کس طرح نہیں۔	817	کفن کا بیان
892	سائمہ کی زکاۃ کا بیان	820	کفن پہنانے کا طریقہ۔
893	اونٹ کی زکاۃ کا بیان	821	مسئلہ ضروریہ۔
895	گائے کی زکاۃ کا بیان	822	جنازہ لے چلنے کا بیان
896	بکریوں کی زکاۃ کا بیان	825	نماز جنازہ کا بیان۔
897	جانوروں کی زکاۃ کے متفرق مسائل۔	825	نماز جنازہ کے شرائط۔
901	سونے چاندی اور مال تجارت کی زکاۃ کا بیان	829	جنازہ کی چودہ دعائیں۔
909	عاشر کا بیان	836	نماز جنازہ کون پڑھائے۔
912	کان اور دھینہ کا بیان	842	قبر و دفن کا بیان
914	زراعت اور پھلوں کی زکاۃ یعنی عشرو خراج کا بیان	848	زیارت قبور۔
922	مال زکاۃ کن لوگوں پر صرف کیا جائے۔	850	دفن کے بعد تلقین۔
934	صدقہ فطر کا بیان	852	تعزیت کا بیان
940	سوال کسے حلال ہے اور کسے نہیں	854	سوگ اور نوحہ کا بیان۔
946	صدقات نفل کا بیان	857	شہید کا بیان
957	روزہ کا بیان	857	جہاد میں مقتول ہونے کے علاوہ جن کو شہادت ملتا ہے۔
958	ماہ رمضان اور روزہ کے فضائل۔	860	شہید فقہی کی تعریف اور احکام۔
966	روزہ کی تعریف اور اس کی قسمیں۔	864	کعبہ معظمہ میں نماز پڑھنے کا بیان
968	روزہ کی نیت۔	865	تقریباً اعلیٰ حضرت، امام احمد رضا خاں علیہ رحمۃ الرحمن۔
			پانچواں حصہ (زکوٰۃ اور روزہ کا بیان)

1035	حج کے مسائل۔	972	تیسویں شعبان کا روزہ۔
1036	حج واجب ہونے کے شرائط۔	973	جانچ دیکھنے کا بیان
1043	وجوب ادا کے شرائط۔	980	کن چیزوں سے روزہ نہیں جاتا۔
1046	صحت ادا کے شرائط۔	985	روزہ کن چیزوں سے ٹوٹتا ہے۔
1047	حج فرض ادا ہونے کے شرائط۔	989	جن صورتوں میں صرف قضا لازم ہے۔
1047	حج کے فرائض و واجبات۔	991	ان صورتوں کا بیان جن میں کفارہ بھی لازم ہے۔
1050	حج کی سنتیں۔	994	روزہ توڑنے کا کیا کفارہ ہے۔
1051	آداب سفر و مقدمات حج۔	995	روزہ کے مکروہات کا بیان
1067	میقات کا بیان	999	سحری و افطار کا بیان
1069	احرام کا بیان	1002	ان وجوہ کا بیان جن سے روزہ نہ رکھنے کی اجازت ہے۔
1071	احرام کے احکام۔	1008	روزہ نفل کے فضائل۔
1078	وہ امور جو احرام میں حرام ہیں۔	1008	عاشورا کے فضائل۔
1079	احرام کے مکروہات۔	1009	عرفہ کے دن روزہ کا ثواب۔
1080	وہ باتیں جو احرام میں جائز ہیں۔	1010	شش عید کے روزوں کے فضائل۔
1083	احرام میں مرد و عورت کے فرق۔	1011	پندرہویں شعبان کا روزہ اور اس کے فضائل۔
1083	داخلی حرم محترم و مکہ مکرمہ و مسجد الحرام۔	1012	ایام بیض کے فضائل۔
1089	طواف وسیعی صفا و مروہ و عمرہ	1013	چیر اور جمعرات کے روزے۔
1091	طواف کے فضائل۔	1013	بعض اور دنوں کے روزے۔
1092	حجر اسود کی بزرگی۔	1015	منت کے روزے کا بیان
1093	مسجد الحرام کا نقشہ و حدود۔	1019	اعتکاف کا بیان
1095	طواف کا طریقہ اور دعائیں۔		چھٹا حصہ (حج کا بیان)
1099	طواف کے مسائل۔	1030	حج کا بیان اور فضائل

1130	مزدلفہ کی روانگی اور اس کا وقوف۔	1102	نماز طواف۔
1132	مزدلفہ میں نماز مغرب و عشاء۔	1103	مترجم سے پلٹنا۔
1133	مزدلفہ کا وقوف اور دعائیں۔	1105	زمزم کی حاضری۔
1135	سٹے کے اعمال۔	1105	صفا و مروہ کی سعی۔
1139	جرمۃ العقبہ کی رمی۔	1106	سعی کی دعائیں۔
1139	رمی کے مسائل۔	1109	سعی کے مسائل۔
1140	حج کی قربانی۔	1111	سر موٹانا یا بال کتروانے۔
1142	حلق و تقصیر۔	1112	ایام اقامت کے اعمال۔
1144	طواف فرض۔	1112	طواف میں سات باتیں حرام ہیں۔
1146	باقی دنوں کی رمی۔	1113	طواف میں پندرہ باتیں مکروہ ہیں۔
1148	رمی میں بارہ چیزیں مکروہ ہیں۔	1114	سات باتیں طواف و سعی میں جائز ہیں۔
1149	مکہ معظمہ کو روانگی۔	1114	دس باتیں سعی میں مکروہ ہیں۔
1150	مقامات متبرکہ کی زیارت۔	1115	طواف و سعی میں مرد و عورت کے فرق۔
1150	کعبہ معظمہ کی داخلی۔	1115	سٹے کی روانگی اور عرفات کا وقوف۔
1151	حریم شریفین کے تبرکات۔	1123	عرفات میں ظہر و عصر کی نماز۔
1151	طواف رخصت۔	1123	عرفات کا وقوف۔
1154	قرآن کا بیان	1124	وقوف کی سنتیں۔
1157	تمنع کا بیان	1125	وقوف کے آداب۔
1161	جرم اور ان کے کفارے	1125	وقوف کی دعائیں۔
1163	خوشبو اور تیل لگانا۔	1127	وقوف کے مکروہات۔
1167	سے کپڑے پہننا۔	1128	ضروری نصیحت۔
1170	بال دور کرنا۔	1128	وقوف کے مسائل۔

1199	حج بدل کا بیان	1172	ناخن کترنا۔
1201	حج بدل کے شرائط۔	1172	بوس و کنار و جماع۔
1211	ہدی کا بیان	1175	طواف میں غلطیاں۔
1215	حج کی منت کا بیان	1177	سعی و وقوف عرفہ و وقوف مزدلفہ اور رمی کی غلطیاں۔
1217	فضائل مدینہ طیبہ	1179	قربانی اور حلق میں غلطی۔
1217	مدینہ طیبہ میں اقامت۔	1179	شکار کرنا۔
1218	مدینہ طیبہ کے برکات۔	1186	حرم کے جانور کو ایذا دینا۔
1219	اہل مدینہ کے ساتھ برائی کرنے کے نتائج	1189	حرم کے پیڑ وغیرہ کا ٹٹا۔
1220	حاضری سرکارِ اعظم۔	1190	جول مارنا۔
1228	اہل بقیع کی زیارت۔	1191	بغیر احرام میقات سے گزرنا۔
1230	قبا کی زیارت۔	1193	احرام ہوتے ہوئے احرام باندھنا۔
1231	احد و شہدائے احد کی زیارت۔	1194	محصر کا بیان
1233	حج و عمرہ کے اعمال کا نقشہ ایک نظر میں	1198	حج فوت ہونے کا بیان

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّيْ عَلٰی رَسُوْلِهِ الْکَرِیْمِ ط

زکاة کا بیان

اللہ عزوجل فرماتا ہے:

﴿ وَمِمَّا رَزَقْنَاهُمْ يُنْفِقُونَ ﴿۱﴾ ﴾ (1)

اور متقی وہ ہیں کہ ہم نے جو انھیں دیا ہے، اُس میں سے ہماری راہ میں خرچ کرتے ہیں۔

اور فرماتا ہے:

﴿ خُذْ مِنْ اَمْوَالِهِمْ صَدَقَةً تُطَهِّرُهُمْ وَتُزَكِّيهِمْ بِهَا ﴾ (2)

ان کے مالوں میں سے صدقہ لو، اس کی وجہ سے انھیں پاک اور ستھرا بنا دو۔

اور فرماتا ہے:

﴿ وَالَّذِينَ هُمْ لِذِكْوَةِ فَعَلُونَ ﴿۳﴾ ﴾ (3)

اور فلاح پاتے وہ ہیں جو زکاة ادا کرتے ہیں۔

اور فرماتا ہے:

﴿ وَمَا اَنْفَقْتُمْ مِنْ شَيْءٍ فَهُوَ يُخْلِفُهُ ۗ وَهُوَ خَيْرُ الرَّٰزِقِيْنَ ﴿۴﴾ ﴾ (4)

اور جو کچھ تم خرچ کرو گے، اللہ تعالیٰ اُس کی جگہ اور دے گا اور وہ بہتر روزی دینے والا ہے۔

اور فرماتا ہے:

﴿ مَثَلُ الَّذِيْنَ يُنْفِقُوْنَ اَمْوَالَهُمْ فِيْ سَبِيْلِ اللّٰهِ كَمَثَلِ حَبَّةٍ اَنْبَتَتْ سَبْعَ سَنَابِلٍ فِيْ كُلِّ سُنْبُلَةٍ
مِائَةٌ حَبَّةٌ ۗ وَاللّٰهُ يُضَعِفُ لِمَنْ يَّشَاءُ ۗ وَاللّٰهُ وَّاسِعٌ عَلِيْمٌ ﴿۱﴾ الَّذِيْنَ يُنْفِقُوْنَ اَمْوَالَهُمْ فِيْ سَبِيْلِ اللّٰهِ ثُمَّ لَا يُتْبِعُوْنَ

① پ ۱، البقرة: ۳.

② پ ۱۱، التوبة: ۱۰۳.

③ پ ۱۸، المؤمنون: ۴.

④ پ ۲۲، سبأ: ۳۹.

مَا أَنْفَقُوا مِمَّا وَلَا آدَمِي لَتَلْمَأْجُرُهُمْ عِنْدَ رَبِّهِمْ وَلَا خَوْفٌ عَلَيْهِمْ وَلَا هُمْ يَحْزَنُونَ ﴿٣٦﴾ قَوْلٌ مَعْرُوفٌ وَمَغْفِرَةٌ خَيْرٌ مِّنْ صَدَقَةٍ يَتَّبِعَهَا آدَمِي وَاللَّهُ عَزِيزٌ حَلِيمٌ ﴿٣٧﴾ (1)

جو لوگ اللہ (عزوجل) کی راہ میں خرچ کرتے ہیں ان کی کہاوت اس دانہ کی ہے جس سے سات بالیں نکلیں۔ ہر بال میں سودا نے اور اللہ (عزوجل) جسے چاہتا ہے زیادہ دیتا ہے اور اللہ (عزوجل) وسعت والا، بڑا علم والا ہے۔ جو لوگ اللہ (عزوجل) کی راہ میں اپنے مال خرچ کرتے پھر خرچ کرنے کے بعد نہ احسان جتاتے، نہ اذیت دیتے ہیں، ان کے لیے ان کا ثواب ان کے رب کے حضور ہے اور نہ ان پر کچھ خوف ہے اور نہ وہ غمگین ہوں گے۔ اچھی بات اور مغفرت اس صدقہ سے بہتر ہے جس کے بعد اذیت دینا ہو اور اللہ (عزوجل) بے پروا و حلم والا ہے۔

اور فرماتا ہے:

﴿ لَنْ نَسْأَلَهُمُ الْمَالَ عَلَى حَثِّهِمْ ذُو الْقُرْبَىٰ وَالْيَتَامَىٰ وَالْمَسْكِينِ وَمَنْ يَتَّقِ اللَّهَ يَجْعَلْ لَهُ مَخْرَجًا مِّنْ حَيْثُ يَشَاءُ ۗ وَإِلَىٰ عِندِ الرَّبِّ مَرْجِعُهُمْ ۗ ﴾ (2)

ہرگز نیکی حاصل نہ کرو گے جب تک اس میں سے نہ خرچ کرو جسے محبوب رکھتے ہو اور جو کچھ خرچ کرو گے اللہ (عزوجل) اُسے جانتا ہے۔

اور فرماتا ہے:

﴿ لَيْسَ الْبِرُّ أَنْ تُولِئُوا جُوهَكُمْ قَبْلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالسَّلَامَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالصَّرَآءِ وَحِينَ الْبَأْسِ ۗ أُولَٰئِكَ الَّذِينَ صَدَقُوا ۗ وَأُولَٰئِكَ هُمُ الْمُتَّقُونَ ۗ ﴾ (3)

نیکی اس کا نام نہیں کہ مشرق و مغرب کی طرف مونہ کر دو، نیکی تو اُس کی ہے جو اللہ (عزوجل) اور پچھلے دن اور ملائکہ و کتاب و انبیاء پر ایمان لایا اور مال کو اُس کی محبت پر رشتہ داروں اور یتیموں اور مسکینوں اور مسافروں اور سائلین کو اور گردن چھٹانے میں دیا اور نماز قائم کی اور زکاۃ دی اور نیک وہ لوگ ہیں کہ جب کوئی معاہدہ کریں تو اپنے عہد کو پورا کریں اور تکلیف و مصیبت اور لڑائی کے وقت صبر کرنے والے وہ لوگ سچے ہیں اور وہی لوگ متقی ہیں۔

1 ۳، البقرة: ۲۶۱ - ۲۶۳.

2 ۴، ال عمران: ۹۲.

3 ۲، البقرة: ۱۷۷.

اور فرماتا ہے:

﴿وَلَا يَحْسَبَنَّ الَّذِينَ يَبْخُلُونَ بِمَا أَنَّهُمْ آتَاهُ اللَّهُ مِنْ فَضْلِهِ هُوَ خَيْرًا لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ ۗ﴾ (1)

جو لوگ بخل کرتے ہیں اُس کے ساتھ جو اللہ (عزوجل) نے اپنے فضل سے انہیں دیا۔ وہ یہ گمان نہ کریں کہ یہ اُن کے لیے بہتر ہے بلکہ یہ اُن کے لیے بُرا ہے۔ اس چیز کا قیامت کے دن اُن کے گلے میں طوق ڈالا جائے گا جس کے ساتھ بخل کیا۔ اور فرماتا ہے۔

﴿وَالَّذِينَ يَكْتُمُونَ الذَّهَبَ وَالْفِضَّةَ وَلَا ينفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۗ يَوْمَ يُخْلِىٰ عَلَيْهِمْ فِي تَارِيحِهِمْ فَنَقُوصُوا بِهَا جِبَاهَهُمْ وَجُنُوبَهُمْ وَظُهُورَهُمْ ۗ هَذَا مَا كُنْتُمْ لَا تَفْقَهُمْ فَبَشِّرْهُمْ بِعَذَابٍ أَلِيمٍ ۗ﴾ (2)

جو لوگ سونا اور چاندی جمع کرتے اور اُسے اللہ (عزوجل) کی راہ میں خرچ نہیں کرتے ہیں، انہیں دردناک عذاب کی خوشخبری سنا دو، جس دن آتشِ جہنم میں وہ تپائے جائیں گے اور اُن سے اُن کی پیشانیاں اور کروٹیں اور پٹھیں داغی جائیں گی (3) اور اُن سے کہا جائے گا) یہ وہ ہے جو تم نے اپنے نفس کے لیے جمع کیا تھا تو اب چکھو جو جمع کرتے تھے۔ نیز زکاۃ کے بیان میں بکثرت آیات وارد ہوئیں جن سے اُس کا مہتمم بالشان ہونا ظاہر۔

احادیث اس کے بیان میں بہت ہیں بعض ان میں سے یہ ہیں:

حدیث ۲۰ صحیح بخاری شریف میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”جس کو اللہ تعالیٰ مال دے اور وہ اُس کی زکاۃ ادا نہ کرے تو قیامت کے دن وہ مال گنجه سانپ کی صورت میں کر دیا جائے گا، جس کے سر پر دو پتھیاں ہوں گی۔ وہ سانپ اُس کے گلے میں طوق بنا کر ڈال دیا جائے گا پھر اس کی باچھیں پکڑے گا اور کہے گا میں تیرا مال ہوں، میں تیرا خزانہ ہوں۔“ اس کے بعد حضور (صلی اللہ تعالیٰ علیہ وسلم) نے اس آیت کی تلاوت کی ﴿وَلَا يَحْسَبَنَّ

1 پ ۴، الِ عمرن: ۱۸۰.

2 پ ۱۰، التوبة: ۳۴ - ۳۵.

3 حضرت عبداللہ بن مسعود رضی اللہ تعالیٰ عنہ نے فرمایا: کوئی روپیہ دوسرے روپیہ پر نہ رکھا جائے گا۔ نہ کوئی اشرفی دوسری اشرفی پر بلکہ زکاۃ نہ دینے والے کا جسم اتنا بڑا کر دیا جائے گا کہ لاکھوں کروڑوں جمع کیے ہوں تو ہر روپیہ جدا داغ دے گا۔ رواد الطبرانی فی الکبیر ۱۲ منہ

”الترغیب و الترہیب“، کتاب الصدقات، الترہیب من منع الزکاۃ، الحدیث: ۲۲، ج ۱، ص ۳۱۰.

الَّذِينَ يَبْعَلُونَ⁽¹⁾ الآیہ۔ اسی کے مثل ترمذی و نسائی و ابن ماجہ نے عبداللہ بن مسعود رضی اللہ تعالیٰ عنہ سے روایت کی۔

خبر پست ۳ احمد کی روایت ابو ہریرہ رضی اللہ تعالیٰ عنہ سے یوں ہے، ”جس مال کی زکاۃ نہیں دی گئی، قیامت کے دن وہ

گنجا سانپ⁽²⁾ ہوگا، مالک کو دوڑائے گا، وہ بھاگے گا یہاں تک کہ اپنی انگلیاں اُس کے مونہ میں ڈال دے گا۔“⁽³⁾

خبر پست ۴ و ۵ صحیح مسلم شریف میں ابو ہریرہ رضی اللہ تعالیٰ عنہ سے مروی، فرماتے ہیں صلی اللہ تعالیٰ علیہ وسلم: ”جو شخص سونے

چاندی کا مالک ہو اور اس کا حق ادا نہ کرے تو جب قیامت کا دن ہوگا اس کے لیے آگ کے پتر بنائے جائیں گے اور پڑ جہنم کی آگ بھڑکائی جائے گی اور اُن سے اُس کی کروٹ اور پیشانی اور پیٹھ داغی جائے گی، جب ٹھنڈے ہونے پر آئیں گے پھر ویسے ہی کر دیے جائیں گے۔ یہ معاملہ اس دن کا ہے جس کی مقدار پچاس ہزار برس ہے یہاں تک کہ بندوں کے درمیان فیصلہ ہو جائے، اب وہ اپنی راہ دیکھے گا خواہ جنت کی طرف جائے یا جہنم کی طرف اور اونٹ کے بارے میں فرمایا: جو اس کا حق نہیں ادا کرتا، قیامت کے دن ہموار میدان میں لٹا دیا جائے گا اور وہ اونٹ سب کے سب نہایت فرہہ ہو کر آئیں گے، پاؤں سے اُسے روندیں گے اور مونہ سے کاٹیں گے، جب ان کی پچھلی جماعت گزر جائے گی، پہلی لوٹے گی اور گائے اور بکریوں کے بارے میں فرمایا: کہ اس شخص کو ہموار میدان میں لٹا کیٹینگے اور وہ سب کی سب آئیں گی، ندان میں مڑے ہوئے سینگ کی کوئی ہوگی، ندبے سینگ کی، ندٹوٹے سینگ کی اور سینگوں سے ماریں گی اور کھروں سے روندیں گی⁽⁴⁾ اور اسی کے مثل صحیحین میں اونٹ اور گائے اور بکریوں کی زکاۃ نہ دینے میں ابو ذر رضی اللہ تعالیٰ عنہ سے مروی۔⁽⁵⁾

خبر پست ۶ صحیح بخاری و مسلم میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم کے بعد جب

صدیق اکبر رضی اللہ تعالیٰ عنہ خلیفہ ہوئے، اس وقت اعراب میں کچھ لوگ کافر ہو گئے (کہ زکاۃ کی فرضیت سے انکار کر بیٹھے)، صدیق اکبر نے اُن پر جہاد کا حکم دیا، امیر المؤمنین فاروق اعظم رضی اللہ تعالیٰ عنہ نے کہا اُن سے آپ کیونکر قتال کرتے ہیں کہ

①..... ”صحیح البخاری“، کتاب الزکاۃ، باب اثم مانع الزکاۃ، الحدیث: ۱۴۰۳، ج ۱، ص ۴۷۴.

ب، ۴، ال عمران: ۱۸۰.

②..... سانپ جب ہزار برس کا ہوتا ہے تو اس کے سر پر بال نکلتے ہیں اور جب دو ہزار برس کا ہوتا ہے، وہ بال گر جاتے ہیں۔ یہ معنی ہیں گنچے

سانپ کے کہ لتا پراتا ہوگا۔ ۱۲ منہ

③..... ”المسند“ للإمام أحمد بن حنبل، مسند أبی ہریرة، الحدیث: ۱۰۸۵۷، ج ۳، ص ۶۲۶.

یہ حدیث طویل ہے مختصر اذکر کی گئی۔ ۱۲ منہ

④..... ”صحیح مسلم“، کتاب الزکاۃ، باب اثم مانع الزکاۃ، الحدیث: ۹۸۷، ص ۴۹۱.

⑤..... ”صحیح البخاری“، کتاب الزکاۃ، باب زکاۃ البقر، الحدیث: ۱۴۶۰، ج ۱، ص ۴۹۲.

رسول اللہ صلی اللہ تعالیٰ علیہ وسلم نے تو یہ فرمایا ہے، مجھے حکم ہے کہ لوگوں سے لڑوں یہاں تک کہ لَا إِلَهَ إِلَّا اللَّهُ کہیں اور جس نے لَا إِلَهَ إِلَّا اللَّهُ کہہ لیا، اُس نے اپنی جان اور مال بچا لیا، مگر حق اسلام میں اور اس کا حساب اللہ (عزوجل) کے ذمہ ہے (یعنی یہ لوگ تو لَا إِلَهَ إِلَّا اللَّهُ کہنے والے ہیں، ان پر کیسے جہاد کیا جائے گا) صدیق اکبر نے فرمایا: خدا کی قسم! میں اس سے جہاد کروں گا، جو نماز و زکاۃ میں تفریق کرے (1) (کہ نماز کو فرض مانے اور زکاۃ کی فرضیت سے انکار کرے)، زکاۃ حق المال ہے، خدا کی قسم! کبریٰ کا بچہ جو رسول اللہ صلی اللہ تعالیٰ علیہ وسلم کے پاس حاضر کیا کرتے تھے، اگر مجھے دینے سے انکار کریں گے تو اس پر ان سے جہاد کروں گا، فاروق اعظم فرماتے ہیں: واللہ میں نے دیکھا کہ اللہ تعالیٰ نے صدیق کا سیدہ کھول دیا ہے۔ اُس وقت میں نے بھی پہچان لیا کہ وہی حق ہے۔ (2)

خلاصہ پت 4 ابوداؤد نے عبداللہ بن عباس رضی اللہ تعالیٰ عنہما سے روایت کی، کہ جب یہ آئیہ کریمہ ﴿وَالَّذِينَ يَكْتُمُونَ الذَّهَبَ وَالْفِصَّةَ﴾ (3) نازل ہوئی، مسلمانوں پر شاق ہوئی (سمجھے کہ چاندی سونا جمع کرنا حرام ہے تو بہت دقت کا سامنا ہوگا)، فاروق اعظم رضی اللہ تعالیٰ عنہ نے کہا: میں تم سے مصیبت ڈور کروں گا۔ حاضر خدمت اقدس ہوئے عرض کی، یا رسول اللہ (صلی اللہ تعالیٰ علیہ وسلم) یہ آیت حضور (صلی اللہ تعالیٰ علیہ وسلم) کے اصحاب پر گراں معلوم ہوئی فرمایا: کہ ”اللہ تعالیٰ نے زکاۃ تو اس لیے فرض کی کہ تمہارے باقی مال کو پاک کر دے اور موارث اس لیے فرض کیے کہ تمہارے بعد والوں کے لیے ہو (یعنی مطلقاً مال جمع کرنا حرام ہوتا تو زکاۃ سے مال کی طہارت نہ ہوتی، بلکہ زکاۃ کس چیز پر واجب ہوتی اور میراث کا ہے میں جاری ہوتی، بلکہ جمع کرنا حرام وہ ہے کہ زکاۃ نہ دے) اس پر فاروق اعظم نے تکبیر کہی۔ (4)

خلاصہ پت 8 بخاری اپنی تاریخ میں اور امام شافعی و بزار و بیہقی اُم المومنین صدیقہ رضی اللہ تعالیٰ عنہا سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”زکاۃ کسی مال میں نہ ملے گی، مگر اُسے ہلاک کر دے گی۔“ (5) بعض ائمہ نے اس حدیث کے

1 اس حدیث سے معلوم ہوا کہ زری کلمہ گوئی اسلام کیلئے کافی نہیں، جب تک تمام ضروریات دین کا اقرار نہ کرے اور امیر المومنین فاروق اعظم رضی اللہ تعالیٰ عنہ کا بحث کرنا اس وجہ سے تھا کہ ان کے علم میں پہلے یہ بات نہ تھی، کہ وہ فرضیت کے منکر ہیں یہ خیال تھا کہ زکاۃ دیتے نہیں اس کی وجہ سے گنہگار ہوئے، کافر تو نہ ہوئے کہ ان پر جہاد قائم کیا جائے، مگر جب معلوم ہو گیا تو فرماتے ہیں میں نے پہچان لیا کہ وہی حق ہے، جو صدیق نے سمجھا اور کیا۔ ۱۲ منہ

2 ”صحیح البخاری“، کتاب الاعتصام، باب الإقتداء بسنن رسول اللہ صلی اللہ علیہ وسلم، الحدیث: ۷۲۸۴، ج ۴ ص ۵۰۰.

3 پ ۱۰، التوبة: ۳۴.

4 ”سنن أبی داؤد“، کتاب الزکاۃ، باب فی حقوق المال، الحدیث: ۱۶۶۴، ج ۲، ص ۱۷۶.

5 ”شعب الإیمان“، باب فی الزکاۃ، فصل فی الاستغفار عن المسألة، الحدیث: ۳۵۲۲، ج ۳، ص ۲۷۳.

یہ معنی بیان کیے کہ زکاۃ واجب ہوئی اور ادا نہ کی اور اپنے مال میں ملائے رہا تو یہ حرام اُس حلال کو ہلاک کر دے گا اور امام احمد نے فرمایا کہ معنی یہ ہیں کہ مالدار شخص مال زکاۃ لے تو یہ مال زکاۃ اس کے مال کو ہلاک کر دے گا کہ زکاۃ تو فقیروں کے لیے ہے اور دونوں معنی صحیح ہیں۔⁽¹⁾

حدیث ۹ طبرانی نے اوسط میں بریدہ رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) فرماتے ہیں: ”جو قوم زکاۃ نہ دے گی، اللہ تعالیٰ اسے قحط میں مبتلا فرمائے گا۔“⁽²⁾

حدیث ۱۰ طبرانی نے اوسط میں فاروق اعظم رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) فرماتے ہیں: ”دخنگی و تری میں جو مال تلف ہوتا ہے، وہ زکاۃ نہ دینے سے تلف ہوتا ہے۔“⁽³⁾

حدیث ۱۱ صحیحین میں اخف بن قیس سے مروی، سیدنا ابو ذر رضی اللہ تعالیٰ عنہ نے فرمایا: ”اُن کے سر پستان پر جہنم کا گرم پتھر رکھیں گے کہ سینہ توڑ کر شانہ سے نکل جائے گا اور شانہ کی ہڈی پر رکھیں گے کہ ہڈیاں توڑتا سینہ سے نکلے گا۔“⁽⁴⁾ اور صحیح مسلم شریف میں یہ بھی ہے کہ میں نے نبی صلی اللہ تعالیٰ علیہ وسلم کو فرماتے سنا: کہ ”پیڑھ توڑ کر کروٹ سے نکلے گا اور گردی توڑ کر پیشانی سے۔“⁽⁵⁾

حدیث ۱۲ طبرانی امیر المؤمنین علی کرم اللہ تعالیٰ وجہہ الکریم سے راوی، کہ فرماتے ہیں صلی اللہ تعالیٰ علیہ وسلم: ”فقیر ہرگز ننگے بھوکے ہونے کی تکلیف نہ اٹھائیں گے مگر مال داروں کے ہاتھوں، سُن لو! ایسے تو ننگروں سے اللہ تعالیٰ سخت حساب لے گا اور انھیں دردناک عذاب دے گا۔“⁽⁶⁾

حدیث ۱۳ نیز طبرانی انس رضی اللہ تعالیٰ عنہ سے راوی، کہ فرماتے ہیں صلی اللہ تعالیٰ علیہ وسلم: ”قیامت کے دن تو ننگروں کے لیے محتاجوں کے ہاتھوں سے خرابی ہے۔“ محتاج عرض کریں گے، ہمارے حقوق جو تُو نے اُن پر فرض کیے تھے، انہوں نے ظلماً نہ دیے، اللہ عزوجل فرمائے گا: ”مجھے قسم ہے اپنی عزت و جلال کی کہ تمہیں اپنا قُرب عطا کروں گا اور انھیں دُور رکھوں گا۔“⁽⁷⁾

① ”الترغیب و الترهیب“، کتاب الصدقات، الترهیب من منع الزکاۃ، الحدیث: ۱۸، ج ۱، ص ۳۰۹.

② ”المعجم الأوسط“، الحدیث: ۴۵۷۷، ج ۳، ص ۲۷۵ - ۲۷۶.

③ ”الترغیب و الترهیب“، کتاب الصدقات، الترهیب من منع الزکاۃ، الحدیث: ۱۶، ج ۱، ص ۳۰۸.

④ ”صحیح مسلم“، کتاب الزکاۃ، باب فی الكنازین للأموال والتغلیظ علیہم، الحدیث: (۹۹۲)، ص ۴۹۷.

⑤ ”صحیح مسلم“، کتاب الزکاۃ، باب فی الكنازین للأموال والتغلیظ علیہم، الحدیث: ۳۵ - (۹۹۲)، ص ۴۹۸.

⑥ ”الترغیب و الترهیب“، کتاب الصدقات، الحدیث: ۵، ج ۱، ص ۳۰۶.

و ”المعجم الأوسط“، الحدیث: ۳۵۷۹، ج ۲، ص ۳۷۴ - ۳۷۵.

⑦ ”المعجم الأوسط“، باب العین، الحدیث: ۴۸۱۳، ج ۳، ص ۳۴۹.

حدیث ۱۳ ابن خزیمہ وابن حبان اپنی صحیح میں ابو ہریرہ رضی اللہ تعالیٰ عنہ سے راوی، کہ فرماتے ہیں صلی اللہ تعالیٰ علیہ وسلم: ”دوزخ میں سب سے پہلے تین شخص جائیں گے، اُن میں ایک وہ تو نگر ہے کہ اپنے مال میں اللہ عزوجل کا حق ادا نہیں کرتا۔“ (1)

حدیث ۱۵ امام احمد مسند میں عمارہ بن حزم رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم فرماتے ہیں: کہ ”اللہ عزوجل نے اسلام میں چار چیزیں فرض کی ہیں، جو ان میں سے تین ادا کرے، وہ اُسے کچھ کام نہ دیں گی جب تک پوری چاروں نہ بجالائے۔ نماز، زکاۃ، روزہ رمضان، حج بیت اللہ۔“ (2)

حدیث ۱۶ طبرانی کبیر میں بسند صحیح راوی، عبد اللہ بن مسعود رضی اللہ تعالیٰ عنہ فرماتے ہیں: ہمیں حکم دیا گیا کہ نماز پڑھیں اور زکاۃ دیں اور جو زکاۃ نہ دے، اس کی نماز قبول نہیں۔ (3)

حدیث ۱۷ صحیحین و مسند احمد و سنن ترمذی میں ابو ہریرہ رضی اللہ تعالیٰ عنہ سے مروی، فرماتے ہیں صلی اللہ تعالیٰ علیہ وسلم: ”صدقہ دینے سے مال کم نہیں ہوتا اور بندہ کسی کا قصور معاف کرے تو اللہ تعالیٰ اس کی عزت ہی بڑھائے گا اور جو اللہ عزوجل کے لیے تواضع کرے، اللہ عزوجل اسے بلند فرمائے گا۔“ (4)

حدیث ۱۸ بخاری و مسلم انھیں سے راوی فرماتے ہیں صلی اللہ تعالیٰ علیہ وسلم: ”جو شخص اللہ عزوجل کی راہ میں جوڑا خرچ کرے، وہ جنت کے سب دروازوں سے بلایا جائے گا اور جنت کے کئی دروازے ہیں، جو نمازی ہے دروازہ نماز سے بلایا جائے گا، جو اہل جہاد سے ہے دروازہ جہاد سے بلایا جائے گا اور جو اہل صدقہ سے ہے دروازہ صدقہ سے بلایا جائے گا، جو روزہ دار ہے باب الریان سے بلایا جائے گا۔“ صدیق اکبر نے عرض کی، اس کی تو کچھ ضرورت نہیں کہ ہر دروازے سے بلایا جائے (یعنی مقصود دخول جنت ہے، وہ ایک دروازہ سے حاصل ہے) مگر کوئی ہے ایسا جو سب دروازوں سے بلایا جائے؟ فرمایا: ”ہاں اور میں اُمید کرتا ہوں کہ تم اُن میں سے ہو۔“ (5)

حدیث ۱۹ بخاری و مسلم و ترمذی و نسائی و ابن ماجہ و ابن خزیمہ ابو ہریرہ رضی اللہ تعالیٰ عنہ سے راوی، حضور اقدس صلی اللہ تعالیٰ علیہ وسلم فرماتے ہیں: ”جو شخص کھجور برابر حلال کمائی سے صدقہ کرے اور اللہ عزوجل انہیں قبول فرماتا مگر حلال کو، تو اسے

1..... ”صحیح ابن خزیمہ“، کتاب الزکاۃ، باب ذکر إدخال مانع الزکاۃ النار... الخ، الحدیث: ۲۲۴۹، ج ۴، ص ۸.

2..... ”المسند“، حدیث زیاد بن نعیم، الحدیث: ۱۷۸۰۴، ج ۶، ص ۲۳۶. ”الترغیب و التہیب“، الحدیث: ۱۴، ج ۱، ص ۳۰۸.

3..... ”المعجم الكبير“، الحدیث: ۱۰۰۹۵، ج ۱۰، ص ۱۰۳.

4..... ”صحیح مسلم“، کتاب البر والصلة والأدب، باب استحباب العفو والتواضع، الحدیث: ۲۵۸۸، ص ۱۳۹۷.

5..... ”صحیح البخاری“، کتاب فضائل أصحاب النبی صلی اللہ علیہ وسلم، الحدیث: ۳۶۶۶، ج ۲، ص ۵۲۰.

و ”المسند“ للإمام أحمد بن حنبل، مسند أبی ہریرة، الحدیث: ۷۶۳۷، ج ۳، ص ۹۳.

اللہ تعالیٰ دستِ راست سے قبول فرماتا ہے پھر اسے اُس کے مالک کے لیے پرورش کرتا ہے، جیسے تم میں کوئی اپنے پچھیرے کی تربیت کرتا ہے، یہاں تک کہ وہ صدقہ پہاڑ برابر ہو جاتا ہے۔“ (1)

حدیث ۲۱۲۰

نسائی وابن ماجہ اپنی سنن میں وابن خزیمہ وابن حبان اپنی صحیح میں اور حاکم نے بافادۃ الصحیح ابو ہریرہ و ابو سعید رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے خطبہ پڑھا اور یہ فرمایا: کہ ”قسم ہے! اُس کی جس کے ہاتھ میں میری جان ہے۔“ اُس کو تین بار فرمایا پھر سرٹھکا لیا تو ہم سب نے سرٹھکا لیے اور رونے لگے، یہ نہیں معلوم کہ کس چیز پر قسم کھائی۔ پھر حضور (صلی اللہ تعالیٰ علیہ وسلم) نے سر مبارک اٹھالیا اور چہرہ اقدس میں خوشی نمایاں تھی تو ہمیں یہ بات سُرخ اونٹوں سے زیادہ پیاری تھی اور فرمایا: ”جو بندہ پانچوں نمازیں پڑھتا ہے اور رمضان کا روزہ رکھتا ہے اور زکاۃ دیتا ہے اور ساتوں کبیرہ گناہوں سے بچتا ہے اُس کے لیے جنت کے دروازے کھول دیے جائیں گے اور اس سے کہا جائے گا کہ سلامتی کے ساتھ داخل ہو۔“ (2)

حدیث ۲۲

امام احمد نے بروایت ثقات انس بن مالک رضی اللہ تعالیٰ عنہ سے روایت کی، کہ حضور اقدس صلی اللہ تعالیٰ علیہ وسلم فرماتے ہیں: ”اپنے مال کی زکاۃ نکال، کہ وہ پاک کرنے والی ہے تجھے پاک کر دے گی اور رشتہ داروں سے سلوک کر اور مسکین اور یتیم اور سائل کا حق پہچان۔“ (3)

حدیث ۲۳

طبرانی نے اوسط و کبیر میں ابوالدرداء رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) نے فرمایا: ”زکاۃ اسلام کا پل ہے۔“ (4)

حدیث ۲۴

طبرانی نے اوسط میں ابو ہریرہ رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) فرماتے ہیں: ”جو میرے لیے چھ چیزوں کی کفالت کرے، میں اُس کے لیے جنت کا ضامن ہوں۔“ میں نے عرض کی، وہ کیا ہیں یا رسول اللہ (صلی اللہ تعالیٰ علیہ وسلم) فرمایا: ”نماز و زکاۃ و امانت و شرمگاہ و شکم و زبان۔“ (5)

حدیث ۲۵

بزار نے علقمہ سے روایت کی، کہ حضور (صلی اللہ تعالیٰ علیہ وسلم) نے فرمایا: ”تمہارے اسلام کا پورا ہونا یہ ہے کہ اپنے اموال کی زکاۃ ادا کرو۔“ (6)

1..... ”صحیح البخاری“، کتاب الزکاۃ، باب لاتقبل صدقة من غلول، الحدیث: ۱۴۱۰، ج ۱، ص ۴۷۶.

2..... ”سنن النسائی“، کتاب الزکاۃ، باب وجوب الزکاۃ، الحدیث: ۲۴۳۵، ص ۳۹۹.

3..... ”المسند“ للإمام أحمد بن حنبل، مسند انس بن مالك، الحدیث: ۱۲۳۹۷، ج ۴، ص ۲۷۳.

4..... ”المعجم الأوسط“، باب المیم، الحدیث: ۸۹۳۷، ج ۶، ص ۳۲۸.

5..... ”المعجم الأوسط“، باب الفاء، الحدیث: ۴۹۲۵، ج ۳، ص ۳۹۶.

6..... ”مجمع الزوائد“، کتاب الزکاۃ، باب فرض الزکاۃ، الحدیث: ۴۳۲۶، ج ۳، ص ۱۹۸.

خبریت ۲۶ طبرانی نے کبیر میں ابن عمر رضی اللہ تعالیٰ عنہما سے روایت کی، کہ حضور (صلی اللہ تعالیٰ علیہ وسلم) نے فرمایا: ”جو اللہ ورسول (عزوجل و صلی اللہ تعالیٰ علیہ وسلم) پر ایمان لاتا ہے، وہ اپنے مال کی زکاۃ ادا کرے اور جو اللہ ورسول (عزوجل و صلی اللہ تعالیٰ علیہ وسلم) پر ایمان لاتا ہے، وہ حق بولے یا سکوت کرے یعنی بڑی بات زبان سے نہ نکالے اور جو اللہ ورسول (عزوجل و صلی اللہ تعالیٰ علیہ وسلم) پر ایمان لاتا ہے، وہ اپنے مہمان کا اکرام کرے۔“ (1)

خبریت ۲۷ ابو داؤد نے حسن بصری سے مرسل اور طبرانی و بیہقی نے ایک جماعت صحابہ کرام رضی اللہ تعالیٰ عنہم سے روایت کی، کہ حضور (صلی اللہ تعالیٰ علیہ وسلم) فرماتے ہیں: ”زکاۃ دے کر اپنے مالوں کو مضبوط قلعوں میں کر لو اور اپنے بیماروں کا علاج صدقہ سے کرو اور بلا نازل ہونے پر دُعا و تضرع سے استعانت کرو۔“ (2)

خبریت ۲۸ ابن خزیمہ اپنی صحیح اور طبرانی اوسط اور حاکم مستدرک میں جابر رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم فرماتے ہیں: ”جس نے اپنے مال کی زکاۃ ادا کر دی، بیشک اللہ تعالیٰ نے اُس سے شکر و فرمادیا۔“ (3)

مسائل فقہیہ

زکاۃ شریعت میں اللہ (عزوجل) کے لیے مال کے ایک حصہ کا جو شرع نے مقرر کیا ہے، مسلمان فقیر کو مالک کر دینا ہے اور وہ فقیر نہ ہاشمی ہو، نہ ہاشمی کا آزاد کردہ غلام اور اپنا نفع اُس سے بالکل جدا کر لے۔ (4) (درمختار)

مسئلہ ۱ زکاۃ فرض ہے، اُس کا منکر کا فراوردینے والا فاسق اور قتل کا مستحق اور ادا میں تاخیر کرنے والا گنہگار و مردود الشہادۃ ہے۔ (5) (عالمگیری)

مسئلہ ۲ مباح کر دینے سے زکاۃ ادا نہ ہوگی، مثلاً فقیر کو بہ نیت زکاۃ کھانا کھلا دیا زکاۃ ادا نہ ہوئی کہ مالک کر دینا نہیں پایا گیا، ہاں اگر کھانا دے دیا کہ چاہے کھائے یا لے جائے تو ادا ہوگی۔ یوں بہ نیت زکاۃ فقیر کو کپڑا دے دیا یا پہنا دیا ادا ہوگی۔ (6) (درمختار)

① ”المعجم الكبير“، الحديث: ۱۳۵۶۱، ج ۱۲، ص ۳۲۴.

② ”مراسیل أبي داود“ مع ”سنن أبي داود“، باب في الصائم يصيب أهله، ص ۸.

③ ”المعجم الأوسط“، باب الألف، الحديث: ۱۵۷۹، ج ۱، ص ۴۳۱.

④ ”تنوير الأبصار“، كتاب الزكاة، ج ۳، ص ۲۰۳ - ۲۰۶.

⑤ ”الفتاوى الهندية“، كتاب الزكاة، الباب الأول، ج ۱، ص ۱۷۰.

⑥ ”الدر المختار“ معہ ”رد المختار“، كتاب الزكاة، ج ۳، ص ۲۰۴.

مسئلہ ۳ - فقیر کو بہ نیت زکاۃ مکان رہنے کو دیا زکاۃ ادا نہ ہوئی کہ مال کا کوئی حصہ اسے نہ دیا بلکہ منفعت کا مالک کیا۔ (1)

(درمختار)

مسئلہ ۴ - مالک کرنے میں یہ بھی ضروری ہے کہ ایسے کو دے جو قبضہ کرنا جانتا ہو، یعنی ایسا نہ ہو کہ پھینک دے یا دھوکہ کھائے ورنہ ادا نہ ہوگی، مثلاً نہایت چھوٹے بچے یا پاگل کو دینا اور اگر بچہ کو اتنی عقل نہ ہو تو اُس کی طرف سے اس کا باپ جو فقیر ہو یا وصی یا جس کی نگرانی میں ہے قبضہ کریں۔ (2) (درمختار، ردالمحتار)

مسئلہ ۵ - زکاۃ واجب ہونے کے لیے چند شرطیں ہیں:

(۱) مسلمان ہونا۔

کافر پر زکاۃ واجب نہیں یعنی اگر کوئی کافر مسلمان ہوا تو اُسے یہ حکم نہیں دیا جائے گا کہ زمانہ کفر کی زکاۃ ادا کرے۔ (3)

(عامہ کتب) معاذ اللہ کوئی مرتد ہو گیا تو زمانہ اسلام میں جو زکاۃ نہیں دی تھی ساقط ہوگئی۔ (4) (عالمگیری)

مسئلہ ۶ - کافر دار الحرب میں مسلمان ہوا اور وہیں چند برس تک اقامت کی پھر دارالاسلام میں آیا، اگر اس کو معلوم تھا کہ مالدار مسلمان پر زکاۃ واجب ہے، تو اُس زمانہ کی زکاۃ واجب ہے ورنہ نہیں اور اگر دارالاسلام میں مسلمان ہوا اور چند سال کی زکاۃ نہیں دی تو ان کی زکاۃ واجب ہے، اگر چہ کہتا ہو کہ مجھے فرضیت زکاۃ کا علم نہیں کہ دارالاسلام میں جہیل عذر نہیں۔ (5) (عالمگیری وغیرہ)

(۲) بلوغ۔

(۳) عقل، نابالغ پر زکاۃ واجب نہیں اور جنون اگر پورے سال کو گھیر لے تو زکاۃ واجب نہیں اور اگر سال کے اوّل

آخر میں افاقہ ہوتا ہے، اگر چہ باقی زمانہ جنون میں گذرتا ہے تو واجب ہے، اور جنون اگر اصلی ہو یعنی جنون ہی کی حالت میں بلوغ ہوا تو اس کا سال ہوش آنے سے شروع ہوگا۔ یوں اگر عارضی ہے مگر پورے سال کو گھیر لیا تو جب افاقہ ہوگا اس وقت سے سال کی ابتدا ہوگی۔ (6) (جوہرہ، عالمگیری، ردالمحتار)

① "الدرالمختار"، کتاب الزکاۃ، ج ۳، ص ۲۰۵.

② "الدرالمختار" و "ردالمحتار"، کتاب الزکاۃ، ج ۳، ص ۲۰۴.

③ "ردالمحتار"، کتاب الزکاۃ، مطلب فی احکام المعنویہ، ج ۳، ص ۲۰۷.

④ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۱.

⑤ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۱، وغیرہ.

⑥ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۲.

و "ردالمحتار"، کتاب الزکاۃ، مطلب فی احکام المعنویہ، ج ۳، ص ۲۰۷.

مسئلہ ۷ - بوہرے پر زکاۃ واجب نہیں، جب کہ اسی حالت میں پورا سال گزرے اور اگر کبھی کبھی اُسے افاقہ بھی ہوتا ہے تو واجب ہے۔ جس پر غشی طاری ہوئی اس پر زکاۃ واجب ہے، اگر چہ غشی کامل سال بھر تک ہو۔^(۱) (عالمگیری، ردالمحتار) (۳) آزاد ہونا۔

غلام پر زکاۃ واجب نہیں، اگرچہ ماذون ہو (یعنی اس کے مالک نے تجارت کی اجازت دی ہو) یا مکاتب^(۲) یا ام ولد^(۳) یا مستعین (یعنی غلام مشترک جس کو ایک شریک نے آزاد کر دیا اور چونکہ وہ مالدار نہیں ہے، اس وجہ سے باقی شریکوں کے حصے کا کرپورے کرنے کا اُسے حکم دیا گیا)۔^(۴) (عالمگیری وغیرہ)

مسئلہ ۸ - ماذون غلام نے جو کچھ کمایا ہے اس کی زکاۃ نہ اُس پر ہے نہ اُس کے مالک پر، ہاں جب مالک کو دے دیا تو اب ان برسوں کی بھی زکاۃ مالک ادا کرے، جب کہ غلام ماذون دین میں مستغرق نہ ہو، ورنہ اس کی کمائی پر مطلقاً زکاۃ واجب نہیں، نہ مالک کے قبضہ کرنے کے پہلے نہ بعد۔^(۵) (ردالمحتار)

مسئلہ ۹ - مکاتب نے جو کچھ کمایا اس کی زکاۃ واجب نہیں نہ اس پر نہ اس کے مالک پر، جب مالک کو دے دے اور سال گذر جائے، اب بشرائط زکاۃ مالک پر واجب ہوگی اور گذشتہ برسوں کی واجب نہیں۔^(۶) (ردالمحتار)

(۵) مال بقدر نصاب اُس کی ملک میں ہونا، اگر نصاب سے کم ہے تو زکاۃ واجب نہ ہوگی۔^(۷) (تنویر، عالمگیری)

(۶) پورے طور پر اُس کا مالک ہو یعنی اس پر قابض بھی ہو۔^(۸)

مسئلہ ۱۰ - جو مال گم گیا یا دبا یا میں گر گیا یا کسی نے غصب کر لیا اور اس کے پاس غصب کے گواہ نہ ہوں یا جنگل میں دفن کر دیا تھا اور یہ یاد نہ رہا کہ کہاں دفن کیا تھا یا انجان کے پاس امانت رکھی تھی اور یہ یاد نہ رہا کہ وہ کون ہے یا مدیون نے دین

① ”ردالمحتار“، کتاب الزکاۃ، مطلب فی احکام المعنویہ، ج ۳، ص ۲۰۷۔

و ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۲۔

② یعنی وہ غلام جس کا آقا مال کی ایک مقدار مقرر کر کے یہ کہہ دے کہ اتنا ادا کر دے تو آزاد ہے اور غلام اسے قبول بھی کر لے۔

③ یعنی وہ لونڈی جس کے بچہ پیدا ہوا اور مولیٰ نے اقرار کیا کہ یہ میرا بچہ ہے۔

تفصیلی معلومات کے لئے بہارِ شریعت حصہ ۹ میں مدبر، مکاتب اور مالک کا بیان ملاحظہ فرمائیں۔

④ ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۱، وغیرہ۔

⑤ ”ردالمحتار“، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۱۴۔

⑥ المرجع السابق۔

⑦ ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۲۔

⑧ المرجع السابق۔

سے انکار کر دیا اور اُس کے پاس گواہ نہیں پھر یہ اموال مل گئے، تو جب تک نہ ملے تھے، اُس زمانہ کی زکاۃ واجب نہیں۔⁽¹⁾
(درمختار، ردالمحتار)

مسئلہ ۱۱ اگر دین ایسے پر ہے جو اس کا اقرار کرتا ہے مگر ادا میں دیر کرتا ہے یا نادار ہے یا قاضی کے یہاں اس کے مفلس ہونے کا حکم ہو چکا یا وہ منکر ہے، مگر اُس کے پاس گواہ موجود ہیں تو جب مال ملے گا، سالہائے گزشتہ کی بھی زکاۃ واجب ہے۔⁽²⁾ (تنویر)

مسئلہ ۱۲ چرائی کا جانور اگر کسی نے غصب کیا، اگرچہ وہ اقرار کرتا ہو تو ملنے کے بعد بھی اس زمانہ کی زکاۃ واجب نہیں۔⁽³⁾ (خانہ)

مسئلہ ۱۳ غصب کیے ہوئے کی زکاۃ غاصب پر واجب نہیں کہ یہ اس کا مال ہی نہیں، بلکہ غاصب پر یہ واجب ہے کہ جس کا مال ہے اُسے واپس دے اور اگر غاصب نے اُس مال کو اپنے مال میں خلط کر دیا کہ تمیز ناممکن ہو اور اس کا اپنا مال بقدر نصاب ہے تو مجموع پر زکاۃ واجب ہے۔⁽⁴⁾ (ردالمحتار)

مسئلہ ۱۴ ایک نے دوسرے کے مثلاً ہزار روپے غصب کر لیے پھر وہی روپے اُس سے کسی اور نے غصب کر کے خرچ کر ڈالے اور ان دونوں غاصبوں کے پاس ہزار ہزار روپے اپنی ملک کے ہیں تو غاصب اول پر زکاۃ واجب ہے دوسرے پر نہیں۔⁽⁵⁾ (عالمگیری)

مسئلہ ۱۵ شے مرہون⁽⁶⁾ کی زکاۃ نہ مرتہن⁽⁷⁾ پر ہے، نہ راہن⁽⁸⁾ پر، مرتہن تو مالک ہی نہیں اور راہن کی ملک تام نہیں کہ اس کے قبضہ میں نہیں اور بعد راہن چھڑانے کے بھی ان برسوں کی زکاۃ واجب نہیں۔⁽⁹⁾ (درمختار وغیرہ)

①..... "الدرالمختار"، کتاب الزکاۃ، ج ۳، ص ۲۱۸.

②..... "تنویر الأبصار"، کتاب الزکاۃ، ج ۳، ص ۲۱۹.

③..... "الفتاویٰ الخانیۃ، کتاب الزکاۃ، ج ۱، ص ۱۲۴.

④..... "ردالمحتار"، کتاب الزکاۃ، مطلب فیما لو صادر السلطان رجلا... إلخ، ج ۳، ص ۲۵۹.

⑤..... "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۳.

⑥..... یعنی جو چیز گروی رکھی گئی ہے۔

⑦..... یعنی جس کے پاس چیز گروی رکھی گئی ہو۔

⑧..... یعنی گروی رکھنے والا۔

تفصیلی معلومات کے لئے دیکھئے: بہارِ شریعت حصہ ۱ میں رہن کا بیان۔

⑨..... "الدرالمختار"، کتاب الزکاۃ، ج ۳، ص ۲۱۴، وغیرہ.

مسئلہ ۱۶ جو مال تجارت کے لیے خریدا اور سال بھر تک اس پر قبضہ نہ کیا تو قبضہ کے قبل مشتری پر زکاۃ واجب نہیں اور قبضہ کے بعد اس سال کی بھی زکاۃ واجب ہے۔^(۱) (درمختار، ردالمحتار)

(۷) نصاب کا دین سے فارغ ہونا۔

مسئلہ ۱۷ نصاب کا مالک ہے مگر اس پر دین ہے کہ ادا کرنے کے بعد نصاب نہیں رہتی تو زکاۃ واجب نہیں، خواہ وہ دین بندہ کا ہو، جیسے قرض، زرمن (۲) کسی چیز کا تاوان یا اللہ عزوجل کا دین ہو، جیسے زکاۃ، خراج مثلاً کوئی شخص صرف ایک نصاب کا مالک ہے اور دو سال گذر گئے کہ زکاۃ نہیں دی تو صرف پہلے سال کی زکاۃ واجب ہے دوسرے سال کی نہیں کہ پہلے سال کی زکاۃ اس پر دین ہے اس کے نکلنے کے بعد نصاب باقی نہیں رہتی، لہذا دوسرے سال کی زکاۃ واجب نہیں۔ یوہیں اگر تین سال گذر گئے، مگر تیسرے میں ایک دن باقی تھا کہ پانچ درم اور حاصل ہوئے جب بھی پہلے ہی سال کی زکاۃ واجب ہے کہ دوسرے اور تیسرے سال میں زکاۃ نکلنے کے بعد نصاب باقی نہیں، ہاں جس دن کہ وہ پانچ درم حاصل ہوئے اس دن سے ایک سال تک اگر نصاب باقی رہ جائے تو اب اس سال کے پورے ہونے پر زکاۃ واجب ہوگی۔ یوہیں اگر نصاب کا مالک تھا اور سال تمام پر زکاۃ نہ دی پھر سارے مال کو ہلاک کر دیا پھر اور مال حاصل کیا کہ یہ بقدر نصاب ہے، مگر سال اول کی زکاۃ جو اس کے ذمہ دین ہے اس میں سے نکالیں تو نصاب باقی نہیں رہتی تو اس نئے سال کی زکاۃ واجب نہیں اور اگر اس پہلے مال کو اس نے قصداً ہلاک نہ کیا، بلکہ بلا قصد ہلاک ہو گیا تو اس کی زکاۃ جاتی رہی، لہذا اس کی زکاۃ دین نہیں تو اس صورت میں اس نئے سال کی زکاۃ واجب ہے۔^(۳) (عالمگیری، ردالمحتار)

مسئلہ ۱۸ اگر خود مدیون (۴) نہیں مگر مدیون کا کفیل (۵) ہے اور کفالت کے روپے نکلنے کے بعد نصاب باقی نہیں رہتی، زکاۃ واجب نہیں، مثلاً زید کے پاس ہزار روپے ہیں اور عمر و نے کسی سے ہزار قرض لیے اور زید نے اس کی کفالت کی تو زید پر اس صورت میں زکاۃ واجب نہیں کہ زید کے پاس اگر چہ روپے ہیں مگر عمر و کے قرض میں مستغرق ہیں کہ قرض خواہ کو اختیار ہے زید سے مطالبہ کرے اور روپے نہ ملنے پر یہ اختیار ہے کہ زید کو قید کر دے تو یہ روپے دین میں مستغرق ہیں، لہذا زکاۃ واجب نہیں

① "الدرالمختار" و "ردالمحتار"، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۱۰۔

② یعنی کسی خریدی گئی چیز کے دام۔

③ "الفتاویٰ الہندیہ"، کتاب الزکاۃ، الباب الأول، ج ۱، ص ۱۷۲-۱۷۴۔

و "ردالمحتار"، کتاب الزکاۃ، مطلب: الفرق بین السبب والشرط والعلۃ، ج ۳، ص ۲۱۰۔

④ یعنی مقروض۔

⑤ یعنی مقروض کا ضامن۔

اور اگر عمر کی دس شخصوں نے کفالت کی اور سب کے پاس ہزار ہزار روپے ہیں جب بھی ان میں کسی پر زکاۃ واجب نہیں کہ قرض خواہ ہر ایک سے مطالبہ کر سکتا ہے اور بصورت نہ ملنے کے جس کو چاہے قید کرادے۔⁽¹⁾ (ردالمحتار)

مسئلہ ۱۹ جو دین میعادى ہو وہ مذہب صحیح میں وجوب زکاۃ کا مانع نہیں۔⁽²⁾ (ردالمحتار)

چونکہ عادتاً دین مہر کا مطالبہ نہیں ہوتا، لہذا اگرچہ شوہر کے ذمہ کتنا ہی دین مہر ہو جب وہ مالکِ نصاب ہے، زکاۃ واجب ہے۔⁽³⁾ (عالمگیری) خصوصاً مہر مؤخر جو عام طور پر یہاں رائج ہے جس کی ادا کی کوئی میعاد معین نہیں ہوتی، اس کے مطالبہ کا تو عورت کو اختیار ہی نہیں، جب تک موت یا طلاق واقع نہ ہو۔

مسئلہ ۲۰ عورت کا نفقہ شوہر پر دین نہیں قرار دیا جائے گا جب تک قاضی نے حکم نہ دیا ہو یا دونوں نے باہم کسی مقدار پر تصفیہ نہ کر لیا ہو اور اگر یہ دونوں نہ ہوں تو ساقط ہو جائے گا شوہر پر اس کا دینا واجب نہ ہوگا، لہذا مانع زکاۃ نہیں۔ عورت کے علاوہ کسی رشتہ دار کا نفقہ اس وقت دین ہے جب ایک مہینہ سے کم زمانہ گزر رہا ہو یا اس رشتہ دار نے قاضی کے حکم سے قرض لیا اور اگر یہ دونوں باتیں نہیں تو ساقط ہے اور مانع زکاۃ نہیں۔⁽⁴⁾ (عالمگیری، ردالمحتار)

مسئلہ ۲۱ دین اس وقت مانع زکاۃ ہے جب زکاۃ واجب ہونے سے پہلے کا ہو اور اگر نصاب پر سال گزرنے کے بعد ہو تو زکاۃ پر اس دین کا کچھ اثر نہیں۔⁽⁵⁾ (ردالمحتار وغیرہ)

مسئلہ ۲۲ جس دین کا مطالبہ بندوں کی طرف سے نہ ہو اس کا اس جگہ اعتبار نہیں یعنی وہ مانع زکاۃ نہیں مثلاً نذر و کفارہ و صدقہ فطرح و قربانی کہ اگر ان کے مصارف نصاب سے نکالیں تو اگرچہ نصاب باقی نہ رہے زکاۃ واجب ہے، عشر و خراج واجب ہونے کے لیے دین مانع نہیں یعنی اگرچہ مدیون ہو، یہ چیزیں اس پر واجب ہو جائیں گی۔⁽⁶⁾ (درمختار، ردالمحتار وغیرہما)

مسئلہ ۲۳ جو دین اثنائے سال میں عارض ہو یعنی شروع سال میں مدیون نہ تھا پھر مدیون ہو گیا پھر سال تمام پر

① "ردالمحتار"، کتاب الزکاۃ، مطلب: الفرق بین السبب والشرط والعلۃ، ج ۳، ص ۲۱۰.

② المرجع السابق، ص ۲۱۱.

③ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۳.

④ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۳.

و "ردالمحتار"، کتاب الزکاۃ، مطلب: الفرق بین السبب والشرط والعلۃ، ج ۳، ص ۲۱۱.

⑤ "ردالمحتار"، کتاب الزکاۃ، مطلب: الفرق بین السبب والشرط والعلۃ، ج ۳، ص ۲۱۰.

و "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۳.

⑥ "الدرالمختار" و "ردالمحتار"، کتاب الزکاۃ، مطلب: الفرق بین السبب والشرط والعلۃ، ج ۳، ص ۲۱۱، وغیرہما.

علاوہ دین کے نصاب کا مالک ہو گیا تو زکاۃ واجب ہوگئی، اس کی صورت یہ ہے کہ فرض کرو قرض خواہ نے قرض معاف کر دیا تو اب چونکہ اس کے ذمہ دین نہ رہا اور سال بھی پورا ہو چکا ہے، لہذا واجب ہے کہ ابھی زکاۃ دے، یہ نہیں کہ اب سے ایک سال گزرنے پر زکاۃ واجب ہوگی اور اگر شروع سال سے مدیون تھا اور سال تمام پر معاف کیا تو ابھی زکاۃ واجب نہ ہوگی بلکہ اب سے سال گزرنے پر۔^(۱) (ردالمحتار وغیرہ)

مسئلہ ۲۴ ایک شخص مدیون ہے اور چند نصاب کا مالک کہ ہر ایک سے دین ادا ہو جاتا ہے، مثلاً اس کے پاس روپے اشرفیاں بھی ہیں، تجارت کے اسباب بھی، چرائی کے جانور بھی تو روپے اشرفیاں دین کے مقابل سمجھے اور اور چیزوں کی زکاۃ دے اور اگر روپے اشرفیاں نہ ہوں اور چرائی کے جانوروں کی چند نصابیں ہوں، مثلاً چالیس بکریاں ہیں اور تیس گائیں اور پانچ اونٹ تو جس کی زکاۃ میں اسے آسانی ہو، اُس کی زکاۃ دے اور دوسرے کو دین میں سمجھے تو اُس صورت مذکورہ میں اگر بکریوں یا اونٹوں کی زکاۃ دے گا تو ایک بکری دینی ہوگی اور گائے کی زکاۃ میں سال بھر کا بچھڑا اور ظاہر ہے کہ ایک بکری دینا بچھڑا دینے سے آسان ہے، لہذا بکری دے سکتا ہے اور اگر برابر ہوں تو اسے اختیار ہے۔ مثلاً پانچ اونٹ ہیں اور چالیس بکریاں دونوں کی زکاۃ ایک بکری ہے، اُسے اختیار ہے جسے چاہے دین کے لیے سمجھے اور جس کی چاہے زکاۃ دے اور یہ سب تفصیل اُس وقت ہے کہ بادشاہ کی طرف سے کوئی زکاۃ وصول کرنے والا آئے، ورنہ اگر بطور خود دینا چاہتا ہے تو ہر صورت میں اختیار ہے۔^(۲) (درمختار، ردالمحتار)

مسئلہ ۲۵ اس پر ہزار روپے قرض ہیں اور اس کے پاس ہزار روپے ہیں اور ایک مکان اور خدمت کے لیے ایک غلام تو زکاۃ واجب نہیں، اگرچہ مکان و غلام دس ہزار روپے کی قیمت کے ہوں کہ یہ چیزیں حاجتِ اصلیہ سے ہیں اور جب روپے موجود ہیں تو قرض کے لیے روپے قرار دیے جائیں گے نہ کہ مکان و غلام۔^(۳) (عالمگیری)

(۸) نصاب حاجتِ اصلیہ سے فارغ ہو۔^(۴)

مسئلہ ۲۶ حاجتِ اصلیہ یعنی جس کی طرف زندگی بسر کرنے میں آدمی کو ضرورت ہے اس میں زکاۃ واجب نہیں، جیسے رہنے کا مکان، جاڑے گرمیوں میں پہننے کے کپڑے، خانہ داری کے سامان، سواری کے جانور، خدمت کے لیے لونڈی غلام،

① ”ردالمحتار“، کتاب الزکاۃ، مطلب فی زکاۃ ثمن المبیع و فاء، ج ۳، ص ۲۱۵، وغیرہ.

② ”الدرالمختار“، ”ردالمحتار“، کتاب الزکاۃ، مطلب فی زکاۃ ثمن المبیع و فاء، ج ۳، ص ۲۱۶.

③ ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۳.

④ المرجع السابق، ص ۱۷۲.

آلاتِ حرب، پیشہ وروں کے اوزار، اہل علم کے لیے حاجت کی کتابیں، کھانے کے لیے غلہ۔^(۱) (ہدایہ، عالمگیری، ردالمحتار)

مسئلہ ۲۷ ایسی چیز خریدی جس سے کوئی کام کرے گا اور کام میں اس کا اثرباقی رہے گا، جیسے چمڑا پکانے کے لیے مازو^(۲) اور تیل وغیرہ اگر اس پر سال گزر گیا زکاۃ واجب ہے۔ یوہیں رنگریز نے اُجرت پر کپڑا رنگنے کے لیے کسم، زعفران خریدنا تو اگر بقدر نصاب ہے اور سال گزر گیا زکاۃ واجب ہے۔ پُورا وغیرہ رنگ کا بھی یہی حکم ہے اور اگر وہ ایسی چیز ہے جس کا اثرباقی نہیں رہے گا، جیسے صابون تو اگر بقدر نصاب ہو اور سال گزر جائے زکاۃ واجب نہیں۔^(۳) (عالمگیری)

مسئلہ ۲۸ عطر فروش نے عطر بیچنے کے لیے شیشیاں خریدیں، ان پر زکاۃ واجب ہے۔^(۴) (ردالمحتار)

مسئلہ ۲۹ خرچ کے لیے روپے کے پیسے لیے تو یہ بھی حاجتِ اصلیہ میں ہیں۔ حاجتِ اصلیہ میں خرچ کرنے کے روپے رکھے ہیں تو سال میں جو کچھ خرچ کیا اور جو باقی رہے اگر بقدر نصاب ہیں تو ان کی زکاۃ واجب ہے، اگرچہ اسی نیت سے رکھے ہیں کہ آئندہ حاجتِ اصلیہ ہی میں صرف ہوں گے اور اگر سال تمام کے وقت حاجتِ اصلیہ میں خرچ کرنے کی ضرورت ہے تو زکاۃ واجب نہیں۔^(۵) (ردالمحتار)

مسئلہ ۳۰ اہل علم کے لیے کتابیں حاجتِ اصلیہ سے ہیں اور غیر اہل کے پاس ہوں، جب بھی کتابوں کی زکاۃ واجب نہیں جب کہ تجارت کے لیے نہ ہوں، فرق اتنا ہے کہ اہل علم کے پاس ان کتابوں کے علاوہ اگر مال بقدر نصاب نہ ہو تو زکاۃ لینا جائز ہے اور غیر اہل علم کے لیے ناجائز، جب کہ دوسو درم قیمت کی ہوں۔ اہل وہ ہے جسے پڑھنے پڑھانے یا تصحیح کے لیے ان کتابوں کی ضرورت ہو۔ کتاب سے مراد مذہبی کتاب فقہ و تفسیر و حدیث ہے، اگر ایک کتاب کے چند نسخے ہوں تو ایک سے زائد جتنے نسخے ہوں اگر دوسو درم کی قیمت کے ہوں تو اس اہل کو بھی زکاۃ لینا ناجائز ہے، خواہ ایک ہی کتاب کے زائد نسخے اس قیمت کے ہوں یا متعدد کتابوں کے زائد نسخے مل کر اس قیمت کے ہوں۔^(۶) (درمختار، ردالمحتار)

مسئلہ ۳۱ حافظ کے لیے قرآن مجید حاجتِ اصلیہ سے نہیں اور غیر حافظ کے لیے ایک سے زیادہ حاجتِ اصلیہ کے

① "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۲.

و "ردالمحتار"، کتاب الزکاۃ، مطلب فی زکاۃ ثمن المبیع و فاء، ج ۳، ص ۲۱۲.

② ایک دوکانا نام۔

③ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۲.

④ "ردالمحتار"، کتاب الزکاۃ، مطلب فی زکاۃ ثمن المبیع و فاء، ج ۳، ص ۲۱۸.

⑤ المرجع السابق، ص ۲۱۳.

⑥ "الدرالمختار" و "ردالمحتار"، کتاب الزکاۃ، مطلب فی زکاۃ ثمن المبیع و فاء، ج ۳، ص ۲۱۷.

علاوہ ہے یعنی اگر مصحف شریف دوسو درم قیمت کا ہو تو زکاۃ لینا جائز نہیں۔^(۱) (جوہرہ، ردالمحتار)

مسئلہ ۳۲ طیب کے لیے طب کی کتابیں حاجتِ اصلیہ میں ہیں، جب کہ مطالعہ میں رکھتا ہو یا اُسے دیکھنے کی ضرورت پڑے، نحو صرف و نجوم اور دیوان اور قصے کہانی کی کتابیں حاجتِ اصلیہ میں نہیں، اصول فقہ و علم کلام و اخلاق کی کتابیں جیسے احیاء العلوم و کیمیائے سعادت وغیرہا حاجتِ اصلیہ سے ہیں۔^(۲) (ردالمحتار)

مسئلہ ۳۳ کفار اور بد مذہبوں کے رد اور اہل سنت کی تائید میں جو کتابیں ہیں وہ حاجتِ اصلیہ سے ہیں۔ یو ہیں عالم اگر بد مذہب وغیرہ کی کتابیں اس لیے رکھے کہ اُن کا رد کرے گا تو یہ بھی حاجتِ اصلیہ میں ہیں اور غیر عالم کو تو ان کا دیکھنا ہی جائز نہیں۔

(۹) مال نامی ہونا یعنی بڑھنے والا خواہ حقیقتاً بڑھے یا حکماً یعنی اگر بڑھانا چاہے تو بڑھائے یعنی اُس کے یا اُس کے نائب کے قبضہ میں ہو، ہر ایک کی دو صورتیں ہیں وہ اسی لیے پیدا ہی کیا گیا ہوا سے خلقی کہتے ہیں، جیسے سونا چاندی کہ یہ اسی لیے پیدا ہوئے کہ ان سے چیزیں خریدی جائیں یا اس لیے مخلوق تو نہیں، مگر اس سے یہ بھی حاصل ہوتا ہے، اسے فعلی کہتے ہیں۔ سونے چاندی کے علاوہ سب چیزیں فعلی ہیں کہ تجارت سے سب میں نمو ہوگا۔^(۳) سونے چاندی میں مطلقاً زکاۃ واجب ہے، جب کہ بقدر نصاب ہوں اگر چہ ذن کر کے رکھے ہوں، تجارت کرے یا نہ کرے اور ان کے علاوہ باقی چیزوں پر زکاۃ اس وقت واجب ہے کہ تجارت کی نیت ہو یا چرائی پر چھوٹے جانور دس، خلاصہ یہ کہ زکاۃ تین قسم کے مال پر ہے۔

(۱) ثمن یعنی سونا چاندی۔

(۲) مال تجارت۔

(۳) سائتمہ یعنی چرائی پر چھوٹے جانور۔^(۴) (عامہ مکتب)

مسئلہ ۳۴ نیت تجارت کبھی صراحتاً ہوتی ہے کبھی دلالتاً صراحتاً یہ کہ عقد کے وقت ہی نیت تجارت کر لی خواہ وہ عقد خریداری ہو یا اجارہ، ثمن روپیہ اشرفی ہو یا اسباب میں سے کوئی شے دلالتاً کی صورت یہ ہے کہ مال تجارت کے بدلے کوئی چیز

① "الجوهرة النيرة"، كتاب الزكاة، ص ۱۴۸ .

و "ردالمحتار"، كتاب الزكاة، مطلب في زكاة ثمن المبيع وفاء، ج ۳، ص ۲۱۷ .

② "ردالمحتار"، كتاب الزكاة، مطلب في زكاة ثمن المبيع وفاء، ج ۳، ص ۲۱۷ .

③ یعنی زیادتی ہوگی۔

④ "الفتاوى الهندية"، كتاب الزكاة، الباب الأول، ج ۱، ص ۱۷۴ .

و "الفتاوى الرضوية"، ج ۱۰، ص ۱۶۱ .

خریدی یا مکان جو تجارت کے لیے ہے اس کو کسی اسباب کے بدلے کرایہ پر دیا تو یہ اسباب اور وہ خریدی ہوئی چیز تجارت کے لیے ہیں اگرچہ صراحتاً تجارت کی نیت نہ کی۔ یوں اگر کسی سے کوئی چیز تجارت کے لیے قرض لی تو یہ بھی تجارت کے لیے ہے، مثلاً دوسو درم کا مالک ہے اور من بھر گئے ہوں قرض لیے تو اگر تجارت کے لیے نہیں لیے تو زکاۃ واجب نہیں کہ گئے ہوں کہ دام انھیں دوسو سے بچا کیے جائیں گے تو نصاب باقی نہ رہی اور اگر تجارت کے لیے لیے تو زکاۃ واجب ہوگی کہ ان گئے ہوں کی قیمت دوسو پر اضافہ کریں اور مجموعہ سے قرض بچا کریں تو دوسو سال رہے لہذا زکاۃ واجب ہوئی۔⁽¹⁾ (عالمگیری، درمختار، ردالمحتار)

مسئلہ ۳۵ جس عقد میں تبادلہ ہی نہ ہو جیسے ہبہ، وصیت، صدقہ یا تبادلہ ہو مگر مال سے تبادلہ نہ ہو جیسے مہر، بدل خلع⁽²⁾ بدل عتق⁽³⁾ ان دونوں قسم کے عقد کے ذریعہ سے اگر کسی چیز کا مالک ہوا تو اس میں نیت تجارت صحیح نہیں یعنی اگرچہ تجارت کی نیت کرے، زکاۃ واجب نہیں۔ یوں اگر ایسی چیز میراث میں ملی تو اس میں بھی نیت تجارت صحیح نہیں۔⁽⁴⁾ (عالمگیری)

مسئلہ ۳۶ مورث کے پاس تجارت کا مال تھا، اس کے مرنے کے بعد وارثوں نے تجارت کی نیت کی تو زکاۃ واجب ہے۔ یوں چرائی کے جانور وراثت میں ملے، زکاۃ واجب ہے چرائی پر رکھنا چاہتے ہوں یا نہیں۔⁽⁵⁾ (عالمگیری، درمختار)

مسئلہ ۳۷ نیت تجارت کے لیے یہ شرط ہے کہ وقت عقد نیت ہو، اگرچہ دلالتاً تو اگر عقد کے بعد نیت کی زکاۃ واجب نہ ہوئی۔ یوں اگر رکھنے کے لیے کوئی چیز لی اور یہ نیت کی کہ نفع ملے گا تو بیچ ڈالوں گا تو زکاۃ واجب نہیں۔⁽⁶⁾ (درمختار)

مسئلہ ۳۸ تجارت کے لیے غلام خریدتا تھا پھر خدمت لینے کی نیت کر لی پھر تجارت کی نیت کی تو تجارت کا نہ ہوگا جب تک ایسی چیز کے بدلے نہ بیچے جس میں زکاۃ واجب ہوتی ہے۔⁽⁷⁾ (عالمگیری، درمختار)

مسئلہ ۳۹ موتی اور جواہر پر زکاۃ واجب نہیں، اگرچہ ہزاروں کے ہوں۔ ہاں اگر تجارت کی نیت سے لیے تو واجب ہوگی۔⁽⁸⁾ (درمختار)

مسئلہ ۴۰ زمین سے جو پیداوار ہوئی اس میں نیت تجارت سے زکاۃ واجب نہیں، زمین عشری ہو یا خراجی، اس کی

① "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۴.

و "الدرالمختار"، و "ردالمحتار"، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۱.

② یعنی وہ مال جس کے بدلے میں نکاح زائل کیا جائے۔

③ یعنی وہ مال جس کے بدلے میں غلام یا لونڈی کو آزاد کیا جائے۔

④ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۴.

⑤ المرجع السابق.

⑥ "الدرالمختار"، کتاب الزکاۃ، ج ۳، ص ۲۳۱.

⑦ المرجع السابق، ص ۲۲۸.

⑧ "تنویر الأبصار" و "الدرالمختار"، کتاب الزکاۃ، ج ۳، ص ۲۳۰.

ملک ہو یا عاریت یا کرایہ پر لی ہو، ہاں اگر زمین خراجی ہو اور عاریت یا کرایہ پر لی اور بیچ وہ ڈالے جو تجارت کے لیے تھے تو پیداوار میں تجارت کی نیت صحیح ہے۔^(۱) (ردالمحتار)

مسئلہ ۴۱ - مضارب^(۲) مال مضاربت سے جو کچھ خریدے، اگرچہ تجارت کی نیت نہ ہو، اگرچہ اپنے خرچ کرنے کے لیے خریدے، اس پر زکاۃ واجب ہے یہاں تک کہ اگر مال مضاربت سے غلام خریدے۔ پھر ان کے پہننے کو کپڑا اور کھانے کے لیے غلہ وغیرہ خریدا تو یہ سب کچھ تجارت ہی کے لیے ہیں اور سب کی زکاۃ واجب۔^(۳) (درمختار، ردالمحتار)

(۱۰) سال گزرنا، سال سے مراد قمری سال ہے یعنی چاند کے مہینوں سے بارہ مہینے۔ شروع سال اور آخر سال میں نصاب کامل ہے، مگر درمیان میں نصاب کی کمی ہوگئی تو یہ کمی کچھ اثر نہیں رکھتی یعنی زکاۃ واجب ہے۔^(۴) (عالمگیری)

مسئلہ ۴۲ - مال تجارت یا سونے چاندی کو درمیان سال میں اپنی جنس^(۵) یا غیر جنس سے بدل لیا تو اس کی وجہ سے سال گزرنے میں نقصان نہ آیا اور اگر چرائی کے جانور بدل لیے تو سال کٹ گیا یعنی اب سال اس دن سے شمار کریں گے جس دن بدلا ہے۔^(۶) (عالمگیری)

مسئلہ ۴۳ - جو شخص مالک نصاب ہے اگر درمیان سال میں کچھ اور مال اسی جنس کا حاصل کیا تو اس نے مال کا جدا سال نہیں، بلکہ پہلے مال کا ختم سال اس کے لیے بھی سال تمام ہے، اگرچہ سال تمام سے ایک ہی منٹ پہلے حاصل کیا ہو، خواہ وہ مال اس کے پہلے مال سے حاصل ہوا یا میراث و ہبہ یا اور کسی جائز ذریعہ سے ملا ہو اور اگر دوسری جنس کا ہے مثلاً پہلے اس کے پاس اونٹ تھے اور اب بکریاں ملیں تو اس کے لیے جدید سال شمار ہوگا۔^(۷) (جوہرہ)

مسئلہ ۴۴ - مالک نصاب کو درمیان سال میں کچھ مال حاصل ہوا اور اس کے پاس دو نصابیں ہیں اور دونوں کا جُدا جُدا

① "الدرالمختار" و "ردالمحتار"، کتاب الزکاۃ، باب فی زکاۃ ثمن المبیع و فاء، ج ۳، ص ۲۲۲.

② مضاربت، تجارت میں ایک قسم کی شرکت ہے کہ ایک جانب سے مال ہو اور ایک جانب سے کام اور منافع میں دونوں شریک۔ کام کرنے والے کو مضارب اور مالک نے جو کچھ دیا اسے راس المال (مال مضاربت) کہتے ہیں۔
تفصیلی معلومات کے لیے بہار شریعت حصہ ۱۴، میں "مضاربت کا بیان" دیکھ لیجئے۔

③ "الدرالمختار" و "ردالمحتار"، کتاب الزکاۃ، مطلب فی زکاۃ ثمن المبیع و فاء، ج ۳، ص ۲۲۱.

④ "الفتاویٰ الہندیہ"، کتاب الزکاۃ، الباب الأول، ج ۱، ص ۱۷۵.

⑤ سونا، چاندی تو مطلقاً یہاں ایک ہی جنس ہیں۔ یو ہیں ان کے زیور، برتن وغیرہ اسباب، بلکہ مال تجارت بھی انہیں کی جنس سے شمار ہوگا، اگرچہ کسی قسم کا ہو کہ اس کی زکاۃ بھی چاندی سونے سے قیمت لگا کر دی جاتی ہے۔ ۱۲ منہ

⑥ "الفتاویٰ الہندیہ"، کتاب الزکاۃ، الباب الأول، ج ۱، ص ۱۷۵.

⑦ "الجوہرۃ النیرۃ"، کتاب الزکاۃ، باب الزکاۃ الخیل، ص ۱۵۵.

سال ہے تو جو مال درمیان سال میں حاصل ہوا اُسے اس کے ساتھ ملائے، جس کی زکاۃ پہلے واجب ہو مثلاً اس کے پاس ایک ہزار روپے ہیں اور سائمہ کی قیمت جس کی زکاۃ دے چکا تھا کہ دونوں ملائے نہیں جائیں گے، اب درمیان سال میں ایک ہزار روپے اور حاصل کیے تو ان کا سال تمام اس وقت ہے جب ان دونوں میں پہلے کا ہو۔⁽¹⁾ (درمختار)

مسئلہ ۴۵ اس کے پاس چرائی کے جانور تھے اور سال تمام پر ان کی زکاۃ دی پھر انھیں روپوں سے بیچ ڈالا اور اُس کے پاس پہلے سے بھی بقدر نصاب روپے ہیں جن پر نصف سال گزرا ہے تو یہ روپے اُن روپوں کے ساتھ نہیں ملائے جائیں گے، بلکہ اُن کے لیے اُس وقت سے نیا سال شروع ہوگا یہ اس وقت ہے کہ یہ نیشن کے روپے بقدر نصاب ہوں، ورنہ بالاجماع انھیں کے ساتھ ملائیں یعنی اُن کی زکاۃ انھیں روپوں کے ساتھ دی جائے۔⁽²⁾ (جوہرہ)

مسئلہ ۴۶ سال تمام سے پیشتر اگر سائمہ کو روپے کے بدلے بیچا تو اب ان روپوں کو اُن روپوں کے ساتھ ملا لیں گے جو پیشتر سے اُس کے پاس بقدر نصاب موجود ہیں یعنی ان کے سال تمام پر ان کی بھی زکاۃ دی جائے، ان کے لیے نیا سال شروع نہ ہوگا۔ یوں ہیں اگر جانور کے بدلے بیچا تو اس جانور کو اس جانور کے ساتھ ملائے، جو پیشتر سے اس کے پاس ہے اگر سائمہ کی زکاۃ دے دی پھر اسے سائمہ نہ رکھا پھر بیچ ڈالا تو شمن کو اگلے مال کے ساتھ ملا دیں گے۔⁽³⁾ (عالمگیری)

مسئلہ ۴۷ اونٹ، گائے، بکری میں ایک کو دوسرے کے بدلے سال تمام سے پہلے بیچا تو اب سے اُن کے لیے نیا سال شروع ہوگا۔ یوں ہیں اگر اور چیز کے بدلے بہ نیت تجارت بیچا تو اب سے ایک سال گزرنے پر زکاۃ واجب ہوگی اور اگر اپنی جنس کے بدلے بیچا یعنی اونٹ کو اونٹ اور گائے کو گائے کے بدلے جب بھی یہی حکم ہے اور اگر بعد سال تمام بیچا تو زکاۃ واجب ہو چکی اور وہ اُس کے ذمہ ہے۔⁽⁴⁾ (جوہرہ)

مسئلہ ۴۸ درمیان سال میں سائمہ کو بیچا تھا اور سال تمام سے پہلے عیب کی وجہ سے خریدار نے واپس کر دیا تو اگر قاضی کے حکم سے واپسی ہوئی تو نیا سال شروع نہ ہوگا، ورنہ اب سے سال شروع کیا جائے اور اگر ہبہ کر دیا تھا پھر سال تمام سے پہلے واپس کر لیا تو نیا سال لیا جائے گا، قاضی کے فیصلہ سے واپسی ہو یا بطور خود۔⁽⁵⁾ (جوہرہ)

مسئلہ ۴۹ اُس کے پاس خراجی زمین تھی، خراج ادا کرنے کے بعد بیچ ڈالی تو شمن کو اصل نصاب کے ساتھ ملا

① "الدر المختار"، کتاب الزکاۃ، ج ۳، ص ۲۵۵.

② "الفتاویٰ الہندیہ"، کتاب الزکاۃ، الباب الأول، ج ۱، ص ۱۷۵.

③ المرجع السابق.

④ "الجوہرۃ النیرۃ"، کتاب الزکاۃ، باب زکاۃ، الاہل، ص ۱۵۰.

⑤ المرجع السابق.

دیں گے۔⁽¹⁾ (عالمگیری)

مسئلہ ۵۰ - اس کے پاس روپے ہیں جن کی زکاۃ دے چکا ہے پھر ان سے چرائی کے جانور خریدے اور اس کے یہاں اس جنس کے جانور پہلے سے موجود ہیں تو ان کو ان کے ساتھ نہ ملائیں گے۔⁽²⁾ (عالمگیری)

مسئلہ ۵۱ - کسی نے اسے چار ہزار روپے بطور ہبہ دیے اور سال پورا ہونے سے پہلے ہزار روپے اور حاصل کیے پھر ہبہ کرنے والے نے اپنے دیے ہوئے روپے حکم قاضی سے واپس لے لیے تو ان جدید روپوں کی بھی اس پر زکاۃ واجب نہیں جب تک ان پر سال نہ گزرے۔⁽³⁾ (عالمگیری)

مسئلہ ۵۲ - کسی کے پاس تجارت کی بکریاں ہیں، جن کی قیمت دو سو درم ہے اور سال تمام سے پہلے ایک بکری مرگئی، سال پورا ہونے سے پہلے اُس نے اس کی کھال نکال کر پکالی تو زکاۃ واجب ہے۔⁽⁴⁾ (عالمگیری) یعنی جب کہ وہ کھال نصاب کو پورا کرے۔

مسئلہ ۵۳ - زکاۃ دیتے وقت یا زکاۃ کے لیے مال علیحدہ کرتے وقت نیت زکاۃ شرط ہے۔ نیت کے یہ معنی ہیں کہ اگر پوچھا جائے تو بلا تامل بتا سکے کہ زکاۃ ہے۔⁽⁵⁾ (عالمگیری)

مسئلہ ۵۴ - سال بھر تک خیرات کرتا رہا، اب نیت کی کہ جو کچھ دیا ہے زکاۃ ہے تو ادا نہ ہوئی۔⁽⁶⁾ (عالمگیری)

مسئلہ ۵۵ - ایک شخص کو وکیل بنایا اُسے دیتے وقت تو نیت زکاۃ نہ کی، مگر جب وکیل نے فقیر کو دیا اس وقت مؤکل نے نیت کر لی ہوئی۔⁽⁷⁾ (عالمگیری)

مسئلہ ۵۶ - دیتے وقت نیت نہیں کی تھی، بعد کو کی تو اگر وہ مال فقیر کے پاس موجود ہے یعنی اسکی ملک میں ہے تو یہ نیت کافی ہے ورنہ نہیں۔⁽⁸⁾ (درمختار)

① "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۵.

② المرجع السابق.

③ "الفتاویٰ الہندیۃ"، کتاب الزکاۃ، الباب الأول، ج ۱، ص ۱۷۵ - ۱۷۶.

④ المرجع السابق، ص ۱۷۶.

⑤ المرجع السابق، ص ۱۷۰.

⑥ المرجع السابق، ص ۱۷۱.

⑦ المرجع السابق.

⑧ "الدرالمختار"، کتاب الزکاۃ، ج ۳، ص ۲۲۲.

مسئلہ ۵۷ زکاۃ دینے کے لیے وکیل بنایا اور وکیل کو بہ نیت زکاۃ مال دیا مگر وکیل نے فقیر کو دیتے وقت نیت نہیں کی ادا ہوگئی۔ یوں زکاۃ کا مال ذمی کو دیا کہ وہ فقیر کو دے دے اور ذمی کو دیتے وقت نیت کر لی تھی تو یہ نیت کافی ہے۔^(۱) (درمختار)

مسئلہ ۵۸ وکیل کو دیتے وقت کہا نفل صدقہ یا کفارہ ہے مگر قبل اس کے کہ وکیل فقیروں کو دے، اُس نے زکاۃ کی نیت کر لی تو زکاۃ ہی ہے، اگرچہ وکیل نے نفل یا کفارہ کی نیت سے فقیر کو دیا ہو۔^(۲) (درمختار)

مسئلہ ۵۹ ایک شخص چند زکاۃ دینے والوں کا وکیل ہے اور سب کی زکاۃ ملا دی تو اُسے تاوان دینا پڑے گا اور جو کچھ فقیروں کو دے چکا ہے وہ تبرع ہے یعنی نہ مالکوں سے اس کا معاوضہ پائے گا نہ فقیروں سے، البتہ اگر فقیروں کو دینے سے پہلے مالکوں نے ملانے کی اجازت دے دی تو تاوان اس کے ذمہ نہیں۔ یوں اگر فقیروں نے بھی اسے زکاۃ لینے کا وکیل کیا اور اُس نے ملا دیا تو تاوان اس پر نہیں مگر اس وقت یہ ضرور ہے کہ اگر ایک فقیر کا وکیل ہے اور چند جگہ سے اسے اتنی زکاۃ ملی کہ مجموعہ بقدر نصاب ہے تو اب جو جان کر زکاۃ دے اس کی زکاۃ ادا نہ ہوگی یا چند فقیروں کا وکیل ہے اور زکاۃ اتنی ملی کہ ہر ایک کا حصہ نصاب کی قدر ہے تو اب اس وکیل کو زکاۃ دینا جائز نہیں مثلاً تین فقیروں کا وکیل ہے اور چھ سو درم ملے کہ ہر ایک کا حصہ دو سو ہو جو نصاب ہے اور چھ سو سے کم ملا تو کسی کو نصاب کی قدر نہ ملا اور اگر ہر ایک فقیر نے اسے علیحدہ علیحدہ وکیل بنایا تو مجموعہ نہیں دیکھا جائے گا، بلکہ ہر ایک کو جو ملا ہے وہ دیکھا جائے گا اور اس صورت میں بغیر فقیروں کی اجازت کے ملانا جائز نہیں اور ملا دے گا جب بھی زکاۃ ادا ہو جائیگی اور فقیروں کو تاوان دے گا اور اگر فقیروں کا وکیل نہ ہو تو اسے دے سکتے ہیں اگرچہ کتنی ہی نصائیں اُس کے پاس جمع ہو گئیں۔^(۳) (ردالمحتار)

مسئلہ ۶۰ چند واقف کے متولی کو ایک کی آمدنی دوسری میں ملانا جائز نہیں۔ یوں دلال کو زرشن یا بیع کا خلط^(۴) جائز نہیں۔ یوں اگر چند فقیروں کے لیے سوال کیا تو جو ملا ہے اُن کی اجازت کے خلط کرنا جائز نہیں۔ یوں آٹا پیسنے والے کو یہ جائز نہیں کہ لوگوں کے گےہوں ملا دے، مگر جہاں ملا دینے پر عرف جاری ہو تو ملا دینا جائز ہے اور ان سب صورتوں میں تاوان دے گا۔^(۵) (خانہ)

① "الدرالمختار"، کتاب الزکاۃ، ج ۳، ص ۲۲۲.

② "الدرالمختار" و "ردالمحتار"، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۳.

③ "الدرالمختار" و "ردالمحتار"، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۳.

④ یعنی دلال کو خریدی گئی چیز کی قیمت یا خریدی گئی چیز کا ملانا۔

⑤ "الفتاویٰ الخانیة"، کتاب الزکاۃ، فصل فی اداء الزکاۃ، ج ۱، ص ۱۲۵.

مسئلہ ۶۱ - اگر موکلوں (۱) نے صراحتاً ملانے کی اجازت نہ دی مگر عرف ایسا جاری ہو گیا کہ وکیل ملا دیا کرتے ہیں تو یہ بھی اجازت سمجھی جائے گی، جب کہ موکل (۲) اس عرف سے واقف ہو، مگر دلال کو خلط کی اجازت نہیں کہ اس میں عرف نہیں۔ (۳) (ردالمحتار)

مسئلہ ۶۲ - وکیل کو اختیار ہے کہ مال زکاۃ اپنے لڑکے یا بی بی کو دیدے جب کہ یہ فقیر ہوں اور اگر لڑکا نابالغ ہے تو اُسے دینے کے لیے خود اس وکیل کا فقیر ہونا بھی ضروری ہے، مگر اپنی اولاد یا بی بی کو اس وقت دے سکتا ہے، جب موکل نے اُن کے سوا کسی خاص شخص کو دینے کے لیے نہ کہہ دیا ہو ورنہ انھیں نہیں دے سکتا۔ (۴) (ردالمحتار)

مسئلہ ۶۳ - وکیل کو یہ اختیار نہیں کہ خود لے لے، ہاں اگر زکاۃ دینے والے نے یہ کہہ دیا ہو کہ جس جگہ چاہو صرف کرو تو لے سکتا ہے۔ (۵) (ردالمحتار)

مسئلہ ۶۴ - اگر زکاۃ دینے والے نے اسے حکم نہیں دیا، خود ہی اُس کی طرف سے زکاۃ دے دی تو نہ ہوئی اگر چہ اب اُس نے جائز کر دیا ہو۔ (۶) (ردالمحتار)

مسئلہ ۶۵ - زکاۃ دینے والے نے وکیل کو زکاۃ کا روپیہ دیا وکیل نے اُسے رکھ لیا اور اپنا روپیہ زکاۃ میں دے دیا تو جائز ہے، اگر یہ نیت ہو کہ اس کے عوض موکل کا روپیہ لے لے گا اور اگر وکیل نے پہلے اس روپیہ کو خود خرچ کر ڈالا بعد کو اپنا روپیہ زکاۃ میں دیا تو زکاۃ ادا نہ ہوئی بلکہ یہ تبرع ہے اور موکل کو تاوان دے گا۔ (۷) (ردالمحتار)

مسئلہ ۶۶ - زکاۃ کے وکیل کو یہ اختیار ہے کہ بغیر اجازت مالک دوسرے کو وکیل بنا دے۔ (۸) (ردالمحتار)

مسئلہ ۶۷ - کسی نے یہ کہا کہ اگر میں اس گھر میں جاؤں تو مجھ پر اللہ (عزوجل) کے لیے ان سوروپوں کا خیرات کر دینا ہے پھر گیا اور جاتے وقت یہ نیت کی کہ زکاۃ میں دے دوں گا تو زکاۃ میں نہیں دے سکتا۔ (۹) (عالمگیری)

① وکیل کرنے والوں - ② یعنی وہ شخص جو وکیل مقرر کرے۔ وکیل کرنے والا۔

③ ”ردالمحتار“، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۳۔

④ المرجع السابق، ص ۲۲۴۔

⑤ ”الدر المختار“، کتاب الزکاۃ، ج ۳، ص ۲۲۴۔

⑥ ”ردالمحتار“، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۳۔

⑦ ”الدر المختار“ و ”ردالمحتار“، کتاب الزکاۃ، باب فی زکاۃ ثمن المبیع وفاء، ج ۳، ص ۲۲۴۔

⑧ ”ردالمحتار“، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۴۔

⑨ ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۱۔

مسئلہ ۶۸ — زکاۃ کا مال ہاتھ پر رکھا تھا، فقرالوٹ لے گئے ادا ہو گئی اور اگر ہاتھ سے گر گیا اور فقیر نے اٹھالیا اگر یہ اسے پہچانتا ہے اور راضی ہو گیا اور مال ضائع نہیں ہوا تو ہو گئی۔ (۱) (عالمگیری)

مسئلہ ۶۹ — امین کے پاس سے امانت ضائع ہو گئی، اس نے مالک کو دفعِ خصومت کے لیے کچھ روپے دے دیے اور دیتے وقت زکاۃ کی نیت کر لی اور مالک فقیر بھی ہے زکاۃ ادا نہ ہوئی۔ (۲) (عالمگیری)

مسئلہ ۷۰ — مال کو بے نیت زکاۃ علیحدہ کر دینے سے بری الذمہ نہ ہوگا جب تک فقیروں کو نہ دیدے، یہاں تک کہ اگر وہ جاتا رہا تو زکاۃ ساقط نہ ہوئی اور اگر مر گیا تو اس میں وراثت جاری ہوگی۔ (۳) (درمختار، ردالمحتار)

مسئلہ ۷۱ — سال پورا ہونے پر کل نصاب خیرات کر دی، اگرچہ زکاۃ کی نیت نہ کی بلکہ نفل کی نیت کی یا کچھ نیت نہ کی زکاۃ ادا ہو گئی اور اگر نفل فقیر کو دے دیا اور منت یا کسی اور واجب کی نیت کی تو دینا صحیح ہے، مگر زکاۃ اس کے ذمہ ہے ساقط نہ ہوئی اور اگر مال کا کوئی حصہ خیرات کیا تو اس حصہ کی بھی زکاۃ ساقط نہ ہوگی، بلکہ اس کے ذمہ ہے اور اگر کل مال ہلاک ہو گیا تو کل کی زکاۃ ساقط (۴) ہو گئی اور کچھ ہلاک ہوا تو جتنا ہلاک ہوا اس کی ساقط اور جو باقی ہے اس کی واجب، اگرچہ وہ بقدر نصاب نہ ہو۔ ہلاک کے یہ معنی ہیں کہ بغیر اس کے فعل کے ضائع ہو گیا، مثلاً چوری ہو گئی یا کسی کو قرض و عاریت دی اُس نے انکار کر دیا اور گواہ نہیں یا وہ مر گیا اور کچھ ترکہ میں نہ چھوڑا اور اگر اپنے فعل سے ہلاک کیا مثلاً صرف کر ڈالا یا پھینک دیا یا غنی کو بہہ کر دیا (۵) تو زکاۃ بدستور واجب الادا ہے، ایک پیسہ بھی ساقط نہ ہوگا اگرچہ بالکل نادر ہو۔ (۶) (عالمگیری، درمختار)

مسئلہ ۷۲ — فقیر پر اُس کا قرض تھا اور کل معاف کر دیا تو زکاۃ ساقط ہو گئی اور جو معاف کیا تو اس جز کی ساقط ہو گئی اور اگر اس صورت میں یہ نیت کی کہ پورا زکاۃ میں ہو جائے تو نہ ہوگی اور اگر مالدار پر قرض تھا اور کل معاف کر دیا تو زکاۃ ساقط نہ ہوئی بلکہ اُس کے ذمہ ہے۔ فقیر پر قرض تھا معاف کر دیا اور یہ نیت کی کہ فلاں پر جو دین ہے یہ اُس کی زکاۃ ہے ادا نہ ہوئی۔ (۷) (عالمگیری، درمختار)

① "الفتاویٰ الہندیہ"، کتاب الزکاۃ، الباب الثالث، الفصل الثانی، ج ۱، ص ۱۸۳.

② "الفتاویٰ الہندیہ"، کتاب الزکاۃ، الباب الأول، ج ۱، ص ۱۷۱.

③ "الدرالمختار" و "ردالمحتار"، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۵.

④ یعنی معاف۔

⑤ یعنی غنی کو تختے میں دے دیا۔

⑥ "الفتاویٰ الہندیہ"، کتاب الزکاۃ، الباب الأول، ج ۱، ص ۱۷۱.

⑦ المرجع السابق.

مسئلہ ۴۳ کسی پر اُس کے روپے آتے ہیں، فقیر سے کہہ دیا اس سے وصول کر لے اور نیت زکاۃ کی کی بعد قبضہ ادا ہوگئی۔ فقیر پر قرض ہے اس قرض کو اپنے مال کی زکاۃ میں دینا چاہتا ہے یعنی یہ چاہتا ہے کہ معاف کر دے اور وہ میرے مال کی زکاۃ ہو جائے یہ نہیں ہو سکتا، البتہ یہ ہو سکتا ہے کہ اُسے زکاۃ کا مال دے اور اپنے آتے ہوئے میں لے لے، اگر وہ دینے سے انکار کرے تو ہاتھ پکڑ کر چھین سکتا ہے اور یوں بھی نہ ملے تو قاضی کے پاس مقدمہ پیش کرے کہ اُس کے پاس ہے اور میرا نہیں دیتا۔^(۱) (درمختار وغیرہ)

مسئلہ ۴۴ زکاۃ کاروبار پر مردہ کی تجویز و تکفین^(۲) یا مسجد کی تعمیر میں نہیں صرف کر سکتے کہ تملیک فقیر نہیں پائی گئی اور ان امور میں صرف کرنا چاہیں تو اس کا طریقہ یہ ہے کہ فقیر کو مالک کر دیں اور وہ صرف کرے اور ثواب دونوں کو ہوگا بلکہ حدیث میں آیا، ”اگر سو ہاتھوں میں صدقہ گزرا تو سب کو ویسا ہی ثواب ملے گا جیسا دینے والے کے لیے اور اس کے اجر میں کچھ کمی نہ ہوگی۔“^(۳) (ردالمحتار)

مسئلہ ۴۵ زکاۃ علانیہ اور ظاہر طور پر افضل ہے اور نفل صدقہ چھپا کر دینا افضل۔^(۴) (عالمگیری) زکاۃ میں اعلان اس وجہ سے ہے کہ چھپا کر دینے میں لوگوں کو تہمت اور بدگمانی کا موقع ملے گا، نیز اعلان اوروں کے لیے باعث ترغیب ہے کہ اس کو دیکھ کر اور لوگ بھی دیں گے مگر یہ ضرور ہے کہ ریانا آنے پائے کہ ثواب جاتا رہے گا بلکہ گناہ و استحقاق عذاب ہے۔

مسئلہ ۴۶ زکاۃ دینے میں اس کی ضرورت نہیں کہ فقیر کو زکاۃ کہہ کر دے، بلکہ صرف نیت زکاۃ کافی ہے یہاں تک کہ اگر بہہ یا قرض کہہ کر دے اور نیت زکاۃ کی ہو ادا ہوگئی۔^(۵) (عالمگیری) یوں نذر یا ہدیہ یا پان کھانے یا بچوں کے مٹھائی کھانے یا عیدی کے نام سے دی ادا ہوگئی۔ بعض محتاج ضرورت مند زکاۃ کاروبار پر نہیں لینا چاہتے، انھیں زکاۃ کہہ کر دیا جائے گا تو نہیں لیں گے لہذا زکاۃ کا لفظ نہ کہے۔

مسئلہ ۴۷ زکاۃ ادا نہیں کی تھی اور اب بیمار ہے تو وارثوں سے چھپا کر دے اور اگر نہ دی تھی اور اب دینا چاہتا ہے، مگر مال نہیں جس سے ادا کرے اور یہ چاہتا ہے کہ قرض لے کر ادا کرے تو اگر غالب گمان قرض ادا ہو جانے کا ہے تو بہتر یہ ہے

① ”الدر المختار“، کتاب الزکاۃ، ج ۳، ص ۲۲۶، وغیرہ۔

② یعنی کفن و فن۔

③ ”ردالمحتار“، کتاب الزکاۃ، مطلب فی زکاۃ ثمن المبیع و فاء، ج ۳، ص ۲۲۷۔

”تاریخ بغداد“، رقم: ۳۵۶۸، ج ۷، ص ۱۳۵۔

④ ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۱۔

⑤ المرجع السابق۔

کہ قرض لے کر ادا کرے ورنہ نہیں کہ حق العبد حق اللہ سے سخت تر ہے۔⁽¹⁾ (ردالمحتار)

مسئلہ ۷۸ مالکِ نصاب سال تمام سے پیشتر بھی ادا کر سکتا ہے، بشرطیکہ سال تمام پر بھی اس نصاب کا مالک رہے اور اگر ختم سال پر مالکِ نصاب نہ رہا یا اثنا عشر سال میں وہ مالِ نصاب بالکل ہلاک ہو گیا تو جو کچھ دیا نقل ہے اور جو شخص نصاب کا مالک نہ ہو، وہ زکاۃ نہیں دے سکتا یعنی آئندہ اگر نصاب کا مالک ہو گیا تو جو کچھ پہلے دیا ہے وہ اُس کی زکاۃ میں محسوب نہ ہوگا۔⁽²⁾ (عالمگیری)

مسئلہ ۷۹ مالکِ نصاب اگر پیشتر سے چند نصابوں کی زکاۃ دینا چاہے تو دے سکتا ہے یعنی شروع سال میں ایک نصاب کا مالک ہے اور دو یا تین نصابوں کی زکاۃ دے دی اور ختم سال پر جتنی نصابوں کی زکاۃ دی ہے اتنی نصابوں کا مالک ہو گیا تو سب کی ادا ہوگی اور سال تمام تک ایک ہی نصاب کا مالک رہا، سال کے بعد اور حاصل کیا تو وہ زکاۃ اس میں محسوب نہ ہوگی۔⁽³⁾ (عالمگیری)

مسئلہ ۸۰ مالکِ نصاب پیشتر سے چند سال کی بھی زکاۃ دے سکتا ہے۔⁽⁴⁾ (عالمگیری) لہذا مناسب ہے کہ تھوڑا تھوڑا زکاۃ میں دیتا رہے، ختم سال پر حساب کرے، اگر زکاۃ پوری ہوگئی فیہا اور کچھ کمی ہو تو اب فوراً دیدے، تاخیر جائز نہیں کہ نہ اُس کی اجازت کہ اب تھوڑا تھوڑا کر کے ادا کرے، بلکہ جو کچھ باقی ہے کل فوراً ادا کر دے اور زیادہ دے دیا ہے تو سال آئندہ میں بُجرا کر دے۔⁽⁵⁾

مسئلہ ۸۱ ایک ہزار کا مالک ہے اور دو ہزار کی زکاۃ دی اور نیت یہ ہے کہ سال تمام تک اگر ایک ہزار اور ہو گئے تو یہ اس کی ہے، ورنہ سال آئندہ میں محسوب ہوگی یہ جائز ہے۔⁽⁶⁾ (عالمگیری)

مسئلہ ۸۲ یہ گمان کر کے کہ پانسو روپے ہیں، پانسو کی زکاۃ دی پھر معلوم ہوا کہ چار ہی سو تھے تو جو زیادہ دیا ہے، سال آئندہ میں محسوب کر سکتا ہے۔⁽⁷⁾ (خانہ)

① ”ردالمحتار“، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۸.

② ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۶.

③ المرجع السابق.

④ المرجع السابق.

⑤ یعنی آئندہ سال میں اس کو شمار کر لے۔

⑥ ”الفتاویٰ الہندیہ“، کتاب الزکاۃ، الباب الأول، ج ۱، ص ۱۷۶.

⑦ ”الفتاویٰ الحانیہ“، کتاب الزکاۃ، فصل فی اداء الزکاۃ، ج ۱، ص ۱۲۶.

مسئلہ ۸۳ کسی کے پاس سونا چاندی دونوں ہیں اور سال تمام سے پہلے ایک کی زکاۃ دی تو وہ دونوں کی زکاۃ ہے یعنی درمیان سال میں ان میں سے ایک ہلاک ہو گیا، اگر چہ وہی جس کی نیت سے زکاۃ دی ہے تو جو رہ گیا ہے اُس کی زکاۃ یہ ہوگی اور اگر اس کے پاس گائے بکری اونٹ سب بقدر نصاب ہیں اور بیشتر سے ان میں ایک کی زکاۃ دی تو جس کی زکاۃ دی، اُسی کی ہے دوسرے کی نہیں یعنی جس کی زکاۃ دی ہے اگر اثنائے سال میں اُس کی نصاب جاتی رہی تو وہ باقیوں کی زکاۃ نہیں قرار دی جائے گی۔^(۱) (عالمگیری)

مسئلہ ۸۴ اثنائے سال میں جس فقیر کو زکاۃ دی تھی، ختم سال پر وہ مالدار ہو گیا یا مر گیا یا معاذ اللہ مُرتد ہو گیا تو زکاۃ پر اُس کا کچھ اثر نہیں وہ ادا ہوگی، جس شخص پر زکاۃ واجب ہے اگر وہ مر گیا تو ساقط ہوگی یعنی اس کے مال سے زکاۃ دینا ضرور نہیں، ہاں اگر وصیت کر گیا تو تہائی مال تک وصیت نافذ ہے اور اگر عاقل بالغ و رشداً اجازت دے دیں تو کُل مال سے زکاۃ ادا کی جائے۔^(۲) (عالمگیری، درمختار)

مسئلہ ۸۵ اگر شک ہے کہ زکاۃ دی یا نہیں تو اب دے۔^(۳) (ردالمحتار)

سائمہ کی زکاۃ کا بیان

سائمہ وہ جانور ہے جو سال کے اکثر حصہ میں چر کر گذر کرتا ہو اور اس سے مقصود صرف دودھ اور بچے لینا یا فرہ کرنا ہے۔^(۴) (تنویر) اگر گھر میں گھاس لاکر کھلاتے ہوں یا مقصود بوجھ لانا یا اہل وغیرہ کسی کام میں لانا یا سواری لینا ہے تو اگر چہ چر کر گذر کرتا ہو، وہ سائمہ نہیں اور اس کی زکاۃ واجب نہیں۔ یوہیں اگر گوشت کھانے کے لیے ہے تو سائمہ نہیں، اگر چہ جنگل میں چرتا ہو اور اگر تجارت کا جانور چرائی پر ہے تو یہ بھی سائمہ نہیں، بلکہ اس کی زکاۃ قیمت لگا کر ادا کی جائے گی۔^(۵) (درمختار، ردالمحتار)

مسئلہ ۱ چھ مہینے چرائی پر رہتا ہے اور چھ مہینے چارہ پاتا ہے تو سائمہ نہیں اور اگر یہ ارادہ تھا کہ اسے چارہ دیں گے یا اس سے کام لیں گے مگر کیا نہیں، یہاں تک کہ سال ختم ہو گیا تو زکاۃ واجب ہے اور اگر تجارت کے لیے تھا اور چھ مہینے یا زیادہ تک

① "الفتاویٰ الہندیہ"، کتاب الزکاۃ، الباب الأول، ج ۱، ص ۱۷۶۔

② المرجع السابق۔

③ "ردالمحتار"، کتاب الزکاۃ، مطلب فی زکاۃ ثمن المبیع وفاء، ج ۳، ص ۲۲۸۔

④ "تنویر الأبصار"، کتاب الزکاۃ، باب السائمۃ، ج ۳، ص ۲۳۲۔

⑤ "الدرالمختار" و "ردالمحتار"، کتاب الزکاۃ، باب السائمۃ، ج ۳، ص ۲۳۳۔

چرائی پر رکھا تو جب تک یہ نیت نہ کرے کہ یہ سائتمہ ہے، فقط چرانے سے سائتمہ نہ ہوگا۔^(۱) (عالمگیری)

مسئلہ ۲ تجارت کے لیے خریدا تھا پھر سائتمہ کر دیا، تو زکاۃ کے لیے ابتدائے سال اس وقت سے ہے خریدنے کے وقت سے نہیں۔^(۲) (درمختار)

مسئلہ ۳ سال تمام سے پہلے سائتمہ کو کسی چیز کے بدلے بیچ ڈالا، اگر یہ چیز اس قسم کی ہے جس پر زکاۃ واجب ہوتی ہے اور پہلے سے اس کی نصاب اس کے پاس موجود نہیں، تو اب اس کے لیے اُس وقت سے سال شمار کیا جائے گا۔^(۳) (درمختار)

مسئلہ ۴ وقف کے جانور اور جہاد کے گھوڑے کی زکاۃ نہیں۔ یوہیں اندھے یا تھوڑے پاؤں کٹے ہوئے جانور کی زکاۃ نہیں، البتہ اندھا اگر چرائی پر رہتا ہے تو واجب ہے۔^(۴) یوہیں اگر نصاب میں کمی ہے اور اس کے پاس اندھا جانور ہے کہ اس کے ملانے سے نصاب پوری ہو جاتی ہے تو زکاۃ واجب ہے۔ (عالمگیری)

تین قسم کے جانوروں کی زکاۃ واجب ہے، جب کہ سائتمہ ہوں۔

(۱) اونٹ۔

(۲) گائے۔

(۳) بکری۔

لہذا ان کی نصاب کی تفصیل بیان کرنے کے بعد دیگر احکام بیان کیے جائیں گے۔

اونٹ کی زکاۃ کا بیان

صحیحین میں ابوسعید خدری رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”پانچ اونٹ سے کم میں زکاۃ نہیں۔“^(۵) اور اس کی زکاۃ میں تفصیل صحیح بخاری شریف کی اس حدیث میں ہے، جو انس رضی اللہ تعالیٰ عنہ سے مروی۔^(۶)

مسئلہ ۱ پانچ اونٹ سے کم میں زکاۃ واجب نہیں اور جب پانچ یا پانچ سے زیادہ ہوں، مگر پچیس سے کم ہوں تو ہر پانچ

① ”الفتاویٰ الہندیہ“، کتاب الزکاۃ، الباب الثانی فی صدقۃ السوائم، ج ۱، ص ۱۷۶۔

② ”تنویر الأبصار“ و ”الدر المختار“، کتاب الزکاۃ، باب السائمة، ج ۳، ص ۲۳۵۔

③ ”الدر المختار“، کتاب الزکاۃ، باب السائمة، ج ۳، ص ۲۳۵۔

④ ”الدر المختار“ و ”ردالمحتار“، کتاب الزکاۃ، باب السائمة، ج ۳، ص ۲۳۶۔

⑤ ”صحیح مسلم“، کتاب الزکاۃ، باب لیس فیما دون خمسۃ اوسق صدقۃ، الحدیث: ۹۷۹، ص ۴۸۷۔

⑥ ”صحیح البخاری“، کتاب الزکاۃ، باب من بلغت عندہ صدقۃ... الخ، الحدیث: ۱۴۵۴، ۱۴۵۵، ج ۱، ص ۴۹۰۔

میں ایک بکری واجب ہے یعنی پانچ ہوں تو ایک بکری، دس ہوں تو دو، علیٰ ہذا القیاس۔⁽¹⁾ (عامہ مکتب)

مسئلہ ۲ زکاة میں جو بکری دی جائے وہ سال بھر سے کم کی نہ ہو بکری دیں یا بکر اس کا اختیار ہے۔⁽²⁾ (رد المحتار وغیرہ)

مسئلہ ۳ دو نصابوں کے درمیان میں جو ہوں وہ غنوں ہیں یعنی اُن کی کچھ زکاة نہیں، مثلاً سات آٹھ ہوں، جب بھی

وہی ایک بکری ہے۔⁽³⁾ (در مختار)

مسئلہ ۴ پچیس اونٹ ہوں تو ایک بنت مخاض یعنی اونٹ کا بچہ مادہ جو ایک سال کا ہو چکا، دوسری برس میں ہو۔

پینتیس تک یہی حکم ہے یعنی وہی بنت مخاض دیں گے۔ چھتیس سے پینتالیس تک میں ایک بنت لبون یعنی اونٹ کا مادہ بچہ جو دو

سال کا ہو چکا اور تیسری برس میں ہے۔ چھیالیس سے ساٹھ تک میں دو بنت لبون یعنی اونٹنی جو تین برس کی ہو چکی چوتھی میں ہو۔ اکتھ سے

پچھتر تک جذع یعنی چار سال کی اونٹنی جو پانچوں میں ہو۔ چھتر سے نو تک میں دو بنت لبون۔ اکانو سے ایک سو تیس تک

میں دو ہتھ۔ اس کے بعد ایک سو پینتالیس تک دو ہتھ اور ہر پانچ میں ایک بکری، مثلاً ایک سو چھتیس میں دو ہتھ ایک بکری اور

ایک سو تیس میں دو ہتھ دو بکریاں،⁽⁴⁾ علیٰ ہذا القیاس⁽⁵⁾۔ پھر ایک سو چھتیس میں تین ہتھ اگر اس سے زیادہ ہوں تو ان میں ویسا

① "الفتاویٰ الہندیہ"، کتاب الزکاة، الباب الثاني في صدقة السوائم، الفصل الثاني، ج ۱، ص ۱۷۷.

② "رد المحتار"، کتاب الزکاة، باب نصاب الابل، ج ۳، ص ۲۳۸.

③ "الدر المختار"، کتاب الزکاة، باب نصاب الابل، ج ۳، ص ۲۳۸.

④ مزید آسانی کے لیے ذیل کا نقشہ ملاحظہ کیجئے: **اونٹ کا نصاب**

تعداد جن پر زکاة واجب ہے	شرح زکاة
۵ سے ۹ تک	ایک بکری
۱۰ سے ۱۴ تک	دو بکریاں
۱۵ سے ۱۹ تک	تین بکریاں
۲۰ سے ۲۴ تک	چار بکریاں
۲۵ سے ۳۵ تک	ایک سال کی اونٹنی
۳۶ سے ۴۵ تک	دو سال کی اونٹنی
۴۶ سے ۶۰ تک	تین سال کی اونٹنی
۶۱ سے ۷۵ تک	چار سال کی اونٹنی
۷۶ سے ۹۰ تک	دو دو سال کی دو اونٹنیاں
۹۱ سے ۱۲۰ تک	تین، تین سال کی دو اونٹنیاں

⑤ یعنی ایک سو پینتیس میں دو ہتھ تین بکریاں، ایک سو چالیس میں دو ہتھ چار بکریاں اور ایک سو پینتالیس میں دو ہتھ اور ایک بنت مخاض۔

ہی کریں جیسا شروع میں کیا تھا یعنی ہر پانچ میں ایک بکری اور پچیس^{۲۵} میں بنتِ مخاض، چھتیس^{۳۶} میں بنتِ لبون، یہ ایک سو چھیالیس^{۱۸۶} بلکہ ایک سو پچانوے^{۱۹۵} تک کا حکم ہو گیا یعنی اتنے میں تین ہتھ اور ایک بنتِ لبون۔ پھر ایک سو چھیانوے سے دو سو تک چار ہتھ اور یہ بھی اختیار ہے کہ پانچ بنتِ لبون دے دیں۔ پھر دو سو کے بعد وہی طریقہ برتیں، جو ایک سو پچاس کے بعد ہے یعنی ہر پانچ میں ایک بکری، پچیس^{۲۵} میں بنتِ مخاض، چھتیس^{۳۶} میں بنتِ لبون۔ پھر دو سو چھیالیس سے دو سو پچاس تک پانچ ہتھ و علیٰ ہذا القیاس۔^(۱)

(عامہ کتب)

مسئلہ ۵ اونٹ کی زکاۃ میں جس موقع پر ایک یا دو یا تین یا چار سال کا اونٹ کا بچہ دیا جاتا ہے تو ضرور ہے کہ وہ مادہ ہو، نر دیں تو مادہ کی قیمت کا ہوور نہ نہیں لیا جائے گا۔^(۲) (در مختار)

گائے کی زکاۃ کا بیان

ابوداؤد و ترمذی و نسائی و دارمی معاذ بن جبل رضی اللہ تعالیٰ عنہ سے راوی، کہ جب حضور اقدس صلی اللہ تعالیٰ علیہ وسلم نے ان کو یمن کا حاکم بنا کر بھیجا تو یہ فرمایا: کہ ”ہر تین گائے سے ایک تیج یا تیجہ لیں اور ہر چالیس میں ایک مسن یا مسنہ۔“^(۳) اور اسی کے مثل ابوداؤد کی دوسری روایت امیر المؤمنین مولیٰ علی کرم اللہ تعالیٰ وجہہ سے ہے اور اس میں یہ بھی ہے کہ کام کرنے والے جانور کی زکاۃ نہیں۔^(۴)

مسئلہ ۱ تین سے کم گائیں ہوں تو زکاۃ واجب نہیں، جب تین پوری ہوں تو ان کی زکاۃ ایک تیج یعنی سال بھر کا پھڑا یا تیجہ یعنی سال بھر کی بچھیا ہے اور چالیس ہوں تو ایک مسن یعنی دو سال کا پھڑا یا مسنہ یعنی دو سال کی بچھیا، انسٹھ تک یہی حکم ہے۔ پھر ساٹھ میں دو تیج یا تیجہ پھر ہر تین میں ایک تیج یا تیجہ اور ہر چالیس میں ایک مسن یا مسنہ، مثلاً ستر میں ایک تیج اور ایک مسن اور اسی^۸ میں دو مسن^۵، و علیٰ ہذا القیاس۔ اور جس جگہ تین اور چالیس دونوں ہو سکتے ہوں وہاں، اختیار ہے کہ تیج

① ”تبيين الحقائق“، كتاب الزكاة، باب صدقة السوائم، ج ۲، ص ۳۴.

و ”الدرالمختار“ و ”ردالمحتار“، كتاب الزكاة، باب نصاب الابل، ج ۳، ص ۲۳۸ - ۲۴۰، وغیرهما.

② ”الدرالمختار“، كتاب الزكاة، باب نصاب الابل، ج ۳، ص ۲۴۰.

③ ”سنن أبي داود“، كتاب الزكاة، باب في زكاة السائمة، الحديث: ۱۵۷۶، ج ۲، ص ۱۴۵.

④ ”سنن أبي داود“، كتاب الزكاة، باب في زكاة السائمة، الحديث: ۱۵۷۲، ج ۲، ص ۱۴۲.

⑤ مزید آسانی کے لیے ذیل کا نقشہ ملاحظہ کیجئے:

گائے کا نصاب

شرح زکاۃ	تعداد جن پر زکاۃ واجب ہے
ایک سال کا پھڑا یا بچھیا	۳۰ سے ۳۹ تک

زکاۃ میں دیں یا سُن، مثلاً ایک سوئیس میں اختیار ہے کہ چار تہج دیں یا تین سُن۔ (1) (عامہ کتب)

مسئلہ ۲ - بھینس گائے کے حکم میں ہے اور اگر گائے بھینس دونوں ہوں تو زکاۃ میں ملا دی جائیں گی، مثلاً میں گائے ہیں اور دس بھینسیں تو زکاۃ واجب ہوگی اور زکاۃ میں اس کا پچھ لیا جائے جو زیادہ ہو یعنی گائیں زیادہ ہوں تو گائے کا پچھ اور بھینسیں زیادہ ہوں تو بھینس کا اور اگر کوئی زیادہ نہ ہو تو زکاۃ میں وہ لیں جو اعلیٰ سے کم ہو اور ادنیٰ سے اچھا۔ (2) (عالمگیری)

مسئلہ ۳ - گائے بھینس کی زکاۃ میں اختیار ہے کہ نر لیا جائے یا مادہ، مگر افضل یہ ہے کہ گائیں زیادہ ہوں تو پچھیا اور نر زیادہ ہوں تو پچھرا۔ (3) (عالمگیری)

بکریوں کی زکاۃ کا بیان

صحیح بخاری شریف میں انس رضی اللہ تعالیٰ عنہ سے مروی، کہ صدیق اکبر رضی اللہ تعالیٰ عنہ نے جب انہیں بحرین بھیجا تو فرائض صدقہ جو رسول اللہ صلی اللہ تعالیٰ علیہ وسلم نے مقرر فرمائے تھے لکھ کر دیے، ان میں بکری کی نصاب کا بھی بیان ہے اور یہ کہ زکاۃ میں نہ بوڑھی بکری دی جائے، نہ عیب والی نہ بکرا۔

ہاں اگر صدق (صدقہ وصول کرنے والا) چاہے تو لے سکتا ہے۔ (4) اور زکاۃ کے خوف سے نہ متفرق کو جمع کریں نہ مجمع کو متفرق کریں۔

مسئلہ ۱ - چالیس سے کم بکریاں ہوں تو زکاۃ واجب نہیں اور چالیس ہوں تو ایک بکری اور یہی حکم ایک سوئیس تک ہے

پورے دو سال کا پچھرا یا پچھیا	۲۰ سے ۵۹ تک
ایک ایک سال کے دو پچھراے یا پچھیاں	۶۰ سے ۶۹ تک
ایک سال کا پچھرا یا پچھیا اور ایک دو سال کا پچھرا	۷۰ سے ۷۹ تک
دو سال کے دو پچھراے	۸۰ سے ۸۹ تک

① "الدر المختار"، کتاب الزکاۃ، باب زکاۃ البقر، ج ۳، ص ۲۴۱.

② "الفتاویٰ الہندیہ"، کتاب الزکاۃ، الباب الثانی فی صدقۃ السوائم، الفصل الثالث، ج ۱، ص ۱۷۸.

③ المرجع السابق.

④ "صحیح البخاری"، کتاب الزکاۃ، باب زکاۃ الغنم، الحدیث: ۱۴۵۴، ۱۴۵۵، ج ۱، ص ۴۹۰.

یعنی ان میں بھی وہی ایک بکری ہے اور ایک سوا کیس میں دو اور دو سوا ایک میں تین اور چار سو میں چار پھر ہر سو پر ایک (1) اور جو دو نصابوں کے درمیان میں ہے معاف ہے۔ (2) (عامہ کتب)

مسئلہ ۲ زکاة میں اختیار ہے کہ بکری دے یا بکرا، جو کچھ ہو یہ ضرور ہے کہ سال بھر سے کم کا نہ ہو، اگر کم کا ہو تو قیمت کے حساب سے دیا جاسکتا ہے۔ (3) (درمختار)

مسئلہ ۳ بھیڑ و نوبہ بکری میں داخل ہیں، کہ ایک سے نصاب پوری نہ ہوتی ہو تو دوسری کو ملا کر پوری کریں اور زکاة میں بھی ان کو دے سکتے ہیں مگر سال سے کم کے نہ ہوں۔ (4) (درمختار)

مسئلہ ۴ جانوروں میں نسب ماں سے ہوتا ہے، تو اگر ہرن اور بکری سے بچہ پیدا ہوا تو بکریوں میں شمار ہوگا اور نصاب میں اگر ایک کی کمی ہے تو اسے ملا کر پوری کریں گے، بکرے اور ہرنی سے ہے تو نہیں۔ یوں نیل گائے اور نیل سے ہے تو گائے نہیں اور نیل گائے نر اور گائے سے ہے تو گائے ہے۔ (5) (عامگیری وغیرہ)

مسئلہ ۵ جن جانوروں کی زکاة واجب ہے وہ کم سے کم سال بھر کے ہوں، اگر سب ایک سال سے کم کے بچے ہوں تو زکاة واجب نہیں اور اگر ایک بھی اُن میں سال بھر کا ہو تو سب اسی کے تابع ہیں، زکاة واجب ہو جائے گی، یعنی مثلاً بکری کے چالیس بچے سال بھر سے کم کے خریدے تو وقت خریداری سے ایک سال پر زکاة واجب نہیں کہ اس وقت قابل نصاب نہ تھے بلکہ اُس وقت سے سال لیا جائے گا کہ ان میں کا کوئی سال بھر کا ہو گیا۔ یوں اگر اس کے پاس بقدر نصاب بکریاں تھیں اور چھ

① مزید آسانی کے لیے ذیل کا نقشہ ملاحظہ کیجئے: **بکری کا نصاب**

تعداد جن پر زکاة فرض ہے	شرح زکاة
۴۰ سے ۱۴۰ تک	ایک بکری
۱۴۱ سے ۲۰۰ تک	دو بکریاں
۲۰۱ سے ۳۹۹ تک	تین بکریاں
۴۰۰ سے ۴۹۹ تک	چار بکریاں
پھر ہر سو پر	ایک بکری کا اضافہ

② ”تنویر الأبصار“ و ”الدر المختار“، کتاب الزکاة، باب زکاة الغنم، ج ۳، ص ۲۴۳.

و ”الفتاویٰ الہندیہ“، کتاب الزکاة، الباب الثانی فی صدقة السوائم، الفصل الرابع، ج ۱، ص ۱۷۸.

③ ”الدر المختار“، کتاب الزکاة، باب زکاة الغنم، ج ۳، ص ۲۴۳.

④ المرجع السابق، ص ۲۴۲.

⑤ ”الفتاویٰ الہندیہ“، کتاب الزکاة، الباب الثانی فی صدقة السوائم، الفصل الرابع، ج ۱، ص ۱۷۸، وغیرہ.

مہینے گزرنے کے بعد اُن کے چالیس بچے ہوئے پھر بکریاں جاتی رہیں، بچے باقی رہ گئے تو اب سال تمام پر یہ بچے قابلِ نصاب نہیں، لہذا زکاۃ واجب نہیں۔⁽¹⁾ (جوہرہ)

مسئلہ ۶ - اگر اُس کے پاس اونٹ، گائیں، بکریاں سب ہیں مگر نصاب سے سب کم ہیں یا بعض تو نصاب پوری کرنے کے لیے خلط نہ کریں گے اور زکاۃ واجب نہ ہوگی۔⁽²⁾ (درمختار وغیرہ)

مسئلہ ۷ - زکاۃ میں متوسط درجہ کا جانور لیا جائے گا چُن کر عمدہ نہ لیں، ہاں اُس کے پاس سب اچھے ہی ہوں تو وہی لیں اور گا بھن اور وہ جانور نہ لیں جسے کھانے کے لیے قربہ کیا ہو، نہ وہ مادہ لیں جو اپنے بچے کو دودھ پلاتی ہے نہ بکرا لیا جائے۔⁽³⁾ (عالمگیری، درمختار، ردالمحتار)

مسئلہ ۸ - جس عمر کا جانور دینا واجب آیا وہ اس کے پاس نہیں اور اس سے بڑھ کر موجود ہے تو وہ دے دے اور جو زیادتی ہو واپس لے، مگر صدقہ وصول کرنے والے پر لے لینا واجب نہیں اگر نہ لے اور اُس جانور کو طلب کرے جو واجب آیا اس کی قیمت تو اُسے اس کا اختیار ہے جس عمر کا جانور واجب ہو اور وہ نہیں ہے اور اس سے کم عمر کا ہے تو وہی دیدے اور جو کمی پڑے اُس کی قیمت دے یا واجب کی قیمت دیدے دونوں طرح کر سکتا ہے۔⁽⁴⁾ (عالمگیری)

مسئلہ ۹ - گھوڑے، گدھے، خچر اگر چہ چرائی پر ہوں ان کی زکاۃ نہیں، ہاں اگر تجارت کے لیے ہوں تو ان کی قیمت لگا کر اُس کا چالیسواں حصہ زکاۃ میں دیں۔⁽⁵⁾ (درمختار وغیرہ)

مسئلہ ۱۰ - دو نصابوں کے درمیان جو عفو ہے اس کی زکاۃ نہیں ہوتی یعنی بعد سال تمام اگر وہ عفو ہلاک ہو جائے تو زکاۃ میں کوئی کمی نہ ہوگی اور واجب ہونے کے بعد نصاب ہلاک ہوگی تو اس کی زکاۃ بھی ساقط ہوگی اور ہلاک پہلے عفو کی طرف پھیریں گے، اس سے بچے تو اُس کے متصل جو نصاب ہے اس کی طرف پھر بھی بچے تو اسکے بعد و علیٰ ہذا القیاس۔ مثلاً اسی^۸ بکریاں تھیں چالیس مرگئیں تو اب بھی ایک بکری واجب رہی کہ چالیس کے بعد دوسرا چالیس عفو ہے اور چالیس اونٹ میں پندرہ مرگئے تو بنتِ محاض واجب ہے کہ چالیس میں چار عفو ہیں وہ نکالے، اس کے بعد چھتیس^۳ کی نصاب ہے وہ بھی کافی نہیں، لہذا گیارہ اور نکالے،

① "الجوهرة النيرة"، كتاب الزكاة، باب زكاة الخيل، ص ۱۵۴.

② "تنوير الأبصار" و "الدرالمختار"، كتاب الزكاة، باب زكاة المال، ج ۳، ص ۲۸۰. وغيره

③ "الدرالمختار" و "ردالمحتار"، كتاب الزكاة، باب زكاة الغنم، ج ۳، ص ۲۵۱.

④ "الفتاوى الهندية"، كتاب الزكاة، الباب الثاني في صدقة السوائم، الفصل الثاني، ج ۱، ص ۱۷۷.

⑤ "تنوير الأبصار" و "الدرالمختار"، كتاب الزكاة، باب زكاة الغنم، ج ۳، ص ۲۴۴. وغيره.

پچیس رہے ان میں بنتِ مناض کا حکم ہے بس یہی دیں گے۔⁽¹⁾ (درمختار، ردالمحتار وغیرہما)

مسئلہ ۱۱ دو بکریاں زکاۃ میں واجب ہوئیں اور ایک فرہ بکری دی جو قیمت میں دو کی برابر ہے زکاۃ ادا ہوگئی۔⁽²⁾

(جوہرہ)

مسئلہ ۱۲ سال تمام کے بعد مالک نصاب نے نصاب خود ہلاک کر دی تو زکاۃ ساقط نہ ہوگی، مثلاً جانور کو چارا پانی نہ دیا گیا کہ مر گیا زکاۃ دینی ہوگی۔ یوں اگر اُس کا کسی پر قرض تھا اور وہ مقروض مالدار ہے سال تمام کے بعد اس نے معاف کر دیا تو یہ ہلاک کرنا ہے، لہذا زکاۃ دے اور اگر وہ نادار تھا اور اس نے معاف کر دیا تو ساقط ہوگئی۔⁽³⁾ (درمختار)

مسئلہ ۱۳ مالکِ نصاب نے سال تمام کے بعد قرض دے دیا یا عاریت دی یا مال تجارت کو مال تجارت کے بدلے بیچا اور جس کو دیا تھا اُس نے انکار کر دیا اور اُس کے پاس ثبوت نہیں یا وہ مر گیا اور ترک نہ چھوڑا تو یہ ہلاک کرنا نہیں، لہذا زکاۃ ساقط ہوگئی۔ اور اگر سال تمام کے بعد مال تجارت کو غیر مال تجارت کے عوض بیچ ڈالا یعنی اس کے بدلے میں جو چیز لی اُس سے تجارت مقصود نہیں، مثلاً خدمت کے لیے غلام یا پہننے کے لیے کپڑے خریدے یا سائمنہ کو سائمنہ کے بدلے بیچا اور جس کے ہاتھ بیچا اُس نے انکار کر دیا اور اس کے پاس گواہ نہیں یا وہ مر گیا اور ترک نہ چھوڑا تو یہ ہلاک نہیں بلکہ ہلاک کرنا ہے، لہذا زکاۃ واجب ہے۔ سال تمام کے بعد مال تجارت کو عورت کے مہر میں دے دیا یا عورت نے اپنی نصاب کے بدلے شوہر سے خلع لیا تو زکاۃ دینی ہوگی۔⁽⁴⁾ (درمختار، ردالمحتار)

مسئلہ ۱۴ اس کے پاس روپے اشرفیاں تھیں جن پر سال گزرا مگر ابھی زکاۃ نہیں دی، ان کے بدلے تجارت کے لیے کوئی چیز خریدی اور یہ چیز ہلاک ہوگئی تو زکاۃ ساقط ہوگئی مگر جب کہ اتنی گراں⁽⁵⁾ خریدی کہ اتنے نقصان کے ساتھ لوگ نہ خریدتے ہوں تو اُس کی اصلی قیمت پر جو کچھ زیادہ دیا ہے، اس کی زکاۃ ساقط نہ ہوگی کہ وہ ہلاک کرنا ہے اور اگر تجارت کے لیے نہ ہو، مثلاً خدمت کے لیے غلام خریدا، وہ مر گیا تو اس روپے کی زکاۃ ساقط نہ ہوگی۔⁽⁶⁾ (ردالمحتار)

مسئلہ ۱۵ بادشاہ اسلام نے اگرچہ ظالم یا باغی ہو، سائمنہ کی زکاۃ لے لی یا عشر وصول کر لیا اور انہیں محل پر صرف کیا تو

① "الدرالمختار" و "ردالمحتار"، کتاب الزکاۃ، باب زکاۃ الغنم، ج ۳، ص ۲۴۶، وغیرہما.

② "الجمہورۃ النیرۃ"، کتاب الزکاۃ، باب زکاۃ الذهب، الجزء الاول، ص ۱۵۹.

③ "الدرالمختار"، کتاب الزکاۃ، باب زکاۃ الغنم، ج ۳، ص ۲۴۷.

④ "الدرالمختار" و "ردالمحتار"، کتاب الزکاۃ، باب زکاۃ الغنم، ج ۳، ص ۲۴۸ - ۲۵۰.

⑤ یعنی ہتھی۔

⑥ "ردالمحتار"، کتاب الزکاۃ، باب زکاۃ الغنم، ج ۳، ص ۲۴۸.

اعادہ کی حاجت نہیں اور محل پر صرف نہ کیا تو اعادہ کیا جائے اور خراج لے لیا تو مطلقاً اعادہ کی حاجت نہیں۔⁽¹⁾ (درمختار)

مسئلہ ۱۶ - مُصدّق (زکاۃ وصول کرنے والے) کے سامنے سائمنہ بیچ ڈالا تو مُصدّق کو اختیار ہے چاہے بقدر زکاۃ اس

میں سے قیمت لے لے اور اس صورت میں بیچ تمام ہوگئی اور چاہے جو جانور واجب ہوا وہ لے لے اور اس وقت جو لیا اس کے حق میں بیچ باطل ہوگی اور اگر مُصدّق وہاں موجود نہ تھا بلکہ اس وقت آیا کہ مجلس عقد سے وہ دونوں جدا ہو گئے تو اب جانور نہیں لے سکتا، جو جانور واجب ہوا، اُس کی قیمت لے لے۔⁽²⁾ (عالمگیری)

مسئلہ ۱۷ - جس غلہ پر عشر واجب ہوا اُسے بیچ ڈالا تو مُصدّق کو اختیار ہے چاہے بائع⁽³⁾ سے اس کی قیمت لے لے یا

مشرقی⁽⁴⁾ سے اُتاغ لہ واپس لے، بیچ اس کے سامنے ہوئی ہو یا دونوں کے جدا ہونے کے بعد مُصدّق آیا۔⁽⁵⁾ (عالمگیری)

مسئلہ ۱۸ - اسی^۸ بکریاں ہیں تو ایک بکری زکاۃ کی ہے، یہ نہیں کیا جا سکتا کہ چالیس چالیس کے دو گروہ کر کے

دو زکاۃ میں لیں اور اگر دو شخصوں کی چالیس چالیس بکریاں ہیں تو یہ نہیں کر سکتے کہ انہیں جمع کر کے ایک گروہ کر دیں کہ ایک ہی بکری زکاۃ میں دینی پڑے، بلکہ ہر ایک سے ایک ایک لی جائے گی۔ یوں اگر ایک کی انتالیس^۲ ہیں اور ایک کی چالیس^۱ تو انتالیس^۳ والے سے کچھ نہ لیں گے، غرض نہ مجمع کو متفرق کریں گے، نہ متفرق کو مجمع۔⁽⁶⁾ (عالمگیری وغیرہ)

مسئلہ ۱۹ - مویشی میں شرکت سے زکاۃ پر کچھ اثر نہیں پڑتا، خواہ وہ کسی قسم کی ہو۔ اگر ہر ایک کا حصہ بقدر نصاب ہے تو

دونوں پر پوری پوری زکاۃ واجب اور ایک کا حصہ بقدر نصاب ہے دوسرے کا نہیں تو اس پر واجب ہے، اس پر نہیں مثلاً ایک کی چالیس^۴ بکریاں ہیں دوسرے کی تیس^۳ تو چالیس والے پر ایک بکری تیس والے پر کچھ نہیں اگر اور کسی کی بقدر نصاب نہ ہوں مگر مجموعہ بقدر نصاب ہے تو کسی پر کچھ نہیں۔⁽⁷⁾ (عالمگیری وغیرہ)

مسئلہ ۲۰ - اسی^۸ بکریوں میں اکاسی^۸ شریک ہیں، یوں کہ ایک شخص ہر بکری میں نصف کا مالک ہے اور ہر بکری کے

دوسرے نصف کا ان میں سے ایک ایک شخص مالک ہے تو اُس کے سب حصوں کا مجموعہ چالیس کے برابر ہوا اور یہ سب صرف

① "الدرالمختار" کتاب الزکاۃ، باب زکاۃ الغنم، ج ۳، ص ۲۵۵.

② "الفتاویٰ الہندیہ"، کتاب الزکاۃ، الباب الثالث، فی زکاۃ الذهب والفضة والعروض مسائل شتی، ج ۱، ص ۱۸۱.

③ یعنی فروخت کرنے والے۔

④ یعنی خریدنے والے۔

⑤ "الفتاویٰ الہندیہ"، کتاب الزکاۃ، الباب الثالث، فی زکاۃ الذهب والفضة والعروض مسائل شتی، ج ۱، ص ۱۸۱.

⑥ المرجع السابق، وغیرہ.

⑦ المرجع السابق.

آدھی آدھی بکری کے حصہ دار ہوئے، مگر زکاۃ کسی پر نہیں۔⁽¹⁾ (درمختار)

مسئلہ ۲۱ شرکت کی مویشی میں زکاۃ دی گئی تو ہر ایک پر اُس کے حصہ کی قدر ہے، جو کچھ حصہ سے زائد گیا وہ شریک سے واپس لے، مثلاً ایک کی اکتالیس بکریاں ہیں، دوسرے کی بیاسی، کل ایک سو تیس ہوئیں اور دو زکاۃ میں لی گئیں، یعنی ہر ایک سے ایک مگر چونکہ ایک ایک تہائی کا شریک ہے اور دوسرا دو کا، لہذا ہر بکری میں دو تہائی والے کی دو تہائیاں گئیں، جن کا مجموعہ ایک تہائی اور ایک بکری ہے اور ایک تہائی والے کی ہر بکری میں ایک ہی تہائی گئی کہ مجموعہ دو تہائیاں ہو اور اُس پر واجب ایک بکری ہے، لہذا دو تہائیوں والا ایک تہائی والے سے تہائی لینے کا مستحق ہے اور اگر کل اسی بکریاں ہیں، ایک دو تہائی کا شریک ہے، دوسرا ایک تہائی کا اور زکاۃ میں ایک بکری لی گئی تو تہائی کا حصہ دار اپنے شریک سے تہائی بکری کی قیمت لے کہ اس پر زکاۃ واجب نہیں۔⁽²⁾ (ردالمحتار)

سونے چاندی مال تجارت کی زکاۃ کا بیان

حدیث ۱ سنن ابی داؤد و ترمذی میں امیر المؤمنین مولیٰ علی کرم اللہ وجہہ سے مروی، رسول اللہ صلی اللہ تعالیٰ علیہ وسلم فرماتے ہیں: ”گھوڑے اور لونڈی غلام کی زکاۃ میں نے معاف فرمائی تو اب چاندی کی زکاۃ ہر چالیس درہم سے ایک درہم ادا کرو، مگر ایک سونے میں کچھ نہیں، جب دو سو درہم ہوں تو پانچ درہم دو۔“⁽³⁾

حدیث ۲ ابوداؤد کی دوسری روایت انھیں سے یوں ہے، کہ ہر چالیس درہم سے ایک درہم ہے، مگر جب تک دو سو درہم پورے نہ ہوں کچھ نہیں جب دو سو پورے ہوں تو پانچ درہم اور اس سے زیادہ ہوں تو اسی حساب سے دیں۔⁽⁴⁾

حدیث ۳ ترمذی شریف میں بروایت عمرو بن شعیب عن ابیہ عن جدہ مروی، کہ دعوت میں حاضر خدمت اقدس ہوئیں، اُن کے ہاتھوں میں سونے کے کلنگ تھے، ارشاد فرمایا: ”تم اس کی زکاۃ ادا کرتی ہو؟ عرض کی نہیں۔ فرمایا: تو کیا تم اُسے پسند کرتی ہو کہ اللہ تعالیٰ تمہیں آگ کے کلنگ پہنائے، عرض کی نہ۔ فرمایا: تو اس کی زکاۃ ادا کرو۔“⁽⁵⁾

حدیث ۴ امام مالک و ابوداؤد و ام المؤمنین ام سلمہ رضی اللہ تعالیٰ عنہا سے روایت کرتے ہیں فرماتی ہیں: میں سونے کے

① ”الدرالمختار“، کتاب الزکاۃ، باب زکاۃ المال، ج ۳، ص ۲۸۱.

② ”ردالمحتار“، کتاب الزکاۃ، باب زکاۃ المال، ج ۳، ص ۲۸۰.

③ ”جامع الترمذی“، أبواب الزکاۃ، باب ما جاء في زکاۃ الذهب والورق، الحدیث: ۶۲۰، ج ۲، ص ۱۲۲.

④ ”سنن أبي داود“، کتاب الزکاۃ، باب في زکاۃ السائمة، الحدیث: ۱۵۷۲، ج ۲، ص ۱۴۲.

⑤ ”جامع الترمذی“، أبواب الزکاۃ، باب ما جاء في زکاۃ الحلی، الحدیث: ۶۳۷، ج ۲، ص ۱۳۲.

زیور پہنا کرتی تھی، میں نے عرض کی یا رسول اللہ (صلی اللہ تعالیٰ علیہ وسلم) کیا یہ کتڑ ہے (جس کے بارے میں قرآن مجید میں وعید آئی)؟ ارشاد فرمایا: ”جو اس حد کو پہنچے کہ اس کی زکاۃ ادا کی جائے اور ادا کر دی گئی تو کتڑ نہیں۔“ (1)

حدیث ۵ امام احمد باسناد حسن اسماہت یزید سے راوی، کہتی ہیں۔ میں اور میری خالہ حاضر خدمت اقدس ہوئیں اور ہم سونے کے کنگن پہنے ہوئے تھے۔ ارشاد فرمایا: ”اس کی زکاۃ دیتی ہو، عرض کی نہیں۔ فرمایا: کیا ڈرتی نہیں ہو کہ اللہ تعالیٰ تمہیں آگ کے کنگن پہنائے، اس کی زکاۃ ادا کرو۔“ (2)

حدیث ۶ ابو داؤد و سمرہ بن جندب رضی اللہ تعالیٰ عنہ سے راوی، کہ ہم کو رسول اللہ صلی اللہ تعالیٰ علیہ وسلم حکم دیا کرتے کہ ”جس کو ہم بیع (تجارت) کے لیے مہیا کریں، اس کی زکاۃ نکالیں۔“ (3)

مسئلہ ۱ سونے کی نصاب میں متقال ہے یعنی ساڑھے سات تولے اور چاندی کی دوسو درم یعنی ساڑھے باون تولے یعنی وہ تولہ جس سے یہ رائج روپیہ سوا گیارہ ماشے ہے۔ سونے چاندی کی زکاۃ میں وزن کا اعتبار ہے قیمت کا لحاظ نہیں، مثلاً سات تولے سونے یا کم کا زیور یا برتن بنا ہو کہ اس کی کارگیری کی وجہ سے دوسو درم سے زائد قیمت ہو جائے یا سونا گراں ہو کہ ساڑھے سات تولے سے کم کی قیمت دوسو درم سے بڑھ جائے، جیسے آج کل کہ ساڑھے سات تولے سونے کی قیمت چاندی کی کئی نصابیں ہوں گی، غرض یہ کہ وزن میں بقدر نصاب نہ ہو تو زکاۃ واجب نہیں قیمت جو کچھ بھی ہو۔ یوہیں سونے کی زکاۃ میں سونے اور چاندی کی زکاۃ میں چاندی کی کوئی چیز دی تو اس کی قیمت کا اعتبار نہ ہوگا، بلکہ وزن کا اگرچہ اس میں بہت کچھ صنعت ہو جس کی وجہ سے قیمت بڑھ گئی یا فرض کرو دس آنے بھری چاندی بک رہی ہے اور زکاۃ میں ایک روپیہ دیا جو سولہ آنے کا قرار دیا جاتا ہے تو زکاۃ ادا کرنے میں وہ یہی سمجھا جائے گا کہ سوا گیارہ ماشے چاندی دی، یہ چھ آنے بلکہ کچھ اوپر جو اس کی قیمت میں زائد ہیں لغو ہیں۔ (4) (در مختار، ردالمحتار)

مسئلہ ۲ یہ جو کہا گیا کہ ادائے زکاۃ میں قیمت کا اعتبار نہیں، یہ اسی صورت میں ہے کہ اُس کی جنس کی زکاۃ اسی جنس سے ادا کی جائے اور اگر سونے کی زکاۃ چاندی سے یا چاندی کی سونے سے ادا کی تو قیمت کا اعتبار ہوگا، مثلاً سونے کی زکاۃ میں چاندی کی کوئی چیز دی جس کی قیمت ایک اشرفی ہے تو ایک اشرفی دینا قرار پائے گا، اگرچہ وزن میں اس کی چاندی پندرہ روپے

1..... ”سنن أبي داود“، كتاب الزكاة، باب الكنز ما هو؟ و زكاة الحلبي، الحديث: ١٥٦٤، ج ٢، ص ١٣٧.

2..... ”المسنند“ للإمام أحمد بن حنبل، من حديث أسماء ابنة يزيد، الحديث: ٢٧٦٨٥، ج ١٠، ص ٤٤٦.

3..... ”سنن أبي داود“، كتاب الزكاة، باب العروض اذا كانت للتجارة هل فيها زكاة؟، الحديث: ١٥٦٢، ج ٢، ص ١٣٦.

4..... ”الدرالمختار“ و ”ردالمحتار“، كتاب الزكاة، باب زكاة المال، ج ٣، ص ٢٦٧ - ٢٧٠.

بھر بھی نہ ہو۔⁽¹⁾ (ردالمحتار)

مسئلہ ۳ سونا چاندی جب کہ بقدر نصاب ہوں تو ان کی زکاۃ چالیسواں حصہ ہے، خواہ وہ ویسے ہی ہوں یا ان کے سکے جیسے روپے اشرفیاں یا ان کی کوئی چیز بنی ہوئی خواہ اس کا استعمال جائز ہو جیسے عورت کے لیے زیور، مرد کے لیے چاندی کی ایک نگ کی ایک انگوٹھی ساڑھے چار ماشے سے کم کی یا سونے چاندی کے بلا زنجیر کے بٹن یا استعمال ناجائز ہو جیسے چاندی سونے کے برتن، گھڑی، مُرمہ دانی، سلائی کہ ان کا استعمال مرد و عورت سب کے لیے حرام ہے یا مرد کے لیے سونے چاندی کا چھوٹا یا زیور یا سونے کی انگوٹھی یا ساڑھے چار ماشے سے زیادہ چاندی کی انگوٹھی یا چند انگوٹھیاں یا کئی نگ کی ایک انگوٹھی، غرض جو کچھ ہو زکاۃ سب کی واجب ہے، مثلاً $\frac{1}{5}$ تولہ سونا ہے تو دو ماشہ زکاۃ واجب ہے یا $\frac{1}{5}$ تولہ ۶ ماشہ چاندی ہے تو ایک تولہ ۳ ماشہ رتی۔⁽²⁾ (درمختار وغیرہ)

مسئلہ ۴ سونے چاندی کے علاوہ تجارت کی کوئی چیز ہو، جس کی قیمت سونے چاندی کی نصاب کو پہنچے تو اس پر بھی زکاۃ واجب ہے یعنی قیمت کا چالیسواں حصہ اور اگر اسباب کی قیمت تو نصاب کو نہیں پہنچتی مگر اس کے پاس ان کے علاوہ سونا چاندی بھی ہے تو ان کی قیمت سونے چاندی کے ساتھ ملا کر مجموعہ کریں، اگر مجموعہ نصاب کو پہنچا زکاۃ واجب ہے اور اسباب تجارت کی قیمت اُس سکنے سے لگائیں جس کا رواج وہاں زیادہ ہو، جیسے ہندوستان میں روپیہ کا زیادہ چلن ہے، اسی سے قیمت لگائی جائے اور اگر کہیں سونے چاندی دونوں کے سکوں کا یکساں چلن ہو تو اختیار ہے جس سے چاہیں قیمت لگائیں، مگر جب کہ روپے سے قیمت لگائیں تو نصاب نہیں ہوتی اور اشرفی سے ہو جاتی ہے یا بالعکس تو اسی سے قیمت لگائی جائے جس سے نصاب پوری ہو اور اگر دونوں سے نصاب پوری ہوتی ہے مگر ایک سے نصاب کے علاوہ نصاب کا پانچواں حصہ زیادہ ہوتا ہے، دوسرے سے نہیں تو اس سے قیمت لگائیں جس سے ایک نصاب اور نصاب کا پانچواں حصہ ہو۔⁽³⁾ (درمختار وغیرہ)

مسئلہ ۵ نصاب سے زیادہ مال ہے تو اگر یہ زیادتی نصاب کا پانچواں حصہ ہے تو اس کی زکاۃ بھی واجب ہے، مثلاً دو سو چالیس درم یعنی ۶۳ تولہ چاندی ہو تو زکاۃ میں چھ درم واجب، یعنی ایک تولہ ۶ ماشہ $\frac{1}{5}$ رتی یعنی ۵۲ تولہ ۶ ماشہ کے بعد ہر ۱۰ تولہ ۶ ماشہ پر ۳ ماشہ $\frac{1}{5}$ رتی بڑھائیں اور سونا تو تولہ ہو تو دو ۲ ماشہ $\frac{3}{5}$ رتی یعنی ۷ تولہ ۶ ماشہ کے بعد ہر ایک تولہ ۶ ماشہ پر ۳ ماشہ $\frac{3}{5}$ رتی بڑھائیں اور پانچواں حصہ نہ ہو تو معاف یعنی مثلاً نو تولہ سے ایک رتی کم اگر سونا ہے تو زکاۃ وہی ۷ تولہ ۶ ماشہ

① "ردالمحتار"، کتاب الزکاۃ، باب زکاۃ المال، ج ۳، ص ۲۷۰.

② "المدار المختار"، کتاب الزکاۃ، باب زکاۃ المال، ج ۳، ص ۲۷۰، وغیرہ.

③ المرجع السابق، ص ۲۷۰ - ۲۷۲، وغیرہ.

کی واجب ہے یعنی ۲ ماشہ۔ یوہیں چاندی اگر ۶۳ تولہ سے ایک رتی بھی کم ہے تو زکاۃ وہی ۵۲ تولہ ۶ ماشہ کی ایک تولہ ۳ ماشہ ۶ رتی واجب۔ یوہیں پانچویں حصہ کے بعد جو زیادتی ہے، اگر وہ بھی پانچواں حصہ ہے تو اُس کا چالیسواں حصہ واجب ورنہ معاف و علیٰ ہذا القیاس۔ مال تجارت کا بھی یہی حکم ہے۔^(۱) (درمختار)

مسئلہ ۶ اگر سونے چاندی میں کھوٹ ہو اور غالب سونا چاندی ہے تو سونا چاندی قرار دیں اور کل پر زکاۃ واجب ہے۔ یوہیں اگر کھوٹ سونے چاندی کے برابر ہو تو زکاۃ واجب اور اگر کھوٹ غالب ہو تو سونا چاندی نہیں پھر اس کی چند صورتیں ہیں۔ اگر اس میں سونا چاندی اتنی مقدار میں ہو کہ جدا کریں تو نصاب کو پہنچ جائے یا وہ نصاب کو نہیں پہنچتا مگر اس کے پاس اور مال ہے کہ اس سے مل کر نصاب ہو جائے گی یا وہ ٹخن میں چلتا ہے اور اس کی قیمت نصاب کو پہنچتی ہے تو ان سب صورتوں میں زکاۃ واجب ہے اور اگر ان صورتوں میں کوئی نہ ہو تو اس میں اگر تجارت کی نیت ہو تو بشرائط تجارت اُسے مال تجارت قرار دیں اور اس کی قیمت نصاب کی قدر ہو، خود یا اوروں کے ساتھ مل کر تو زکاۃ واجب ہے ورنہ نہیں۔^(۲) (درمختار)

مسئلہ ۷ سونے چاندی کو باہم خلط کر دیا تو اگر سونا غالب ہو، سونا سمجھا جائے اور دونوں برابر ہوں اور سونا بقدر نصاب ہے، تہا یا چاندی کے ساتھ مل کر جب بھی سونا سمجھا جائے اور چاندی غالب ہو تو چاندی ہے، نصاب کو پہنچے تو چاندی کی زکاۃ دی جائے مگر جب کہ اس میں جتنا سونا ہے وہ چاندی کی قیمت سے زیادہ ہے تو اب بھی گل سونا ہی قرار دیں۔^(۳) (درمختار، ردالمحتار)

مسئلہ ۸ کسی کے پاس سونا بھی ہے اور چاندی بھی اور دونوں کی کامل نصابیں تو یہ ضرور نہیں کہ سونے کو چاندی یا چاندی کو سونا قرار دے کر زکاۃ ادا کرے، بلکہ ہر ایک کی زکاۃ علیحدہ علیحدہ واجب ہے۔ ہاں زکاۃ دینے والا اگر صرف ایک چیز سے دونوں نصابوں کی زکاۃ ادا کرے تو اسے اختیار ہے، مگر اس صورت میں یہ واجب ہوگا کہ قیمت وہ لگائے جس میں فقیروں کا زیادہ نفع ہے مثلاً ہندوستان میں روپے کا چلن بہ نسبت اشرفیوں کے زیادہ ہے تو سونے کی قیمت چاندی سے لگا کر چاندی زکاۃ میں دے اور اگر دونوں میں سے کوئی بقدر نصاب نہیں تو سونے کی قیمت کی چاندی یا چاندی کی قیمت کا سونا فرض کر کے ملائیں پھر اگر ملانے پر بھی نصاب نہیں ہوتی تو کچھ نہیں اور اگر سونے کی قیمت کی چاندی چاندی میں ملائیں تو نصاب ہو جاتی ہے اور چاندی کی قیمت کا سونا سونے میں ملائیں تو نہیں ہوتی یا بالعکس تو واجب ہے کہ جس میں نصاب پوری ہو وہ کریں اور اگر دونوں

① "الدرالمختار"، کتاب الزکاۃ، باب زکاۃ المال، ج ۳، ص ۲۷۲.

② "الدرالمختار"، کتاب الزکاۃ، باب زکاۃ المال، ج ۳، ص ۲۷۳ - ۲۷۵.

③ "الدرالمختار" و "ردالمختار"، کتاب الزکاۃ، باب زکاۃ المال، ج ۳، ص ۲۷۵ - ۲۷۷.

صورت میں نصاب ہو جاتی ہے تو اختیار ہے جو چاہیں کریں مگر جب کہ ایک صورت میں نصاب پر پانچواں حصہ بڑھ جاتا ہے تو جس میں پانچواں حصہ بڑھ جائے وہی کرنا واجب ہے، مثلاً سوا چھبیس^۲ تو لے چاندی ہے اور پونے چار تو لے سونا، اگر پونے چار تو لے سونے کی چاندی سوا چھبیس تو لے آتی ہے اور سوا چھبیس تو لے چاندی کا پونے چار تو لے سونا آتا ہے تو سونے کو چاندی یا چاندی کو سونا جو چاہیں تصور کریں اور اگر پونے چار تو لے سونے کے بدلے ۳ لے چاندی آتی ہے اور سوا چھبیس تو لے چاندی کا پونے چار تو لے سونا نہیں ملتا تو واجب ہے کہ سونے کو چاندی قرار دیں کہ اس صورت میں نصاب ہو جاتی ہے، بلکہ پانچواں حصہ زیادہ ہوتا ہے اور اُس صورت میں نصاب بھی پوری نہیں ہوتی۔ یوں اگر ہر ایک نصاب سے کچھ زیادہ ہے تو اگر زیادتی نصاب کا پانچواں حصہ ہے تو اس کی بھی زکاۃ دیں اور اگر ہر ایک میں زیادتی پانچواں حصہ نصاب سے کم ہے تو دونوں ملائیں، اگر مل کر بھی کسی کی نصاب کا پانچواں حصہ نہیں ہوتا تو اس زیادتی پر کچھ نہیں اور اگر دونوں میں نصاب یا نصاب کا پانچواں حصہ ہو تو اختیار ہے، مگر جب کہ ایک میں نصاب ہو اور دوسرے میں پانچواں حصہ تو وہ کریں جس میں نصاب ہو اور اگر ایک میں نصاب یا پانچواں حصہ ہوتا ہے اور دوسرے میں نہیں تو وہی کرنا واجب ہے، جس سے نصاب ہو یا نصاب کا پانچواں حصہ۔^(۱)

(درمختار، ردالمحتار وغیرہما)

مسئلہ ۹ چھبیس جب رائج ہوں اور دو سو درم چاندی^(۲) یا بیس مشتقال سونے^(۳) کی قیمت کے ہوں تو ان کی زکاۃ واجب ہے^(۴)، اگر چہ تجارت کے لیے نہ ہوں اور اگر چلن اٹھ گیا ہو تو جب تک تجارت کے لیے نہ ہوں زکاۃ واجب نہیں۔ (فتاویٰ قاری الہدایہ) نوٹ کی زکاۃ بھی واجب ہے، جب تک ان کا رواج اور چلن ہو کہ یہ بھی ثمن اصطلاحی^(۵) ہیں اور پیسوں کے حکم میں ہیں۔

مسئلہ ۱۰ جو مال کسی پردین^(۶) ہو، اس کی زکاۃ کب واجب ہوتی ہے اور اکب اس میں تین صورتیں ہیں۔ اگر دین قوی ہو، جیسے قرض جسے عرف میں دستگرداں کہتے ہیں اور مال تجارت کا ثمن مثلاً کوئی مال اُس نے بہ نیت تجارت خریدا، اُسے کسی کے ہاتھ اُدھار بیچ ڈالا یا مال تجارت کا کرایہ مثلاً کوئی مکان یا زمین بہ نیت تجارت خریدی، اُسے کسی کو سکونت یا زراعت کے

① "الدرالمختار" و "ردالمحتار"، کتاب الزکاۃ، باب زکاۃ المال، ج ۳، ص ۲۷۸، وغیرہما۔

② یعنی ساڑھے باون تو لے۔

③ یعنی ساڑھے سات تو لے۔

④ "فتاویٰ قاری الہدایہ"، ص ۲۹۔

⑤ یعنی وہ ثمن ہے جو درحقیقت متاع (سامان) ہے لیکن لوگوں کی اصطلاح نے اسے ثمن بنا دیا۔

⑥ یہاں دین سے مراد مطلقاً قرض ہی نہیں، بلکہ ہر وہ مال ہے جو کسی بھی سبب سے کسی شخص کے ذمہ واجب ہو۔

لیے کرایہ پردے دیا، یہ کرایہ اگر اُس پر دین ہے تو دین قومی ہوگا اور دین قومی کی زکاۃ بحالتِ دین ہی سال بہ سال واجب ہوتی رہے گی، مگر واجب الادا اُس وقت ہے جب پانچواں حصہ نصاب کا وصول ہو جائے، مگر جتنا وصول ہوا اتنے ہی کی واجب الادا ہے یعنی چالیس درم وصول ہونے سے ایک درم دینا واجب ہوگا اور اتنی وصول ہوئے تو دو، و علیٰ ہذا القیاس۔ دوسرے دین متوسط ہے کہ کسی مال غیر تجارتی کا بدل ہو مثلاً گھر کا غلہ یا سواری کا گھوڑا یا خدمت کا غلام یا اور کوئی شے حاجتِ اصلیہ کی بیچ ڈالی اور دام خریدار پر باقی ہیں اس صورت میں زکاۃ دینا اس وقت لازم آئے گا کہ دوسو درم پر قبضہ ہو جائے۔ یوہیں اگر مورث کا دین اُسے ترکہ میں ملا اگرچہ مال تجارت کا عوض ہو، مگر وارث کو دوسو درم وصول ہونے اور مورث کی موت کو سال گزرنے پر زکاۃ دینا لازم آئے گا۔ تیسرے دین ضعیف جو غیر مال کا بدل ہو جیسے مہر، بدلِ خلع، دیت، بدلِ کتابت یا مکان یا دوکان کہ بہ نیت تجارت خریدی نہ تھی اس کا کرایہ دہار پر چڑھا، اس میں زکاۃ دینا اس وقت واجب ہے کہ نصاب پر قبضہ کرنے کے بعد سال گزر جائے یا اس کے پاس کوئی نصاب اس جنس کی ہے اور اس کا سال تمام ہو جائے تو زکاۃ واجب ہے۔

پھر اگر دین قومی یا متوسط کئی سال کے بعد وصول ہو تو اگلے سال کی زکاۃ جو اس کے ذمہ دین ہوتی رہی وہ پچھلے سال کے حساب میں اسی رقم پر ڈالی جائے گی، مثلاً عمر و پرزید کے تین سو درم دین قومی تھے، پانچ برس بعد چالیس درم سے کم وصول ہوئے تو کچھ نہیں اور چالیس وصول ہوئے تو ایک درم دینا واجب ہوا، اب اتالیس باقی رہے کہ نصاب کے پانچویں حصہ سے کم ہے، لہذا باقی برسوں کی ابھی واجب نہیں اور اگر تین سو درم دین متوسط تھے تو جب تک دوسو درم وصول نہ ہوں کچھ نہیں اور پانچ برس بعد دوسو وصول ہوئے تو اکیس واجب ہوں گے، سال اول کے پانچ اب سال دوم میں ایک سو پچانوے رہے ان میں سے پینتیس کہ شمس سے کم ہیں معاف ہو گئے، ایک سو ساٹھ رہے اس کے چار درم واجب لہذا سال سوم میں ایک سو اکانوے رہے، ان میں بھی چار درم واجب، چہارم میں ایک سو ستاسی رہے، پنجم میں ایک سو تراسی رہے ان میں بھی چار چار درم واجب، لہذا اگلے اکیس درم واجب الادا ہوئے۔⁽¹⁾ (درمختار، ردالمحتار وغیرہما)

مسئلہ ۱۱ اگر دین سے پہلے سال نصاب رواں تھا تو جو دین اثنائے سال میں کسی پر لازم آیا، اس کا سال بھی وہی قرار دیا جائے گا جو پہلے سے چل رہا ہے، وقت دین سے نہیں اور اگر دین سے پہلے اس جنس کی نصاب کا سال رواں نہ ہو تو وقت دین سے شمار ہوگا۔⁽²⁾ (ردالمحتار)

1..... "الدرالمختار" و "ردالمحتار"، کتاب الزکاۃ، باب زکاۃ المال، مطلب فی وجوب الزکاۃ فی دین المرصد، ج ۳،

ص ۲۸۱ - ۲۸۳، وغیرہما.

2..... "ردالمحتار"، کتاب الزکاۃ، مطلب فی وجوب الزکاۃ فی دین المرصد، ج ۳، ص ۲۸۳.

مسئلہ ۱۲ - کسی پر دین قومی یا متوسط ہے اور قرض خواہ کا انتقال ہو گیا تو مرتے وقت اس دین کی زکاۃ کی وصیت ضرور نہیں کہ اس کی زکاۃ واجب الادا تھی ہی نہیں اور وارث پر زکاۃ اس وقت ہوگی جب مورث کی موت کو ایک سال گزر جائے اور چالیس درم دین قومی میں آورد و سود درم دین متوسط میں وصول ہو جائیں۔^(۱) (ردالمحتار)

مسئلہ ۱۳ - سال تمام کے بعد دائن نے دین معاف کر دیا یا سال تمام سے پہلے مال زکاۃ بہہ کر دیا تو زکاۃ ساقط ہوگئی۔^(۲) (درمختار)

مسئلہ ۱۴ - عورت نے مہر کا روپیہ وصول کر لیا سال گزرنے کے بعد شوہر نے قبل دخول طلاق دے دی تو نصف مہر واپس کرنا ہوگا اور زکاۃ پورے کی واجب ہے اور شوہر پر واپسی کے بعد سے سال کا اعتبار ہے۔^(۳) (درمختار)

مسئلہ ۱۵ - ایک شخص نے یہ اقرار کیا کہ فلاں کا مجھ پر دین ہے اور اُسے دے بھی دیا پھر سال بھر بعد دونوں نے کہا دین نہ تھا تو کسی پر زکاۃ واجب نہ ہوئی۔^(۴) (عالمگیری) مگر ظاہر یہ ہے کہ یہ اس صورت میں ہے جب کہ اُس کے خیال میں دین ہو، ورنہ اگر محض زکاۃ ساقط کرنے کے لیے یہ حیلہ کیا تو عند اللہ مواخذہ کا مستحق ہے۔

مسئلہ ۱۶ - مال تجارت میں سال گزرنے پر جو قیمت ہوگی اس کا اعتبار ہے، مگر شرط یہ ہے کہ شروع سال میں اس کی قیمت دو سو درم سے کم نہ ہو اور اگر مختلف قسم کے اسباب ہوں تو سب کی قیمتوں کا مجموعہ ساڑھے باون تولے چاندی یا ساڑھے سات تولے سونے کی قدر ہو۔^(۵) (عالمگیری) یعنی جب کہ اس کے پاس یہی مال ہو اور اگر اس کے پاس سونا چاندی اس کے علاوہ ہو تو اسے ملا لیں گے۔

مسئلہ ۱۷ - غلہ یا کوئی مال تجارت سال تمام پر دو سو درم کا ہے پھر زرخ بڑھ گھٹ گیا تو اگر اس میں سے زکاۃ دینا چاہیں تو جتنا اس دن تھا اس کا چالیسواں حصہ دے دیں اور اگر اس قیمت کی کوئی اور چیز دینا چاہیں تو وہ قیمت لی جائے جو سال تمام کے دن تھی اور اگر وہ چیز سال تمام کے دن تھی اب خشک ہوگئی، جب بھی وہی قیمت لگائیں جو اس دن تھی اور اگر اس روز خشک تھی، اب بھیگ گئی تو آج کی قیمت لگائیں۔^(۶) (عالمگیری)

① "ردالمحتار"، کتاب الزکاۃ، باب زکاۃ المال، مطلب فی وجوب الزکاۃ فی دین المرصد، ج، ۳ ص ۲۸۳.

② "الدرالمختار"، کتاب الزکاۃ، باب زکاۃ المال، ج، ۳ ص ۲۸۳ - ۲۸۵.

③ المرجع السابق، ص ۲۸۵.

④ "الفتاویٰ الہندیہ"، کتاب الزکاۃ، فی مسائل شتی، ج، ۱ ص ۱۸۲.

⑤ "الفتاویٰ الہندیہ"، کتاب الزکاۃ، الباب الثالث فی زکاۃ الذهب والفضة والعروض، الفصل الثانی، ج، ۱ ص ۱۷۹.

⑥ المرجع السابق، ص ۱۷۹ - ۱۸۰.

مسئلہ ۱۸ قیمت اس جگہ کی ہونی چاہیے جہاں مال ہے اور اگر مال جنگل میں ہو تو اُس کے قریب جو آبادی ہے وہاں جو قیمت ہو اس کا اعتبار ہے۔^(۱) (عالمگیری) ظاہر یہ ہے کہ یہ اس مال میں ہے جس کی جنگل میں خریداری نہ ہوتی ہو اور اگر جنگل میں خریداجاتا ہو، جیسے لکڑی اور وہ چیزیں جو وہاں پیدا ہوتی ہیں تو جب تک مال وہاں پڑا ہے، وہیں کی قیمت لگائی جائے۔

مسئلہ ۱۹ کرایہ پر اٹھانے کے لیے دیکھیں ہوں، اُن کی زکاۃ نہیں۔ یوہیں کرایہ کے مکان کی۔^(۲) (عالمگیری)

مسئلہ ۲۰ گھوڑے کی تجارت کرتا ہے، بٹھول^(۳) اور لگام اور رسیاں وغیرہ اس لیے خریدیں کہ گھوڑوں کی حفاظت میں کام آئیں گی تو اُن کی زکاۃ نہیں اور اگر اس لیے خریدیں کہ گھوڑے ان کے سمیت بیچے جائیں گے تو ان کی بھی زکاۃ دے۔ نان بائی نے روٹی پکانے کے لیے لکڑیاں خریدیں یا روٹی میں ڈالنے کو نمک خریدا تو ان کی زکاۃ نہیں اور روٹی پر چھڑکنے کو تیل خریدے تو تیلوں کی زکاۃ واجب ہے۔^(۴) (عالمگیری)

مسئلہ ۲۱ ایک شخص نے اپنا مکان تین سال کے لیے تین سو درم سال کے کرایہ پر دیا اور اس کے پاس کچھ نہیں ہے اور جو کرایہ میں آتا ہے، سب کو محفوظ رکھتا ہے تو آٹھ مہینے گزرنے پر نصاب کا مالک ہو گیا کہ آٹھ ماہ میں دو سو درم کرایہ کے ہوئے، لہذا آج سے سال زکاۃ شروع ہوگا اور سال پورا ہونے پر پانسو درم کی زکاۃ دے کہ تیس ماہ کا کرایہ پانسو ہوا، اب اس کے بعد ایک سال اور گزرا تو آٹھ سو کی زکاۃ دے، مگر سال اول کی زکاۃ کے ساڑھے بارہ درم کم کیے جائیں۔^(۵) (عالمگیری) بلکہ آٹھ سو میں چالیس کم کی زکاۃ واجب ہوگی کہ چالیس سے کم کی زکاۃ نہیں بلکہ عفو ہے۔

مسئلہ ۲۲ ایک شخص کے پاس صرف ایک ہزار درم ہیں اور کچھ مال نہیں، اس نے سو درم سالانہ کرایہ پر دین سال کے لیے مکان لیا اور وہ گل روپے مالک مکان کو دے دیے تو پہلے سال میں نو سو کی زکاۃ دے کہ سو کرایہ میں گئے، دوسرے سال آٹھ سو کی بلکہ پہلے سال کی زکاۃ کے ساڑھے بائیس درم آٹھ سو میں سے کم کر کے باقی کی زکاۃ دے۔ اسی طرح ہر سال میں سو روپے اور سال گزشتہ کی زکاۃ کے روپے کم کر کے باقی کی زکاۃ اُس کے ذمہ ہے اور مالک مکان کے پاس بھی اگر اس کرایہ کے ہزار کے سوا کچھ نہ ہو تو دو سال تک کچھ نہیں۔ دو سال گزرنے پر اب دو سو کا مالک ہوا، تین برس پر تین سو کی زکاۃ دے۔ یوہیں ہر سال سو درم کی زکاۃ بڑھتی جائے گی، مگر اگلی برسوں کی مقدار زکاۃ کم کرنے کے بعد باقی کی زکاۃ واجب ہوگی۔ صورت مذکورہ

① "الفتاویٰ الہندیۃ"، کتاب الزکاۃ، الباب الثالث فی زکاۃ الذهب والفضۃ والعروض، الفصل الثانی، ج ۱، ص ۱۸۰.

② المرجع السابق.

③ یعنی گھوڑے کے اوپر ڈالنے کا کپڑا۔

④ "الفتاویٰ الہندیۃ"، کتاب الزکاۃ، الباب الثالث فی زکاۃ الذهب والفضۃ والعروض، الفصل الثانی، ج ۱، ص ۱۸۰.

⑤ "الفتاویٰ الہندیۃ"، کتاب الزکاۃ، فی مسائل شتی، ج ۱، ص ۱۸۱.

میں اگر اس قیمت کی کمزیر کرایہ میں دی تو کرایہ دار پر کچھ واجب نہیں اور مالک مکان پر اسی طرح وجوب ہے، جو درم کی صورت میں ہے۔⁽¹⁾ (عالمگیری)

مسئلہ ۲۳ - تجارت کے لیے غلام قیمتی دوسو درم کا دوسو میں خرید اور ثمن بائع کو دے دیا، مگر غلام پر قبضہ نہ کیا یہاں تک کہ ایک سال گزر گیا، اب وہ بائع کے یہاں مر گیا تو بائع و مشتری دونوں پر دو سو کی زکاۃ واجب ہے اور اگر غلام دوسو درم سے کم قیمت کا تھا اور مشتری نے دو سو پر لیا تو بائع دو سو کی زکاۃ دے اور مشتری پر کچھ نہیں۔⁽²⁾ (عالمگیری)

مسئلہ ۲۴ - خدمت کا غلام ہزار روپے میں بیچا اور ثمن پر قبضہ کر لیا، سال بھر بعد وہ غلام عیب دار نکلا اس بنا پر واپس ہوا، قاضی نے واپسی کا حکم دیا ہو یا اس نے خود اپنی خوشی سے واپس لے لیا ہو تو ہزار کی زکاۃ دے۔⁽³⁾ (عالمگیری)

مسئلہ ۲۵ - روپے کے عوض کھانا غلہ کپڑا وغیرہ فقیر کو دے کر مالک کر دیا تو زکاۃ ادا ہو جائے گی، مگر اس چیز کی قیمت جو بازار بھاؤ سے ہوگی وہ زکاۃ میں سمجھی جائے، بالائی مصارف مثلاً بازار سے لانے میں جو مزدور کو دیا ہے یا گاؤں سے منگوا یا تو کرایہ اور چوگی وضع نہ کریں گے یا پکوا کر دیا تو پکوائی یا لکڑیوں کی قیمت جُرمانہ کریں، بلکہ اس پکی ہوئی چیز کی جو قیمت بازار میں ہو، اس کا اعتبار ہے۔⁽⁴⁾ (در مختار، عالمگیری)

عاشر کا بیان

مسئلہ ۱ - عاشر اُس کو کہتے ہیں جسے بادشاہ اسلام نے راستہ پر مقرر کر دیا ہو کہ تجار⁽⁵⁾ جو اموال لے کر گزریں، اُن سے صدقات وصول کرے۔ عاشر کے لیے شرط یہ ہے کہ مسلمان حُر⁽⁶⁾ غیر ہاشمی ہو، چور اور ڈاکوؤں سے مال کی حفاظت پر قادر ہو۔⁽⁷⁾ (بحر)

مسئلہ ۲ - جو راہ گیر یہ کہے کہ میرے اس مال پر نیز گھر میں جو موجود ہے کسی پر سال نہیں گزرا یا کہتا ہے کہ میں نے اس میں تجارت کی نیت نہیں کی یا کہے یہ میرا مال نہیں بلکہ میرے پاس امانت یا بطور مضاربت ہے، بشرطیکہ اس میں اتنا نفع نہ ہو کہ اس

① "الفتاویٰ الہندیہ"، کتاب الزکاۃ، فی مسائل شتی، ج ۱، ص ۱۸۱ - ۱۸۲.

② المرجع السابق، ص ۱۸۲.

③ المرجع السابق.

④ المرجع السابق، ص ۱۸۰، "الدر المختار"، کتاب الزکاۃ، باب العاشر، ج ۳، ص ۲۰۴.

⑤ یعنی تجارت کرنے والے۔ ⑥ یعنی جو غلام نہ ہو۔

⑦ "البحر الرائق"، کتاب الزکاۃ، باب العاشر، ج ۲، ص ۴۰۲.

کا حصہ نصاب کو پہنچ جائے یا اپنے کو مزدور یا مکاتب یا ماذون بتائے یا اتنا ہی کہے کہ اس مال پر زکاۃ نہیں، اگرچہ وجہ نہ بتائے یا کہے مجھ پر ذین ہے جو مال کے برابر ہے یا اتنا ہے کہ اُسے نکالیں تو نصاب باقی نہ رہے یا کہے دوسرے عاشر کو دے دیا ہے اور جس کو دینا بتاتا ہے واقع میں وہ عاشر ہے اور اس عاشر کو بھی اس کا عاشر ہونا معلوم ہو یا کہے شہر میں فقیروں کو زکاۃ دے دی اور اپنے بیان پر حلف کرے تو اُس کا قول مان لیا جائے گا، اس کی کچھ ضرورت نہیں کہ اس سے رسید طلب کریں کہ رسید کبھی جعلی ہوتی ہے اور کبھی غلطی سے رسید نہیں لی جاتی اور کبھی گم ہو جاتی ہے اور اگر رسید پیش کی اور اس میں اس عاشر کا نام نہیں جسے اُس نے بتایا، جب بھی حلف لے کر اُس کا قول مان لیں گے اور اگر چند سال گزرنے پر معلوم ہوا کہ اُس نے جھوٹ کہا تھا تو اب اُس سے زکاۃ لی جائے گی۔⁽¹⁾ (عالمگیری، درمختار، ردالمحتار)

مسئلہ ۳ - اگر اس مال پر سال نہیں گزرا مگر اس کے مکان پر جو مال ہے اس پر سال گزر گیا ہے اور اس مال کو اس مال کے ساتھ ملا سکتے ہوں تو اس کا قول نہیں مانا جائے گا۔ یوں اگر ایسے عاشر کو دینا بتائے جو اُسے معلوم نہیں یا کہے کسی بد مذہب کو زکاۃ دے دی یا کہے شہر میں فقیر کو نہیں دی بلکہ شہر سے باہر جا کر دی تو ان سب صورتوں میں اس کا قول نہ مانا جائے۔⁽²⁾ (درمختار، ردالمحتار)

مسئلہ ۴ - سائتمہ اور اموالِ باطنہ میں اس کا قول نہیں مانا جائے گا اور جن امور میں مسلمان کا قول مانا جاتا ہے، ذمی کا فر کا بھی مان لیا جائے گا، مگر اس صورت میں کہ شہر میں فقیر کو دینا بتائے تو اس کا قول معتبر نہیں۔⁽³⁾ (درمختار)

مسئلہ ۵ - حربی کا قول بالکل معتبر نہیں، اگرچہ جو کچھ کہتا ہے اُس پر گواہ پیش کرے اور اگر کنیز کو ام ولد بتائے یا غلام کو اپنا لڑکا کہے اور اس کی عمر اس قابل ہو کہ یہ اس کا لڑکا ہو سکتا ہے یا کہے میں نے دوسرے کو دے دیا ہے اور جسے بتاتا ہے وہ وہاں موجود ہے تو ان امور میں حربی کا بھی قول مان لیا جائے۔⁽⁴⁾ (درمختار، ردالمحتار)

مسئلہ ۶ - جو شخص دوسو درم سے کم کا مال لے کر گزرا تو عاشر اُس سے کچھ نہ لے گا، خواہ وہ مسلمان ہو یا ذمی یا حربی، خواہ اُس کے گھر میں اور مال ہونا معلوم ہو یا نہیں۔⁽⁵⁾ (عالمگیری)

① "الفتاویٰ الہندیہ"، کتاب الزکاۃ، الباب الرابع فیمن یر علی العاشر، ج ۱، ص ۱۸۳.

و "الدرالمختار" و "ردالمحتار"، کتاب الزکاۃ، باب العاشر، مطلب: لانسقط الزکاۃ... إلخ، ج ۳، ص ۲۸۹ - ۲۹۱.

② "الدرالمختار" و "ردالمحتار"، کتاب الزکاۃ، باب العاشر، مطلب: لانسقط الزکاۃ... إلخ، ج ۳، ص ۲۹۰.

③ "الدرالمختار"، کتاب الزکاۃ، باب العاشر، ج ۳، ص ۲۹۱.

④ "الدرالمختار" و "ردالمحتار"، کتاب الزکاۃ، باب العاشر، ج ۳، ص ۲۹۳.

⑤ "الفتاویٰ الہندیہ"، کتاب الزکاۃ، الباب الرابع فیمن یر علی العاشر، ج ۱، ص ۱۸۳.

مسئلہ ۷ - مسلمان سے چالیسواں حصہ لیا جائے اور ذمی سے بیسواں اور حربی سے دسواں حصہ۔⁽¹⁾ (تنویر) حربی سے دسواں حصہ لینا اس وقت ہے جب معلوم نہ ہو کہ حربیوں نے مسلمانوں سے کتنا لیا تھا اور اگر معلوم ہو تو جتنا انہوں نے لیا مسلمان بھی حربیوں سے اتنا ہی لیں، مگر حربیوں نے اگر مسلمانوں کا کُل مال لے لیا ہو تو مسلمان کُل نہ لیں، بلکہ اتنا چھوڑ دیں کہ اپنے ٹھکانے پہنچ جائے اور اگر حربیوں نے مسلمانوں سے کچھ نہ لیا تو مسلمان بھی کچھ نہ لیں۔⁽²⁾ (درمختار، ردالمحتار)

مسئلہ ۸ - حربی بچے اور مکاتب سے کچھ نہ لیں گے، مگر جب مسلمانوں کے بچوں اور مکاتب سے حربیوں نے لیا ہو تو مسلمان بھی اُن سے لیں۔⁽³⁾ (درمختار)

مسئلہ ۹ - ایک بار جب حربی سے لے لیا تو دوبارہ اس سال میں نہ لیں، مگر جب لینے کے بعد دارالحرب کو واپس گیا اور اب پھر دارالحرب سے آیا تو دوبارہ لیں گے۔⁽⁴⁾ (تنویر الابصار)

مسئلہ ۱۰ - حربی دارالاسلام میں آیا اور واپس گیا مگر عاشر کو خبر نہ ہوئی پھر دوبارہ دارالحرب سے آیا تو پہلی مرتبہ کا نہ لیں اور اگر مسلمان یا ذمی کے آنے اور جانے کی خبر نہ ہوئی اور اب دوبارہ آیا تو پہلی بار کا لیں گے۔⁽⁵⁾ (درمختار)

مسئلہ ۱۱ - ماڈون⁽⁶⁾ کے ساتھ اگر اس کا مالک بھی ہے اور اس پر اتنا ذمہ نہیں، جو ذات و مال کو مستغرق⁽⁷⁾ ہو تو عاشر اس سے لے گا۔⁽⁸⁾ (درمختار)

مسئلہ ۱۲ - عاشر کے پاس ایسی چیز لے کر گزرا جو جلد خراب ہونے والی ہے، جیسے میوہ، ترکاری، خر بڑہ، تربز، دودھ وغیرہ، اگر چنانچہ قیمت نصاب کی قدر ہو مگر عاشر نہ لیا جائے، ہاں اگر وہاں فقرا موجود ہوں تو لے کر فقرا کو بانٹ دے۔⁽⁹⁾ (عالمگیری، درمختار)

① "تنویر الأبصار"، کتاب الزکاة، باب العاشر، ج ۳ ص ۲۹۴.

② "الدرالمختار" و "ردالمحتار"، کتاب الزکاة، باب العاشر، ج ۳، ص ۲۹۵.

③ "الدرالمختار"، کتاب الزکاة، باب العاشر، ج ۳، ص ۲۹۵.

④ "تنویر الأبصار"، کتاب الزکاة، باب العاشر، ج ۳ ص ۲۹۵.

⑤ "الدرالمختار"، کتاب الزکاة، باب العاشر، ج ۳، ص ۲۹۶.

⑥ یعنی وہ غلام جسے اس کے مالک نے تجارت کی اجازت دے دی ہو۔

⑦ یعنی گھیرے ہوئے۔

⑧ "الدرالمختار"، کتاب الزکاة، باب العاشر، ج ۳، ص ۲۹۹.

⑨ المرجع السابق.

عاشرے مال زیادہ خیال کر کے زکاۃ لی پھر معلوم ہوا کہ اتنے کا مال نہ تھا تو جتنا زیادہ لیا ہے سال آئندہ میں محسوب ہوگا اور اگر قصداً زیادہ لیا تو یہ زکاۃ میں محسوب نہ ہوگا کہ ظلم ہے۔⁽¹⁾ (خانہ)

کان اور دفتینہ کا بیان

صحیح بخاری صحیح مسلم میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”رکاز (کان) میں خمس ہے۔“⁽²⁾

مسئلہ ۱ - کان سے لوہا، سیسہ، تانبا، پتیل، سونا چاندی نکلے، اس میں خمس (پانچواں حصہ) لیا جائے گا اور باقی پانے والے کا ہے۔ خواہ وہ پانے والا آزاد ہو یا غلام، مسلمان ہو یا ذمی، مرد ہو یا عورت، بالغ ہو یا نابالغ، وہ زمین جس سے یہ چیزیں نکلیں عشری ہو یا خرابی۔⁽³⁾ (عالمگیری) یہ اُس صورت میں ہے کہ زمین کسی شخص کی مملوک نہ ہو، مثلاً جنگل ہو یا پہاڑ اور اگر مملوک ہے تو گل مالک زمین کو دیا جائے خمس بھی نہ لیا جائے۔⁽⁴⁾ (درمختار)

مسئلہ ۲ - فیروزہ و یاقوت و زمر و دیگر جواہر اور سرمہ، پھٹکری، چونا، موتی میں اور نمک وغیرہ بننے والی چیزوں میں خمس نہیں۔⁽⁵⁾ (درمختار، ردالمحتار)

مسئلہ ۳ - مکان یا دکان میں کان نکلی تو خمس نہ لیا جائے، بلکہ گل مالک کو دیا جائے۔⁽⁶⁾ (درمختار)

مسئلہ ۴ - فیروزہ، یاقوت، زمر وغیرہ جو ہر سلطنت اسلام سے پیشتر کے دفن تھے اور اب نکلے تو خمس لیا جائے گا یہ مال غنیمت ہے۔⁽⁷⁾ (درمختار)

مسئلہ ۵ - موتی اور اس کے علاوہ جو کچھ دریا سے نکلے، اگرچہ سونا کہ پانی کی تہ میں تھا، سب پانے والے کا ہے بشرطیکہ اس میں کوئی اسلامی نشانی نہ ہو۔⁽⁸⁾ (درمختار)

① ”الفتاویٰ الخانیة“، کتاب الزکاۃ، فصل فی اداء الزکاۃ، ص ۱۲۶.

② ”صحیح مسلم“، کتاب الحدود، باب جرح العجماء والمعدن... الخ، الحدیث: ۱۷۱۰، ص ۹۴۰.

③ ”الفتاویٰ الہندیة“، کتاب الزکاۃ، الباب الخامس فی المعادن و الركاز، ج ۱، ص ۱۸۴.

④ ”الدرالمختار“ و ”ردالمحتار“، کتاب الزکاۃ، باب الركاز، ج ۳، ص ۳۰۵.

⑤ المرجع السابق، ص ۳۰۱.

⑥ ”الدرالمختار“، کتاب الزکاۃ، باب الركاز، ج ۳، ص ۳۰۵.

⑦ المرجع السابق، ص ۳۰۶.

⑧ المرجع السابق.

مسئلہ ۶ جس دینہ^(۱) میں اسلامی نشانی پائی جائے خواہ وہ نقد ہو یا ہتھیار یا خانہ داری کے سامان وغیرہ، وہ پڑے مال کے حکم میں ہے یعنی مسجدوں، بازاروں میں اس کا اعلان اتنے دنوں تک کرے کہ ظن غالب ہو جائے، اب اس کا تلاش کرنے والا نہ ملے گا پھر مساکین کو دے دے اور خود فقیر ہو تو اپنے صرف میں لائے اور اگر اس میں کفر کی علامت ہو، مثلاً بت کی تصویر ہو یا کافر بادشاہ کا نام اس پر لکھا ہو، اُس میں سے شمس لیا جائے، باقی پانے والے کو دیا جائے، خواہ اپنی زمین میں پائے یا دوسرے کی زمین میں یا مباح زمین میں۔^(۲) (درمختار، ردالمحتار)

مسئلہ ۷ حربی کافر نے دینہ نکالا تو اُسے کچھ نہ دیا جائے اور جو اُس نے لے لیا ہے واپس لیا جائے، ہاں اگر بادشاہ اسلام کے حکم سے کھود کر نکالا تو جو ٹھہرا ہے وہ دیں گے۔^(۳) (عالمگیری)

مسئلہ ۸ دینہ نکالنے میں دو شخصوں نے کام کیا تو شمس کے بعد باقی اُسے دیں گے جس نے پایا، اگرچہ دونوں نے شرکت کے ساتھ کام کیا ہے کہ یہ شرکت فاسدہ ہے اور اگر شرکت کی صورت میں دونوں نے پایا اور یہ نہیں معلوم کہ کتنا کس نے پایا تو نصف نصف کے شریک ہیں اور اس صورت میں اگر ایک نے پایا اور دوسرے نے مدد کی تو وہ پانے والے کا ہے اور مددگار کو کام کی مزدوری دی جائے گی اور اگر دینہ نکالنے پر مزدور رکھا تو جو برآمد ہوگا مزدور کو ملے گا، مستاجر کو کچھ نہیں کہ یہ اجارہ فاسد^(۴) ہے۔^(۵) (ردالمحتار)

مسئلہ ۹ دینہ میں نہ اسلامی علامت ہے، نہ کفر کی تو زمانہ کفر کا قرار دیا جائے۔^(۶) (عالمگیری)

مسئلہ ۱۰ صحرائے دار الحرب میں سے جو کچھ نکلا معدنی ہو یا دینہ اُس میں شمس نہیں، بلکہ گل پانے والے کو ملے گا اور اگر بہت سے لوگ بطور غلبہ کے نکال لائے تو اس میں شمس لیا جائے گا کہ یہ نینیمت ہے۔^(۷) (درمختار)

مسئلہ ۱۱ مسلمان دار الحرب میں امن لے کر گیا اور وہاں کسی کی مملوک زمین سے خزانہ یا کان نکالی تو مالک زمین کو واپس دے اور اگر واپس نہ کیا بلکہ دارالاسلام میں لے آیا تو یہی مالک ہے مگر ملک خمیشت ہے، لہذا تصدق کرے اور بیچ ڈالا تو

① یعنی دین کیے ہوا مال۔

② "الدرالمختار" و "ردالمحتار"، کتاب الزکاة، باب الزکاز، ج ۳، ص ۳۰۷۔

③ "الفتاویٰ الہندیہ"، کتاب الزکاة، الباب الخامس فی المعادن والزکاز، ج ۱، ص ۱۸۴۔

④

⑤ "ردالمحتار"، کتاب الزکاة، باب الزکاز، ج ۳، ص ۳۰۸۔

⑥ "الفتاویٰ الہندیہ"، کتاب الزکاة، الباب الخامس فی المعادن والزکاز، ج ۱، ص ۱۸۵۔

⑦ "الدرالمختار"، کتاب الزکاة، باب الزکاز، ج ۳، ص ۳۰۹۔

بیج صحیح ہے، مگر خریدار کے لیے بھی خبیث ہے اور اگر امان لے کر نہیں گیا تھا تو یہ مال اس کے لیے حلال ہے، نہ واپس کرے نہ اس میں خص لیا جائے۔^(۱) (عالمگیری، درمختار)

مسئلہ ۱۲ - خمس مساکین کا حق ہے کہ بادشاہ اسلام اُن پر صرف کرے اور اگر اُس نے بطور خود مساکین کو دے دیا جب بھی جائز ہے، بادشاہ اسلام کو خبر پہنچے تو اُسے برقرار رکھے اور اُس کے تصرف کو نافذ کر دے اور اگر یہ خود مسکین ہے تو بقدر حاجت اپنے صرف میں لاسکتا ہے اور اگر خمس نکالنے کے بعد باقی دوسو درم کی قدر ہے تو خمس اپنے صرف میں نہیں لاسکتا کہ اب یہ فقیر نہیں ہاں اگر مدیون ہو کہ دین نکالنے کے بعد دوسو درم کی قدر باقی نہیں رہتا تو خمس اپنے صرف میں لاسکتا ہے اور اگر ماں باپ یا اولاد جو مساکین ہیں، اُن کو خمس دیدے تو یہ بھی جائز ہے۔^(۲) (درمختار، ردالمحتار)

زراعت اور پھلوں کی زکاۃ

اللہ عزوجل فرماتا ہے:

﴿وَاتُؤَاخَفُوهُ يَوْمَ حَصَادِهِ﴾^(۳)

کھیتی کٹنے کے دن اس کا حق ادا کرو۔

حدیث ۱ - صحیح بخاری شریف میں ابن عمر رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم فرماتے ہیں: ”جس زمین کو آسمان یا چشموں نے سیراب کیا یا عسری ہو یعنی نہر کے پانی سے اسے سیراب کرتے ہوں، اُس میں عشر ہے اور جس زمین کے سیراب کرنے کے لیے جانور پر پانی لا کر لاتے ہوں، اُس میں نصف عشر^(۴) یعنی بیسواں حصہ۔“

حدیث ۲ - ابن نجار اُنس رضی اللہ تعالیٰ عنہ سے مروی، کہ حضور (صلی اللہ تعالیٰ علیہ وسلم) فرماتے ہیں: ”ہر اُس شے میں جسے زمین نے نکالا، عشر یا نصف عشر ہے۔“^(۵)

مسائل فقہیہ

زمین تین قسم ہے:

- ① ”الدرالمختار“، کتاب الزکاۃ، باب الركاز، ج ۳، ص ۳۰۹.
- ② ”الدرالمختار“ و ”ردالمحتار“، کتاب الزکاۃ، باب الركاز، ج ۳، ص ۳۱۱.
- ③ ۸، الانعام: ۱۴۱.
- ④ ”صحیح البخاری“، کتاب الزکاۃ، باب في العشر فيما من ماء السماء... الخ، الحدیث: ۱۴۸۳، ج ۱، ص ۵۰۱.
- ⑤ ”کنز العمال“، کتاب الزکاۃ، زکاۃ النبات والفواكه، الحدیث: ۱۵۸۷۳، ج ۶، ص ۱۴۰.

(۱) عشری۔ (۲) خراجی۔ (۳) نہ عشری، نہ خراجی۔

اڈل و سوم دونوں کا حکم ایک ہے یعنی عشر دینا۔

ہندوستان میں مسلمانوں کی زمینیں خراجی نہ سمجھی جائیں گی، جب تک کسی خاص زمین کی نسبت خراجی ہونا دلیل شرعی سے ثابت نہ ہو۔ عشری ہونے کی بہت سی صورتیں ہیں مثلاً مسلمانوں نے فتح کیا اور زمین مجاہدین پر تقسیم ہوگئی یا وہاں کے لوگ خود بخود مسلمان ہو گئے، جنگ کی نوبت نہ آئی یا عشری زمین کے قریب پڑتی تھی، اسے کاشت میں لایا یا اس پڑتی کو کھیت بنایا جو عشری و خراجی دونوں سے قرب و بعد کی یکساں نسبت رکھتی ہے یا اس کھیت کو عشری پانی سے سیراب کیا یا خراجی و عشری دونوں سے یا مسلمان نے اپنے مکان کو باغ یا کھیت بنا لیا اور اسے عشری پانی سے سیراب کرتا ہے۔ یا عشری و خراجی دونوں سے یا عشری زمین کا فروشی نے خریدی، مسلمان نے شفعہ میں اسے لے لیا یا بیع فاسد ہوگئی یا خیار شرط یا خیار رویت کی وجہ سے واپس ہوئی یا خیار عیب^(۱) کی وجہ سے قاضی کے حکم سے واپس ہوئی۔

اور بہت صورتوں میں خراجی ہے مثلاً فتح کر کے وہیں والوں کو احسان کے طور پر واپس دی یا دوسرے کافروں کو دے دی یا وہ ملک صلح کے طور پر فتح کیا گیا یا ذمی نے مسلمان سے عشری زمین خرید لی یا خراجی زمین مسلمان نے خریدی یا ذمی نے بادشاہ اسلام کے حکم سے بخر کو آباد کیا یا بخر زمین ذمی کو دے دی گئی یا اسے مسلمان نے آباد کیا اور وہ خراجی زمین کے پاس تھی یا اسے خراجی پانی سے سیراب کیا۔ خراجی زمین اگرچہ عشری پانی سے سیراب کی جائے، خراجی ہی رہے گی اور خراجی و عشری دونوں نہ ہوں، مثلاً مسلمانوں نے فتح کر کے اپنے لیے قیامت تک کے لیے باقی رکھی یا اس زمین کے مالک مر گئے اور زمین بیت المال کی ملک ہوگئی۔

مسئلہ ۱ - خراج و قسم ہے:

(۱) خراج مقاسمہ کہ پیداوار کا کوئی حصہ آدھا یا تہائی یا چوتھائی وغیرہ مقرر ہو، جیسے حضور اقدس صلی اللہ تعالیٰ علیہ وسلم نے یہود خیبر پر مقرر فرمایا تھا۔ اور

(۲) خراج مؤظف کہ ایک مقدار معین لازم کر دی جائے خواہ روپے، مثلاً سالانہ دو روپے بیگھہ یا کچھ اور جیسے فاروق اعظم رضی اللہ تعالیٰ عنہ نے مقرر فرمایا تھا۔

مسئلہ ۲ - اگر معلوم ہو کہ سلطنت اسلامیہ میں اتنا خراج مقرر تھا تو وہی دیں، بشرطیکہ خراج مؤظف میں جہاں جہاں فاروق اعظم رضی اللہ تعالیٰ عنہ سے مقدار منقول ہے، اس پر زیادت نہ ہو اور جہاں منقول نہیں اس میں نصف پیداوار سے زیادہ

۱..... بیع فاسد، خیار شرط، خیار رویت اور خیار عیب کی تفصیلی معلومات کے لیے بہار شریعت حصہ ۱۱، ملاحظہ فرمائیں۔

نہ ہو۔ یومیں خراج مقاسمہ میں نصف سے زیادت نہ ہو اور یہ بھی شرط ہے کہ زمین اُتنے دینے کی طاقت بھی رکھتی ہو۔ (1)
(درمختار، ردالمحتار)

مسئلہ ۳ اگر معلوم نہ ہو کہ سلطنتِ اسلام میں کیا مقرر تھا تو جہاں جہاں فاروقِ اعظم رضی اللہ تعالیٰ عنہ نے مقرر فرمایا ہے، وہ دیں اور جہاں مقرر نہ فرمایا ہو نصف دیں۔ (2) (فتاویٰ رضویہ)

مسئلہ ۴ فاروقِ اعظم رضی اللہ تعالیٰ عنہ نے یہ مقرر فرمایا تھا کہ ہر قسم کے غلہ میں فی جریب ایک درم اور اُس غلہ کا ایک صاع اور خر بوزے، تربوز کی پالیز اور کھیرے، مکڑی، بیگن وغیرہ ترکاریوں میں فی جریب پانچ درم انگور و خرما کے گھنے باغوں میں جن کے اندر زراعت نہ ہو سکے۔ دس درم پھر زمین کی حیثیت اور اس شخص کی قدرت کا اعتبار ہے، اس کا اعتبار نہیں کہ اُس نے کیا بویا یعنی جو زمین جس چیز کے بونے کے لائق ہے اور یہ شخص اُس کے بونے پر قادر ہے تو اس کے اعتبار سے خراج ادا کرے، مثلاً انگور بوسکتا ہے تو انگور کا خراج دے، اگر چہ گیہوں بوائے اور گیہوں کے قابل ہے تو اس کا خراج ادا کرے اگر چہ جو بوائے۔ جریب کی مقدار انگریزی گز سے ۳۵ گز طول، ۳۵ گز عرض ہے اور صاع دوسواٹھاسی روپیہ بھر اور دس درم کے $\frac{3}{5}$ پائی پانچ درم $\frac{4}{5}$ پائی اور ایک درم $\frac{19}{20}$ پائی۔ (3) (درمختار)

مسئلہ ۵ جہاں اسلامی سلطنت نہ ہو، وہاں کے لوگ بطور خود فقرا وغیرہ جو مصارفِ خراج ہیں، اُن پر صرف کریں۔

مسئلہ ۶ عشری زمین سے ایسی چیز پیدا ہوئی جس کی زراعت سے مقصود زمین سے منافع حاصل کرنا ہے تو اُس پیداوار کی زکاة فرض ہے اور اس زکاة کا نام عشر ہے یعنی دسواں حصہ کہ اکثر صورتوں میں دسواں حصہ فرض ہے، اگرچہ بعض صورتوں میں نصف عشر یعنی بیسواں حصہ لیا جائے گا۔ (4) (عالمگیری، ردالمحتار)

مسئلہ ۷ عشر واجب ہونے کے لیے عاقل، بالغ ہونا شرط نہیں، مجنون اور نابالغ کی زمین میں جو کچھ پیدا ہوا اس میں بھی عشر واجب ہے۔ (5) (عالمگیری وغیرہ)

مسئلہ ۸ خوشی سے عشر نہ دے تو بادشاہِ اسلام جبراً لے سکتا ہے اور اس صورت میں بھی عشر ادا ہو جائے گا، مگر ثواب کا

① "الدرالمختار" و "ردالمحتار"، کتاب الجہاد، باب العشر و الخراج و الحزب، مطلب فی خراج المقاسمہ، ج ۶،

ص ۲۹۲ - ۲۹۴.

② "الفتاویٰ الرضویہ"، ج ۱۰، ص ۲۳۸.

③ "الدرالمختار"، کتاب الجہاد، باب العشر و الخراج و الحزب، ج ۶، ص ۲۹۲.

④ "الفتاویٰ الہندیہ"، کتاب الزکاة، الباب السادس فی زکاة الزرع و الثمار، ج ۱، ص ۱۸۵.

⑤ المرجع السابق، وغیرہ.

مستحق نہیں اور خوشی سے ادا کرے تو ثواب کا مستحق ہے۔⁽¹⁾ (عالمگیری وغیرہ)

مسئلہ ۹ - جس پر عشر واجب ہوا، اُس کا انتقال ہو گیا اور پیداوار موجود ہے تو اس میں سے عشر لیا جائے گا۔⁽²⁾ (عالمگیری)

مسئلہ ۱۰ - عشر میں سال گزرنا بھی شرط نہیں، بلکہ سال میں چند بار ایک کھیت میں زراعت ہوئی تو ہر بار عشر واجب ہے۔⁽³⁾ (درمختار، ردالمحتار)

مسئلہ ۱۱ - اس میں نصاب بھی شرط نہیں، ایک صاع بھی پیداوار ہو تو عشر واجب ہے اور یہ شرط بھی نہیں کہ وہ چیز باقی رہنے والی ہو اور یہ شرط بھی نہیں کہ کاشتکار زمین کا مالک ہو یہاں تک کہ مکاتب و مازون نے کاشت کی تو اس پیداوار پر بھی عشر واجب ہے، بلکہ قبی زمین میں زراعت ہوئی تو اس پر بھی عشر واجب ہے، خواہ زراعت کرنے والے اہل وقف ہوں یا اجرت پر کاشت کی۔⁽⁴⁾ (درمختار، ردالمحتار)

مسئلہ ۱۲ - جو چیزیں ایسی ہوں کہ اُن کی پیداوار سے زمین کے منافع حاصل کرنا مقصود نہ ہو اُن میں عشر نہیں، جیسے ایندھن، گھاس، نرکل، سینٹھا، جھاؤ، کھجور کے پتے، عظمیٰ، کپاس، بیگن کا درخت، خر بڑہ، تربز، کھیرا، لکڑی کے بیج۔ یوہیں ہر قسم کی ترکاریوں کے بیج کہ اُن کی کھیتی سے ترکاریاں مقصود ہوتی ہیں، بیج مقصود نہیں ہوتے۔ یوہیں جو بیج دوا ہیں مثلاً کندر، میتھی، کلونچی اور اگر نرکل، گھاس، بید، جھاؤ وغیرہ سے زمین کے منافع حاصل کرنا مقصود ہو اور زمین ان کے لیے خالی چھوڑ دی تو اُن میں بھی عشر واجب ہے۔⁽⁵⁾ (درمختار، ردالمحتار وغیرہما)

مسئلہ ۱۳ - جو کھیت بارش یا نہر نالے کے پانی سے سیراب کیا جائے، اس میں عشر یعنی دسواں حصہ واجب ہے اور جس کی آبپاشی چر سے⁽⁶⁾ یا ڈول سے ہو، اس میں نصف عشر یعنی بیسواں حصہ واجب اور پانی خرید کر آبپاشی ہو یعنی وہ پانی کسی کی ملک ہے، اُس سے خرید کر آبپاشی کی جب بھی نصف عشر واجب ہے اور اگر وہ کھیت کچھ دنوں میں گھ کے پانی سے سیراب کیا جاتا ہے

① "الفتاویٰ الہندیۃ"، کتاب الزکوٰۃ، الباب السادس فی زکوٰۃ الزرع والثمار، ج ۱، ص ۱۸۵ وغیرہ.

② المرجع السابق.

③ "الدرالمختار" و "ردالمحتار"، کتاب الزکوٰۃ، باب العشر، ج ۳، ص ۳۱۳.

④ المرجع السابق.

⑤ "الدرالمختار" و "ردالمحتار"، کتاب الزکوٰۃ، باب العشر، ج ۳، ص ۳۱۵، وغیرہما.

⑥ یعنی چڑے کا بڑا ڈول۔

اور کچھ دنوں ڈول چر سے سے تو اگر اکثر مینہ (1) کے پانی سے کام لیا جاتا ہے اور کبھی کبھی ڈول چر سے سے تو عشر واجب ہے، ورنہ نصف عشر۔ (2) (درمختار، ردالمحتار)

مسئلہ ۱۳ عشری زمین یا پہاڑ یا جنگل میں شہد ہوا، اس پر عشر واجب ہے۔ یوہیں پہاڑ اور جنگل کے پھلوں میں بھی عشر واجب ہے، بشرطیکہ بادشاہ اسلام نے حربیوں اور ڈاکوؤں اور باغیوں سے اُن کی حفاظت کی ہو، ورنہ کچھ نہیں۔ (3) (درمختار، ردالمحتار)

مسئلہ ۱۵ گیہوں، جو، جوار، باجرا، دھان (4) اور ہر قسم کے غلے اور لسی، کسم، اخروٹ، بادام اور ہر قسم کے میوے، روئی، پھول، گنا، خربزہ، تربز، کھیرا، گلزی، بیگن اور ہر قسم کی ترکاری سب میں عشر واجب ہے (5)، تھوڑا پیدا ہو یا زیادہ۔ (6) (عالمگیری)

مسئلہ ۱۶ جس چیز میں عشر یا نصف عشر واجب ہو اس میں کل پیداوار کا عشر یا نصف عشر لیا جائے گا، یہ نہیں ہو سکتا کہ مصارف زراعت، ہل بیل، حفاظت کرنے والے اور کام کرنے والوں کی اجرت یا بیج وغیرہ نکال کر باقی کا عشر یا نصف عشر دیا جائے۔ (7) (درمختار، ردالمحتار)

مسئلہ ۱۷ عشر صرف مسلمانوں سے لیا جائے گا، یہاں تک کہ عشری زمین مسلمان سے ذمی نے خرید لی اور قبضہ بھی کر لیا تو اب ذمی سے عشر نہیں لیا جائے گا بلکہ خراج لیا جائے گا اور مسلمان نے ذمی سے خراجی زمین خریدی تو یہ خراجی ہی رہے گی۔ اُس مسلمان سے اس زمین کا عشر نہ لیں گے بلکہ خراج لیا جائے۔ (8) (درمختار، ردالمحتار)

مسئلہ ۱۸ ذمی نے مسلمان سے عشری زمین خریدی پھر کسی مسلمان نے شفعہ میں وہ زمین لے لی یا کسی وجہ سے بیع فاسد ہو گئی تھی اور بائع کے پاس واپس ہوئی یا بائع کو خیار شرط تھا یا کسی کو خیار رویت تھا اس وجہ سے واپس ہوئی یا مشتری کو خیار عیب

① بارش۔

② ”الدرالمختار“، کتاب الزکوٰۃ، باب العشر، ج ۳، ص ۳۱۳ - ۳۱۶۔

③ ”الدرالمختار“ و ”ردالمحتار“، کتاب الزکوٰۃ، باب العشر، ج ۳، ص ۳۱۱ - ۳۱۳۔

④ چاول۔

⑤ مثلاً دس من میں ایک من، دس سیر میں ایک سیر یا دس پھل میں ایک پھل۔

⑥ ”الفتاویٰ الہندیہ“، کتاب الزکوٰۃ، الباب السادس فی زکوٰۃ الزرع والشمار، ج ۱، ص ۱۸۶۔

⑦ ”الدرالمختار“ و ”ردالمحتار“، کتاب الزکوٰۃ، باب العشر، مطلب مهم: فی حکم اراضی مصر... إلخ، ج ۳، ص ۳۱۷۔

⑧ المرجع السابق، ص ۳۱۸۔

تھا اور حکم قاضی سے واپس ہوئی، ان سب صورتوں میں پھر عشری ہی ہے اور اگر خیار عیب میں بغیر حکم قاضی واپس ہوئی تو اب خراجی ہی رہے گی۔⁽¹⁾ (درمختار، ردالمحتار)

مسئلہ ۱۹ - مسلمان نے اپنے گھر کو باغ بنالیا، اگر اس میں عشری پانی دیتا ہے تو عشری ہے اور خراجی پانی دیتا ہے تو خراجی اور دونوں قسم کے پانی دیتا ہے، جب بھی عشری اور ذمی نے اپنے گھر کو باغ بنایا تو مطلقاً خراج لیں گے۔ آسمان اور کوئیں اور چشمہ اور دریا کا پانی عشری ہے اور جو نہر عجمیوں نے کھودی اس کا پانی خراجی ہے۔ کافروں نے کوآں کھودا تھا اور اب مسلمانوں کے قبضہ میں آ گیا یا خراجی زمین میں کھودا گیا وہ بھی خراجی ہے۔⁽²⁾ (عالمگیری، درمختار، ردالمحتار)

مسئلہ ۲۰ - مکان یا مقبرہ میں جو پیداوار ہو، اُس میں نہ عشر ہے نہ خراج۔⁽³⁾ (درمختار)

مسئلہ ۲۱ - زفت اور نطفہ کے چشمے عشری زمین میں ہوں یا خراجی میں اُن میں کچھ نہیں لیا جائے گا، البتہ اگر خراجی زمین میں ہوں اور آس پاس کی زمین قابل زراعت ہو تو اس زمین کا خراج لیا جائے گا، چشمہ کا نہیں اور عشری زمین میں ہوں تو جب تک آس پاس کی زمین میں زراعت نہ ہو کچھ نہیں لیا جائے گا، فقط قابل زراعت ہونا کافی نہیں۔⁽⁴⁾ (درمختار)

مسئلہ ۲۲ - جو چیز زمین کی تابع ہو، جیسے درخت اور جو چیز درخت سے نکلے جیسے گوند اس میں عشر نہیں۔⁽⁵⁾ (عالمگیری)

مسئلہ ۲۳ - عشر اس وقت لیا جائے جب پھل نکل آئیں اور کام کے قابل ہو جائیں اور فساد کا اندیشہ جاتا رہے، اگر چہ ابھی توڑنے کے لائق نہ ہوئے ہوں۔⁽⁶⁾ (جوہرہ نیرہ)

مسئلہ ۲۴ - خراج ادا کرنے سے پیشتر اُس کی آمدنی کھانا حلال نہیں۔ یوں عشر ادا کرنے سے پیشتر مالک کو کھانا حلال نہیں، کھائے گا تو ضمان دے گا۔ یوں اگر دوسرے کو کھلایا تو اتنے کے عشر کا تاوان دے اور اگر یہ ارادہ ہے کہ گل کا عشر ادا کر دے گا تو کھانا حلال ہے۔⁽⁷⁾ (عالمگیری، درمختار، ردالمحتار)

① "الدرالمختار" و "ردالمحتار"، کتاب الزکوٰۃ، باب العشر، مطلب مهم: في حكم اراضى مصر... إلخ، ج ۳، ص ۳۱۸.

② المرجع السابق، ص ۳۱۹، و "الفتاویٰ الہندیۃ"، کتاب الزکوٰۃ، الباب السادس في زکوٰۃ الزرع والثمار، ج ۱، ص ۱۸۶.

③ "الدرالمختار"، کتاب الزکوٰۃ، باب العشر، ج ۳، ص ۳۲۰. ④ المرجع السابق، ص ۳۲۱.

⑤ "الفتاویٰ الہندیۃ"، کتاب الزکوٰۃ، الباب السادس في زکوٰۃ الزرع والثمار، ج ۱، ص ۱۸۶.

⑥ "الجوہرۃ النیرۃ"، کتاب الزکوٰۃ، باب زکوٰۃ الزروع والثمار، ص ۱۶۲.

⑦ "الفتاویٰ الہندیۃ"، کتاب الزکوٰۃ، الباب السادس في زکوٰۃ الزرع والثمار، ج ۱، ص ۱۸۷.

و "الدرالمختار" و "ردالمحتار"، کتاب الزکوٰۃ، باب العشر، مطلب مهم: في حكم اراضى مصر... إلخ، ج ۳، ص ۳۲۱.

مسئلہ ۲۵ بادشاہ اسلام کو اختیار ہے کہ خراج لینے کے لیے غلہ کو روک لے مالک کو تصرف نہ کرنے دے اور اس نے کئی سال کا خراج نہ دیا ہو اور عاجز ہو تو اگلی برسوں کا معاف ہے اور عاجز نہ ہو تو لیں گے۔^(۱) (درمختار، ردالمحتار)

مسئلہ ۲۶ زراعت پر قادر ہے اور بویا نہیں تو خراج واجب ہے اور عشر جب تک کاشت نہ کرے اور پیداوار نہ ہو واجب نہیں۔^(۲) (درمختار)

مسئلہ ۲۷ کھیت بویا مگر پیداوار ماری گئی مثلاً کھیتی ڈوب گئی یا جل گئی یا ٹیری کھا گئی یا پالے اور لو سے جاتی رہی تو عشر و خراج دونوں ساقط ہیں، جب کہ گل جاتی رہی اور اگر کچھ باقی ہے تو اس باقی کا عشر لیں گے اور اگر چوپائے کھا گئے تو ساقط نہیں اور ساقط ہونے کے لیے یہ بھی شرط ہے کہ اس کے بعد اس سال کے اندر اس میں دوسری زراعت طیار نہ ہو سکے اور یہ بھی شرط ہے کہ توڑنے یا کاٹنے سے پہلے ہلاک ہو ورنہ ساقط نہیں۔^(۳) (ردالمحتار)

مسئلہ ۲۸ خرابی زمین کسی نے غصب کی اور غصب سے انکار کرتا ہے اور مالک کے پاس گواہ بھی نہیں، تو اگر کاشت کرے خراج غاصب پر ہوگا۔^(۴) (درمختار)

مسئلہ ۲۹ بیع وفالعی جس بیع میں یہ شرط ہو کہ بائع جب ثمن مشتری کو واپس دے گا تو مشتری بیع پھیر دے گا تو جب خرابی زمین اس طور پر کسی کے ہاتھ بیچے اور بائع کے قبضہ میں زمین ہے تو خراج بائع پر اور مشتری کے قبضہ میں ہو اور مشتری نے بویا بھی تو خراج مشتری پر۔^(۵) (درمختار، ردالمحتار)

مسئلہ ۳۰ طیار ہونے سے پیشتر زراعت بیچ ڈالی تو عشر مشتری پر ہے، اگرچہ مشتری نے یہ شرط لگائی کہ پکنے تک زراعت کاٹی نہ جائے بلکہ کھیت میں رہے اور بیچنے کے وقت زراعت طیار تھی تو عشر بائع پر ہے اور اگر زمین زراعت دونوں یا صرف زمین بیچی اور اس صورت میں سال پورا ہونے میں اتنا زمانہ باقی ہے کہ زراعت ہو سکے، تو خراج مشتری پر ہے ورنہ بائع پر۔^(۶) (درمختار، ردالمحتار)

① "الدرالمختار" و "ردالمحتار"، کتاب الزکوٰۃ، باب العشر، مطلب مهم: فی حکم اراضی مصر... إلخ، ج ۳، ص ۳۲۲.

② "الدرالمختار"، کتاب الزکوٰۃ، باب العشر، ج ۳، ص ۳۲۳.

③ "ردالمحتار"، کتاب الزکوٰۃ، باب العشر، مطلب مهم: فی حکم اراضی مصر... إلخ، ج ۳، ص ۳۲۳.

④ "الدرالمختار"، کتاب الزکوٰۃ، باب العشر، ج ۳، ص ۳۲۳.

⑤ "الدرالمختار" و "ردالمحتار"، کتاب الزکوٰۃ، باب العشر، مطلب مهم: فی حکم اراضی مصر... إلخ، ج ۳، ص ۳۲۴.

⑥ المرجع السابق.

عشری زمین عاریۃ دی تو عشر کا شکار پر ہے مالک پر نہیں اور کافر کو عاریت دی تو مالک پر عشر ہے۔ (1)

مسئلہ ۳۱

(عالمگیری وغیرہ)

عشری زمین بٹائی پردی تو عشر دونوں پر ہے اور خراجی زمین بٹائی پردی تو خراج مالک پر ہے۔ (2)

مسئلہ ۳۲

(ردالمحتار)

زمین جو زراعت کے لیے نقدی پردی جاتی ہے، امام کے نزدیک اُس کا عشر زمیندار پر ہے اور

مسئلہ ۳۳

صاحبین (3) کے نزدیک کاشتکار پر اور علامہ شامی نے یہ تحقیق فرمائی کہ حالت زمانہ کے اعتبار سے اب قول صاحبین پر عمل ہے۔ (4)

گورنمنٹ کو جو مال گذاری دی جاتی ہے، اس سے خراج شرعی نہیں ادا ہوتا بلکہ وہ مالک کے ذمہ ہے اُس کا

مسئلہ ۳۴

ادا کرنا ضروری اور خراج کا مصرف صرف لشکر اسلام نہیں، بلکہ تمام مصالح عامہ مسلمین ہیں جن میں تعمیر مسجد و خراج مسجد و وظیفہ امام و مؤذن و تنخواہ مدرسین علم دین و خبرگیری طلبہ علم دین و خدمتِ علمائے اہلسنت حامیان دین جو وعظ کہتے ہیں اور علم دین کی تعلیم کرتے اور فتوے کے کام میں مشغول رہتے ہوں اور پیل و سرابنا نے میں بھی صرف کیا جاسکتا ہے۔ (5) (فتاویٰ رضویہ)

عشر لینے سے پہلے غلہ بیچ ڈالنا تو مصدق کو اختیار ہے کہ عشر مشتری سے لے یا بائع سے اور اگر جتنی قیمت

مسئلہ ۳۵

ہوئی چاہیے اُس سے زیادہ پر بیچا تو مصدق کو اختیار ہے کہ غلہ کا عشر لے یا ثمن کا عشر اور اگر کم قیمت پر بیچا اور اتنی کمی ہے کہ لوگ اتنے نقصان پر نہیں بیچتے تو غلہ ہی کا عشر لے گا اور وہ غلہ نہ رہا تو اُس کا عشر قرار دے کر بائع سے لیں یا اُس کی واجبی قیمت۔ (6)

(عالمگیری)

انگور بیچ ڈالے تو ثمن کا عشر لے اور شیرہ کر کے بیچا تو اسکی قیمت کا عشر لے۔ (7) (عالمگیری)

مسئلہ ۳۶

1..... "الفتاویٰ الہندیہ"، کتاب الزکوٰۃ، الباب السادس فی زکوٰۃ الزرع والشمار، ج ۱، ص ۱۸۷.

2..... "ردالمحتار"، کتاب الزکوٰۃ، باب العشر، مطلب: هل یجب العشر علی المزارعین فی الاراضی السلطانیة، ج ۳، ص ۳۲۷ - ۳۲۸.

3..... فقہ حنفی میں امام ابو یوسف اور امام محمد رحمۃ اللہ تعالیٰ علیہما کو کہتے ہیں۔

4..... "ردالمحتار"، کتاب الزکوٰۃ، باب العشر، مطلب مهم: فی حکم اراضی مصر و شام السلطانیة، ج ۳، ص ۳۲۵.

5..... "الفاویٰ الرضویة" (الجديدة)، کتاب الزکوٰۃ، رسالہ افصح البیان، ج ۱، ص ۲۲۳.

6..... "الفتاویٰ الہندیہ"، کتاب الزکوٰۃ، الباب السادس فی زکوٰۃ الزرع والشمار، ج ۱، ص ۱۸۷.

7..... "الفتاویٰ الہندیہ"، کتاب الزکوٰۃ، الباب السادس فی زکوٰۃ الزرع والشمار، ج ۱، ص ۱۸۷.

مالِ زکاۃ کن لوگوں پر صرف کیا جائے

اللہ عزوجل فرماتا ہے:

﴿ اِنَّمَا الصَّدَقَتُ لِلْفُقَرَاءِ وَالْمَسْكِينِ وَالْعَمِلِينَ عَلَيْهَا وَالْمَوْلَاةِ قُلُوبُهُمْ وَفِي الرِّقَابِ وَالْغَرْمِينِ وَفِي

سَبِيلِ اللّٰهِ وَابْنِ السَّبِيلِ ۗ فَرِيضَةً مِّنَ اللّٰهِ وَاللّٰهُ عَلِيمٌ حَكِيمٌ ﴿۱﴾

صدقات فقرو مساکین کے لیے ہیں اور انکے لیے جو اس کام پر مقرر ہیں اور وہ جن کے قلوب کی تالیف مقصود ہے اور گردن چھڑانے میں اور تاوان والے کے لیے اور اللہ (عزوجل) کی راہ میں اور مسافر کے لیے، یہ اللہ (عزوجل) کی طرف سے مقرر کرنا ہے اور اللہ (عزوجل) علم و حکمت والا ہے۔

حدیث ۱ سنن ابی داؤد میں زیاد بن حارث صدائی رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا:

کہ ”اللہ تعالیٰ نے صدقات کو نبی یا کسی اور کے حکم پر نہیں رکھا بلکہ اُس نے خود اس کا حکم بیان فرمایا اور اُس کے آٹھ حصے کیے۔“ (2)

حدیث ۲ امام احمد و ابوداؤد و حاکم ابوسعید رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: کہ ”غنی

کے لیے صدقہ حلال نہیں مگر پانچ شخص کے لیے:

(۱) اللہ (عزوجل) کی راہ میں جہاد کرنے والا یا

(۲) صدقہ پر عامل یا

(۳) تاوان والے کے لیے یا

(۴) جس نے اپنے مال سے خرید لیا ہو یا

(۵) مسکین کو صدقہ دیا گیا اور اس مسکین نے اپنے پڑوسی المدا کو ہدیہ کیا۔“ (3) اور احمد و بیہقی کی دوسری روایت

میں مسافر کے لیے بھی جواز آیا ہے۔ (4)

حدیث ۳ بیہقی نے حضرت مولیٰ علی رضی اللہ تعالیٰ عنہ سے روایت کی، کہ فرمایا: ”صدقہ مفروضہ میں اولاد اور والد کا

① ب ۱۰، التوبة : ۶۰ .

② ”سنن ابی داؤد“، کتاب الزکاۃ، باب يعطى من الصدقة وحد الغنى، الحديث: ۱۶۳۰، ج ۲، ص ۱۶۵ .

③ ”المستدرک“ للحاکم، کتاب الزکاۃ، باب مقدار الغنى الذى يحرم السؤال، الحديث: ۱۵۲۰، ج ۲، ص ۲۹ .

④ انظر: ”السنن الكبرى“ للبيهقي، کتاب قسم الصدقات، باب العامل على الصدقة ياخذ منها بقدر عمله... إلخ،

الحديث: ۱۳۱۶۷، ج ۷، ص ۲۳ .

(1) حق نہیں۔“

حدیث ۴ طبرانی کبیر میں ابن عباس رضی اللہ تعالیٰ عنہما سے راوی، کہ حضور (صلی اللہ تعالیٰ علیہ وسلم) نے فرمایا: ”اے نبی

ہاشم! تم اپنے نفس پر صبر کرو کہ صدقات آدمیوں کے دھوون ہیں۔“ (2)

حدیث ۵ تا ۷ امام احمد و مسلم مطلب بن ربیعہ رضی اللہ تعالیٰ عنہ سے راوی، حضور (صلی اللہ تعالیٰ علیہ وسلم) نے فرمایا: آل

محمد صلی اللہ تعالیٰ علیہ وسلم کے لیے صدقہ جائز نہیں کہ یہ تو آدمیوں کے میل ہیں۔“ (3)

اور ابن سعد کی روایت امام حسن مجتبیٰ رضی اللہ تعالیٰ عنہ سے ہے کہ حضور (صلی اللہ تعالیٰ علیہ وسلم) نے فرمایا: ”اللہ تعالیٰ نے مجھ پر اور میری اہل بیت پر صدقہ حرام فرمادیا۔“ (4)

اور ترمذی و نسائی و حاکم کی روایت ابورافع رضی اللہ تعالیٰ عنہ سے ہے کہ حضور (صلی اللہ تعالیٰ علیہ وسلم) نے فرمایا: ”ہمارے لیے صدقہ حلال نہیں اور جس قوم کا آزاد کردہ غلام ہو، وہ انھیں میں سے ہے۔“ (5)

حدیث ۸ صحیحین میں ابو ہریرہ رضی اللہ تعالیٰ عنہ سے مروی، کہ امام حسن رضی اللہ تعالیٰ عنہ نے صدقہ کا خرما لے کر منہ

میں رکھ لیا۔ اس پر حضور اقدس صلی اللہ تعالیٰ علیہ وسلم نے فرمایا: ”جھی جھی کہ اُسے پھینک دیں، پھر فرمایا: کیا تمہیں نہیں معلوم کہ ہم صدقہ نہیں کھاتے۔“ (6) طہمان و بہز بن حکیم و براء و زید بن ارقم و عمرو بن خارجہ و سلمان و عبدالرحمن بن ابی لیلیٰ و میمون و کیسان و ہرمز و خارجہ بن عمرو و مغیرہ و انس و غیر ہم رضی اللہ تعالیٰ عنہم سے بھی روایتیں ہیں کہ حضور (صلی اللہ تعالیٰ علیہ وسلم) کی اہل بیت کے لیے صدقات ناجائز ہیں۔ (7)

مسئلہ ۱ زکاۃ کے مصارف سات ہیں:

(1) فقیر

- 1..... ”السنن الکبریٰ“، کتاب قسم الصدقات باب المرأة تصیرف من زکاتها فی زوجها، الحدیث: ۱۳۲۲۹، ج ۷، ص ۴۵.
- 2..... ”المعجم الکبیر“، الحدیث: ۱۲۹۸۰، ج ۱۲، ص ۱۸۲.
- 3..... ”صحیح مسلم“، کتاب الزکاۃ، باب ترک استعمال آل النبی علی الصدقة، الحدیث: ۱۰۷۲، ص ۵۳۹.
- 4..... ”الطبقات الکبریٰ“ لابن سعد، ج ۱، ص ۲۹۷.
- 5..... ”جامع الترمذی“، أبواب الزکاۃ، باب ماجاء فی کراهیة الصدقة للنبی صلی اللہ علیہ وسلم و اهل بیته و موالیه، الحدیث: ۶۵۷، ج ۲، ص ۱۴۲.
- 6..... ”صحیح البخاری“، کتاب الزکاۃ، باب ما یدکر فی الصدقة للنبی صلی اللہ علیہ وسلم و آله، الحدیث: ۱۴۹۱، ج ۱، ص ۵۰۳.
- 7..... انظر: ”کنز العمال“، کتاب الزکاۃ، ج ۶، ص ۱۹۵ - ۱۹۶.

(۲) مسکین

(۳) عامل

(۴) رقاب

(۵) غارم

(۶) فی سبیل اللہ

(۷) ابن سبیل۔^(۱)

مسئلہ ۲ فقیر وہ شخص ہے جس کے پاس کچھ ہو مگر نہ اتنا کہ نصاب کو پہنچ جائے یا نصاب کی قدر ہو تو اُس کی حاجتِ اصلیہ میں مستغرق ہو، مثلاً رہنے کا مکان پہننے کے کپڑے خدمت کے لیے لونڈی غلام، علمی شغل رکھنے والے کو دینی کتابیں جو اس کی ضرورت سے زیادہ نہ ہوں جس کا بیان گزرا۔ یوہیں اگر مدیون ہے اور دین نکالنے کے بعد نصاب باقی نہ رہے، تو فقیر ہے اگرچہ اُس کے پاس ایک تو کیا کئی نصائیں ہوں۔^(۲) (ردالمحتار وغیرہ)

مسئلہ ۳ فقیر اگر عالم ہو تو اُسے دینا جاہل کو دینے سے افضل ہے۔^(۳) (عالمگیری) مگر عالم کو دے تو اس کا لحاظ رکھے کہ اس کا اعزاز مد نظر ہو، ادب کے ساتھ دے جیسے چھوٹے بڑوں کو نذر دیتے ہیں اور معاذ اللہ عالم دین کی تحارت اگر قلب میں آئی تو یہ ہلاکت اور بہت سخت ہلاکت ہے۔

مسئلہ ۴ مسکین وہ ہے جس کے پاس کچھ نہ ہو یہاں تک کہ کھانے اور بدن چھپانے کے لیے اس کا محتاج ہے کہ لوگوں سے سوال کرے اور اسے سوال حلال ہے، فقیر کو سوال ناجائز کہ جس کے پاس کھانے اور بدن چھپانے کو ہو اُسے بغیر ضرورت و مجبوری سوال حرام ہے۔^(۴) (عالمگیری)

مسئلہ ۵ عامل وہ ہے جسے بادشاہ اسلام نے زکاۃ اور عشر وصول کرنے کے لیے مقرر کیا، اسے کام کے لحاظ سے اتنا دیا جائے کہ اُس کو اور اُس کے مددگاروں کا متوسط طور پر کافی ہو، مگر اتنا نہ دیا جائے کہ جو وصول کر لایا ہے اس کے نصف سے زیادہ ہو جائے۔^(۵) (ردالمحتار وغیرہ)

① "الدرالمختار"، کتاب الزکاۃ، باب المصرف، ج ۳، ص ۳۳۳ - ۳۴۰.

② "ردالمحتار"، کتاب الزکاۃ، باب المصرف، ج ۳، ص ۳۳۳. وغیرہ

③ "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۷.

④ المرجع السابق، ص ۱۸۷ - ۱۸۸.

⑤ "الدرالمختار"، کتاب الزکاۃ، باب المصرف، ج ۳، ص ۳۳۴ - ۳۳۶، وغیرہ.

مسئلہ ۶ - عامل اگر چغنی ہوا اپنے کام کی اجرت لے سکتا ہے اور ہاشمی ہو تو اس کو مالِ زکاۃ میں سے دینا بھی ناجائز اور اُسے لینا بھی ناجائز ہاں اگر کسی اور مد سے دیں تو لینے میں بھی حرج نہیں۔^(۱) (عالمگیری)

مسئلہ ۷ - زکاۃ کا مال عامل کے پاس سے جاتا رہا تو اب اسے کچھ نہ ملے گا، مگر دینے والوں کی زکاۃ میں ادا ہو گئیں۔^(۲) (درمختار، ردالمحتار)

مسئلہ ۸ - کوئی شخص اپنے مال کی زکاۃ خود لے کر بیت المال میں دے آیا تو اُس کا معاوضہ عامل نہیں پائے گا۔^(۳) (عالمگیری)

مسئلہ ۹ - وقت سے پہلے معاوضہ لے لیا یا قاضی نے دے دیا یا جائز ہے، مگر بہتر یہ ہے کہ پہلے نہ دیں اور اگر پہلے لے لیا اور وصول کیا ہو مالِ ہلاک ہو گیا تو ظاہر یہ کہ واپس نہ لیں گے۔^(۴) (ردالمحتار)

مسئلہ ۱۰ - رقاب سے مراد مکاتب غلام کو دینا کہ اس مالِ زکاۃ سے بدل کتابت ادا کرے اور غلامی سے اپنی گردن رہا کرے۔^(۵) (عامہ کتب)

مسئلہ ۱۱ - غنی کے مکاتب کو بھی مالِ زکاۃ دے سکتے ہیں اگرچہ معلوم ہے کہ یہ غنی کا مکتب ہے۔ مکاتب پورا بدل کتابت ادا کرنے سے عاجز ہو گیا اور پھر بدستور غلام ہو گیا تو جو کچھ اُس نے مالِ زکاۃ لیا ہے، اس کو موٹی تصرف میں لاسکتا ہے اگر چغنی ہو۔^(۶) (درمختار وغیرہ)

مسئلہ ۱۲ - مکاتب کو جو زکاۃ دی گئی وہ غلامی سے رہائی کے لیے ہے، مگر اب اسے اختیار ہے دیگر مصارف میں بھی خرچ کر سکتا ہے، اگر مکاتب کے پاس بقدر نصاب مال ہے اور بدل کتابت سے بھی زیادہ ہے، جب بھی زکاۃ دے سکتے ہیں مگر ہاشمی کے مکاتب کو زکاۃ نہیں دے سکتے۔^(۷) (عالمگیری، ردالمحتار)

① "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۸.

② "ردالمحتار"، کتاب الزکاۃ، باب المصروف، ج ۳، ص ۳۳۴.

③ "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۸.

④ "ردالمحتار"، کتاب الزکاۃ، باب المصروف، ج ۳، ص ۳۳۶.

⑤ "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۸.

⑥ "الدرالمختار"، کتاب الزکاۃ، باب المصروف، ج ۳، ص ۳۳۷، وغیرہ.

⑦ "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۸.

و "ردالمحتار"، کتاب الزکاۃ، باب المصروف، ج ۳، ص ۳۳۷.

مسئلہ ۱۳ غارم سے مراد مدیون ہے یعنی اس پر اتنا دین ہو کہ اُسے نکالنے کے بعد نصاب باقی نہ رہے، اگرچہ اس کا اوروں پر باقی ہو مگر لینے پر قادر نہ ہو، مگر شرط یہ ہے کہ مدیون ہاشمی نہ ہو۔^(۱) (درمختار وغیرہ)

مسئلہ ۱۴ فی سبیل اللہ یعنی راہِ خدا میں خرچ کرنا اس کی چند صورتیں ہیں، مثلاً کوئی شخص محتاج ہے کہ جہاد میں جانا چاہتا ہے، سواری اور زرادراہ اُس کے پاس نہیں تو اُسے مالِ زکاۃ دے سکتے ہیں کہ یہ راہِ خدا میں دینا ہے اگرچہ وہ کمانے پر قادر ہو یا کوئی حج کو جانا چاہتا ہے اور اُس کے پاس مال نہیں اُس کو زکاۃ دے سکتے ہیں، مگر اسے حج کے لیے سوال کرنا جائز نہیں۔

یا طالب علم کہ علم دین پڑھتا یا پڑھنا چاہتا ہے، اسے دے سکتے ہیں کہ یہ بھی راہِ خدا میں دینا ہے بلکہ طالب علم سوال کر کے بھی مالِ زکاۃ لے سکتا ہے، جب کہ اُس نے اپنے آپ کو اسی کام کے لیے فارغ کر رکھا ہو اگرچہ کسب پر قادر ہو۔ یوہیں ہر نیک بات میں زکاۃ صرف کرنا فی سبیل اللہ ہے، جب کہ بطور تملیک^(۲) ہو کہ بغیر تملیک زکاۃ ادا نہیں ہو سکتی۔^(۳) (درمختار وغیرہ)

مسئلہ ۱۵ بہت سے لوگ مالِ زکاۃ اسلامی مدارس میں بھیج دیتے ہیں ان کو چاہیے کہ متوتی مدرسہ کو اطلاع دیں کہ یہ مالِ زکاۃ ہے تاکہ متوتی اس مال کو جدار کھے اور مال میں نہ ملائے اور غریب طلبہ پر صرف کرے، کسی کام کی اجرت میں نہ دے ورنہ زکاۃ ادا نہ ہوگی۔

مسئلہ ۱۶ ابنِ السبیل یعنی مسافر جس کے پاس مال نہ رہا زکاۃ لے سکتا ہے، اگرچہ اُس کے گھر مال موجود ہو مگر اسی قدر لے جس سے حاجت پوری ہو جائے، زیادہ کی اجازت نہیں۔ یوہیں اگر مالک نصاب کا مال کسی میعاد تک کے لیے دوسرے پر دین ہے اور ہنوز میعاد پوری نہ ہوئی اور اب اُسے ضرورت ہے یا جس پر اُس کا آتا ہے وہ یہاں موجود نہیں یا موجود ہے مگر نادار ہے یا دین سے منکر ہے، اگرچہ یہ ثبوت رکھتا ہو تو ان سب صورتوں میں بقدر ضرورت زکاۃ لے سکتا ہے، مگر بہتر یہ ہے کہ قرض ملے تو قرض لے کر کام چلائے۔^(۴) (عالمگیری، درمختار) اور اگر دینِ معجل ہے یا میعاد پوری ہو گئی اور مدیون غنی حاضر ہے اور اقرار بھی کرتا ہے تو زکاۃ نہیں لے سکتا، کہ اُس سے لے کر اپنی ضرورت میں صرف کر سکتا ہے لہذا حاجت مند نہ ہوا۔ اور یاد رکھنا چاہیے کہ قرض جسے عرف میں لوگ دستگرداں کہتے ہیں، شرعاً ہمیشہ معجل ہوتا ہے کہ جب چاہے اس کا مطالبہ کر سکتا ہے، اگرچہ ہزار عہد و پیمان و وثیقہ و تمسک کے ذریعہ سے اس میں میعاد مقرر کی ہو کہ اتنی مدت کے بعد دیا جائے گا، اگرچہ یہ لکھ دیا ہو کہ اُس میعاد

① "الدرالمختار"، کتاب الزکاۃ، باب المصروف، ج ۳، ص ۳۳۹، وغیرہ.

② یعنی جس کو دے، اسے مالک بنا دے۔

③ "الدرالمختار"، کتاب الزکاۃ، باب المصروف، ج ۳، ص ۳۳۹، وغیرہ.

④ "الفنای الہندیہ"، کتاب الزکاۃ، الباب السابع فی المصارف، ج ۱، ص ۱۸۸.

و "الدرالمختار"، کتاب الزکاۃ، باب المصروف، ج ۳، ص ۳۴۰.

سے پہلے مطالبہ کا اختیار نہ ہوگا اگر مطالبہ کرے تو باطل و نامسموع ہوگا کہ سب شرطیں باطل ہیں اور قرض دینے والے کو ہر وقت مطالبہ کا اختیار ہے۔^(۱) (درمختار وغیرہ)

مسئلہ ۱۷ مسافر یا اس مالکِ نصاب نے جس کا اپنا مال دوسرے پر دین ہے، بوقتِ ضرورت مالِ زکاۃ بقدرِ ضرورت لیا پھر اپنا مال مل گیا مثلاً مسافر گھر پہنچ گیا یا مالکِ نصاب کا دین وصول ہو گیا، تو جو کچھ زکاۃ میں کا باقی ہے اب بھی اپنے صرف میں لاسکتا ہے۔^(۲) (ردالمحتار)

مسئلہ ۱۸ زکاۃ دینے والے کو اختیار ہے کہ ان ساتوں قسموں کو دے یا ان میں کسی ایک کو دیدے، خواہ ایک قسم کے چند اشخاص کو یا ایک کو اور مالِ زکاۃ اگر بقدرِ نصاب نہ ہو تو ایک کو دینا افضل ہے اور ایک شخص کو بقدرِ نصاب دے دینا مکروہ، مگر دے دیا تو ادا ہوگی۔ ایک شخص کو بقدرِ نصاب دینا مکروہ اُس وقت ہے کہ وہ فقیر مدیون نہ ہو اور مدیون ہو تو اتنا دے دینا کہ دین نکال کر کچھ نہ بچے یا نصاب سے کم بچے مکروہ نہیں۔ یوہیں اگر وہ فقیر بال بچوں والا ہے کہ اگرچہ نصاب یا زیادہ ہے، مگر اہل و عیال پر تقسیم کریں تو سب کو نصاب سے کم ملتا ہے تو اس صورت میں بھی حرج نہیں۔^(۳) (عالمگیری)

مسئلہ ۱۹ زکاۃ ادا کرنے میں یہ ضرور ہے کہ جسے دیں مالک بنا دیں، اباحت کافی نہیں، لہذا مالِ زکاۃ مسجد میں صرف کرنا یا اُس سے میت کو کفن دینا یا میت کا دین ادا کرنا یا غلام آزاد کرنا، پل، سرائ، سقاییہ، سڑک بنوادینا، نہریا کو آں کھدوادینا ان افعال میں خرچ کرنا یا کتاب وغیرہ کوئی چیز خرید کر وقف کر دینا کافی ہے۔^(۴) (جوہرہ، تنویر، عالمگیری)

مسئلہ ۲۰ فقیر پر دین ہے اس کے کہنے سے مالِ زکاۃ سے وہ دین ادا کیا گیا زکاۃ ادا ہوگی اور اگر اُس کے حکم سے نہ ہو تو زکاۃ ادا نہ ہوئی اور اگر فقیر نے اجازت دی مگر ادا سے پہلے مر گیا، تو یہ دین اگر مالِ زکاۃ سے ادا کریں زکاۃ ادا نہ ہوگی۔^(۵) (درمختار) ان چیزوں میں مالِ زکاۃ صرف کرنے کا حیلہ ہم بیان کر چکے، اگر حیلہ کرنا چاہیں تو کر سکتے ہیں۔

مسئلہ ۲۱ (۱) اپنی اصل یعنی ماں باپ، دادا دادی، نانائانی وغیرہم جن کی اولاد میں یہ ہے (۲) اور اپنی اولاد بیٹا بیٹی، پوتا پوتی، نواسا نواسی وغیرہم کو زکاۃ نہیں دے سکتا۔ یوہیں صدقہ فطر و نذر و کفارہ بھی انھیں نہیں دے سکتا۔ رہا صدقہ نفل وہ دے

..... ①

② ”ردالمحتار“، کتاب الزکاۃ، باب المصروف، ج ۳، ص ۳۴۰۔

③ ”الفتاویٰ الہندیہ“، کتاب الزکاۃ، الباب السابع فی المصارف، ج ۱، ص ۱۸۸۔

④ ”الفتاویٰ الہندیہ“، کتاب الزکاۃ، الباب السابع فی المصارف، ج ۱، ص ۱۸۸۔

و ”تنویر الأبصار“، کتاب الزکاۃ، باب المصروف، ج ۳، ص ۳۴۱-۳۴۳۔

⑤ ”الدرالمختار“، کتاب الزکاۃ، باب المصروف، ج ۳، ص ۳۴۲۔

سکتا ہے بلکہ بہتر ہے۔^(۱) (عالمگیری، ردالمحتار وغیرہما)

مسئلہ ۲۲ — زنا کا بچہ جو اُس کے نطفہ سے ہو یا وہ بچہ کہ اُس کی منکوحہ سے زمانہ نکاح میں پیدا ہوا، مگر یہ کہہ چکا کہ میرا نہیں انھیں نہیں دے سکتا۔^(۲) (ردالمحتار)

مسئلہ ۲۳ — بہو اور داماد اور سوتیلی ماں یا سوتیلے باپ یا زوجہ کی اولاد یا شوہر کی اولاد کو دے سکتا ہے اور رشتہ داروں میں جس کا نطفہ اُس کے ذمہ واجب ہے، اُسے زکاۃ دے سکتا ہے جب کہ نطفہ میں محسوب نہ کرے۔^(۳) (ردالمحتار)

مسئلہ ۲۴ — ماں باپ محتاج ہوں اور حیلہ کر کے زکاۃ دینا چاہتا ہے کہ یہ فقیر کو دے دے پھر فقیر انھیں دے یہ مکروہ ہے۔^(۴) (ردالمحتار) یوں حیلہ کر کے اپنی اولاد کو دینا بھی مکروہ ہے۔

مسئلہ ۲۵ — (۳) اپنے یا اپنی اصل یا اپنی فرج یا اپنے زوج یا اپنی زوجہ کے غلام یا مکاتب^(۵) یا مدبر^(۶) یا ام ولد^(۷) یا اُس غلام کو جس کے کسی جڑ کا یہ مالک ہو، اگرچہ بعض حصہ آزاد ہو چکا ہو زکاۃ نہیں دے سکتا۔^(۸) (عالمگیری)

مسئلہ ۲۶ — (۴) عورت شوہر کو (۵) اور شوہر عورت کو زکاۃ نہیں دے سکتا، اگرچہ طلاق بائن بلکہ تین طلاقیں دے چکا ہو، جب تک عدت میں ہے اور عدت پوری ہوگئی تو اب دے سکتا ہے۔^(۹) (ردالمحتار، ردالمحتار)

مسئلہ ۲۷ — (۶) جو شخص مالک نصاب ہو (جبکہ وہ چیز حاجتِ اصلیہ سے فارغ ہو یعنی مکان، سامان خانہ داری، پہننے کے کپڑے، خادم، سواری کا جانور، ہتھیار، اہل علم کے لیے کتابیں جو اس کے کام میں ہوں کہ یہ سب حاجتِ اصلیہ سے ہیں اور وہ چیز ان کے علاوہ ہو، اگرچہ اس پر سال نہ گزرا ہو اگرچہ وہ مال نامی نہ ہو) ایسے کو زکاۃ دینا جائز نہیں۔

① ”ردالمحتار“، کتاب الزکاۃ، باب المصروف، ج ۳، ص ۳۴۴، وغیرہ.

② ”ردالمحتار“، کتاب الزکاۃ، باب المصروف، ج ۳، ص ۳۴۴.

③ ”ردالمحتار“، کتاب الزکاۃ، باب المصروف، ج ۳، ص ۳۴۴.

④ المرجع السابق.

⑤ یعنی آقا اپنے غلام سے مال کی ایک مقدار مقرر کر کے یہ کہہ دے کہ اتنا اور دے تو آزاد ہے اور غلام اس کو قبول بھی کر لے۔

⑥ یعنی وہ غلام جس کی نسبت مولیٰ نے کہا کہ تو میرے مرنے کے بعد آزاد ہے۔

⑦ یعنی وہ لونڈی جس کے بچہ پیدا ہوا اور مولیٰ نے اقرار کیا کہ یہ میرا بچہ ہے۔

تفصیلی معلومات کے لئے بہارِ شریعت حصہ ۹ میں مدبر، مکاتب اور ام ولد کا بیان ملاحظہ فرمائیں۔

⑧ ”الفتاویٰ الہندیہ“، کتاب الزکاۃ، الباب السابع فی المصارف، ج ۱، ص ۱۸۹.

⑨ ”الدرالمختار“ و ”ردالمحتار“، کتاب الزکاۃ، باب المصروف، ج ۳، ص ۳۴۵.

اور نصاب سے مراد یہاں یہ ہے کہ اُس کی قیمت دو سو درم ہو، اگرچہ وہ خود اتنی نہ ہو کہ اُس پر زکاۃ واجب ہو مثلاً چھ تو لے سونا جب دو سو درم قیمت کا ہو تو جس کے پاس ہے اگرچہ اُس پر زکاۃ واجب نہیں کہ سونے کی نصاب ساڑھے سات تو لے ہے مگر اس شخص کو زکاۃ نہیں دے سکتے یا اس کے پاس تیس بکریاں یا بیس گائیں ہوں جن کی قیمت دو سو درم ہے اسے زکاۃ نہیں دے سکتا، اگرچہ اس پر زکاۃ واجب نہیں یا اُس کے پاس ضرورت کے سوا اسباب ہیں جو تجارت کے لیے بھی نہیں اور وہ دو سو درم کے ہیں تو اسے زکاۃ نہیں دے سکتے۔⁽¹⁾ (ردالمحتار)

مسئلہ ۲۸ صحیح تندرست کو زکاۃ دے سکتے ہیں، اگرچہ کمانے پر قدرت رکھتا ہو مگر سوال کرنا اسے جائز نہیں۔⁽²⁾ (عالمگیری وغیرہ)

مسئلہ ۲۹ (۷) جو شخص مالکِ نصاب ہے اُس کے غلام کو بھی زکاۃ نہیں دے سکتے، اگرچہ غلام اپانچ ہو اور اُس کا مولیٰ کھانے کو بھی نہیں دیتا یا اُس کا مالک غائب ہو، مگر مالکِ نصاب کے مکاتب کو اور اُس ماذون کو دے سکتے ہیں جو خود اور اُس کا مال دین میں مستغرق ہو۔ (۸) یوین غنی مرد کے نابالغ بچے کو بھی نہیں دے سکتے اور غنی کی بالغ اولاد کو دے سکتے ہیں جب کہ فقیر ہوں۔⁽³⁾ (عالمگیری، درمختار)

مسئلہ ۳۰ غنی کی بی بی کو دے سکتے ہیں جب کہ مالکِ نصاب نہ ہو۔ یوین غنی کے باپ کو دے سکتے ہیں جبکہ فقیر ہے۔⁽⁴⁾ (عالمگیری)

مسئلہ ۳۱ جس عورت کا دین مہر اس کے شوہر پر باقی ہے، اگرچہ وہ بقدر نصاب ہو اگرچہ شوہر مالدار ہو اور کرنے پر قادر ہو اُسے زکاۃ دے سکتے ہیں۔⁽⁵⁾ (جوہرہ نیرہ)

مسئلہ ۳۲ جس بچہ کی ماں مالکِ نصاب ہے، اگرچہ اس کا باپ زندہ نہ ہو اُسے زکاۃ دے سکتے ہیں۔⁽⁶⁾ (درمختار)

مسئلہ ۳۳ جس کے پاس مکان یا دکان ہے جسے کرایہ پر اٹھاتا ہے اور اُس کی قیمت مثلاً تین ہزار ہو مگر کرایہ اتنا

① "ردالمحتار"، کتاب الزکاۃ، باب المصرف، مطلب فی حوائج الأصلیۃ، ج ۳، ص ۳۴۶.

② "الفتاویٰ الہندیۃ"، کتاب الزکاۃ، الباب السابع فی المصارف، ج ۱، ص ۱۸۹، وغیرہ.

③ "الدرالمختار"، کتاب الزکاۃ، باب المصرف، ج ۳، ص ۳۴۸.

④ "الفتاویٰ الہندیۃ"، کتاب الزکاۃ، الباب السابع فی المصارف، ج ۱، ص ۱۸۹.

⑤ "الجوہرۃ النیرۃ"، کتاب الزکاۃ، باب من یجوز دفع الصدقۃ الیہ ومن لا یجوز، ص ۱۶۷.

⑥ "الدرالمختار"، کتاب الزکاۃ، باب المصرف، ج ۳، ص ۳۴۹.

نہیں جو اُس کی اور بال بچوں کی خورش کو کافی ہو سکے تو اُس کو زکاۃ دے سکتے ہیں۔ یوں اس کی ملک میں کھیت میں جن کی کاشت کرتا ہے، مگر پیداوار اتنی نہیں جو سال بھر کی خورش کے لیے کافی ہو اُس کو زکاۃ دے سکتے ہیں، اگرچہ کھیت کی قیمت دو سو درم یا زائد ہو۔⁽¹⁾ (عالمگیری، ردالمحتار)

مسئلہ ۳۴ جس کے پاس کھانے کے لیے غلہ ہو جس کی قیمت دو سو درم ہو اور وہ غلہ سال بھر کو کافی ہے، جب بھی اس کو زکاۃ دینا حلال ہے۔⁽²⁾ (ردالمحتار)

مسئلہ ۳۵ جاڑے⁽³⁾ کے کپڑے جن کی گرمیوں میں حاجت نہیں پڑتی حاجتِ اصلیہ میں ہیں، وہ کپڑے اگرچہ بیش قیمت ہوں زکاۃ لے سکتا ہے، جس کے پاس رہنے کا مکان حاجت سے زیادہ ہو یعنی پورے مکان میں اس کی سکونت نہیں یہ شخص زکاۃ لے سکتا ہے۔⁽⁴⁾ (ردالمحتار)

مسئلہ ۳۶ عورت کو ماں باپ کے یہاں سے جو چیز ملتا ہے اس کی مالک عورت ہی ہے، اس میں دو طرح کی چیزیں ہوتی ہیں ایک حاجت کی جیسے خانہ داری کے سامان، پہننے کے کپڑے، استعمال کے برتن اس قسم کی چیزیں کتنی ہی قیمت کی ہوں ان کی وجہ سے عورت غنی نہیں، دوسری وہ چیزیں جو حاجتِ اصلیہ سے زائد ہیں زینت کے لیے دی جاتی ہیں جیسے زیور اور حاجت کے علاوہ اسباب اور برتن اور آنے جانے کے بیش قیمت بھاری جوڑے، ان چیزوں کی قیمت اگر بقدر نصاب ہے عورت غنی ہے زکاۃ نہیں لے سکتی۔⁽⁵⁾ (ردالمحتار)

مسئلہ ۳۷ موتی وغیرہ جو اہر جس کے پاس ہوں اور تجارت کے لیے نہ ہوں تو ان کی زکاۃ واجب نہیں، مگر جب نصاب کی قیمت کے ہوں تو زکاۃ لے نہیں سکتا۔⁽⁶⁾ (ردالمحتار وغیرہ)

مسئلہ ۳۸ جس کے مکان میں نصاب کی قیمت کا باغ ہو اور باغ کے اندر ضروریات مکان باورچی خانہ، غسل خانہ وغیرہ نہیں تو اسے زکاۃ لینا جائز نہیں۔⁽⁷⁾ (عالمگیری)

① "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۹۔

② "ردالمحتار"، کتاب الزکاۃ، باب المصروف، مطلب فی حوائج الأصلیہ، ج ۳، ص ۳۴۶۔

③ یعنی سردی۔

④ "ردالمحتار"، کتاب الزکاۃ، باب المصروف، ج ۳، ص ۳۴۷۔

⑤ "ردالمحتار"، کتاب الزکاۃ، باب المصروف، مطلب فی جہاز المرأة هل تصیر بہ غنیہ، ج ۳، ص ۳۴۷۔

⑥ المرجع السابق، وغیرہ۔

⑦ "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۹۔

مسئلہ ۳۹ (۹) بنی ہاشم کو زکاۃ نہیں دے سکتے۔ نہ غیر انھیں دے سکے، نہ ایک ہاشمی دوسرے ہاشمی کو۔

بنی ہاشم سے مُراد حضرت علی و جعفر و عقیل اور حضرت عباس و حارث بن عبدالمطلب کی اولاد ہیں۔ ان کے علاوہ جنہوں نے نبی صلی اللہ تعالیٰ علیہ وسلم کی اعانت نہ کی، مثلاً ابولہب کہ اگرچہ یہ کافر بھی حضرت عبدالمطلب کا بیٹا تھا، مگر اس کی اولاد بنی ہاشم میں شمار نہ ہوں گی۔^(۱) (عالمگیری وغیرہ)

مسئلہ ۴۰ بنی ہاشم کے آزاد کیے ہوئے غلاموں کو بھی نہیں دے سکتے تو جو غلام اُن کی ملک میں ہیں، انھیں دینا بطریقِ اولیٰ ناجائز۔^(۲) (درمختار وغیرہ، عامۃ کتب)

مسئلہ ۴۱ ماں ہاشمی بلکہ سیدانی ہو اور باپ ہاشمی نہ ہو تو وہ ہاشمی نہیں کہ شرع میں نسب باپ سے ہے، لہذا ایسے شخص کو زکاۃ دے سکتے ہیں اگر کوئی دوسرا مانع نہ ہو۔

مسئلہ ۴۲ صدقہ نفل اور اوقاف کی آمدنی بنی ہاشم کو دے سکتے ہیں، خواہ وقف کرنے والے نے ان کی تعیین کی ہو یا نہیں۔^(۳) (درمختار)

مسئلہ ۴۳ (۱۰) ذمی کافر کو نہ زکاۃ دے سکتے ہیں، نہ کوئی صدقہ واجبہ جیسے نذر و کفارہ و صدقہ فطر^(۴) اور حر بنی کو کسی قسم کا صدقہ دینا جائز نہیں نہ واجبہ نفل، اگرچہ وہ دارالاسلام میں بادشاہ اسلام سے امان لے کر آیا ہو۔^(۵) (درمختار) ہندوستان اگرچہ دارالاسلام ہے مگر یہاں کے کفار ذمی نہیں، انھیں صدقات نفل مثلاً ہدیہ وغیرہ دینا بھی ناجائز ہے۔

فائدہ: جن لوگوں کو زکاۃ دینا ناجائز ہے انھیں اور بھی کوئی صدقہ واجبہ نذر و کفارہ و فطرہ دینا جائز نہیں، سوادینہ اور معدن کے کہ ان کا خمس اپنے والدین و اولاد کو بھی دے سکتا ہے، بلکہ بعض صورت میں خود بھی صرف کر سکتا ہے جس کا بیان

① "الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۹، وغیرہ۔

② "الدرالمختار"، کتاب الزکاۃ، باب المصروف، ج ۳، ص ۳۵۱، وغیرہ۔

③ المرجع السابق، ص ۳۵۲۔

④ فتاویٰ قاضی خان میں ہے، صدقہ فطر ذمی فقراء کو دینا جائز ہے مگر مکروہ ہے۔

(الفتاویٰ الخانیہ"، کتاب الصوم، فصل فی صدقہ الفطر، ج ۱، ص ۱۱۱)۔

فتاویٰ عالمگیری میں ہے، ذمی کافروں کو زکوٰۃ دینا بالاتفاق جائز نہیں اور نفل صدقہ ان کو دینا جائز ہے۔ صدقہ فطر، نذر اور کفارات میں اختلاف ہے امام ابوحنیفہ اور امام محمد رحمہ اللہ تعالیٰ علیہما فرماتے ہیں کہ جائز ہے مگر مسلمان فقراء کو دینا ہمیں زیادہ محبوب ہے۔

(الفتاویٰ الہندیہ"، کتاب الزکاۃ، الباب السابع فی المصارف، ج ۱، ص ۱۸۸)۔

انظر: "ردالمحتار"، کتاب الزکاۃ، باب المصروف، مطلب فی حوائج الأصلیہ، ج ۳، ص ۳۵۳۔

و "المبسوط"، کتاب الصوم، فصل فی صدقہ الفطر، ج ۲، ص ۱۲۳۔

⑤ "الدرالمختار"، کتاب الزکاۃ، باب المصروف، ج ۳، ص ۳۵۳۔

گزارا۔^(۱) (جوہرہ)

مسئلہ ۴۴ جن لوگوں کی نسبت بیان کیا گیا کہ انھیں زکاۃ دے سکتے ہیں، اُن سب کا فقیر ہونا شرط ہے، سوا عامل کے کہ اس کے لیے فقیر ہونا شرط نہیں اور ابن السبیل اگر چہ غنی ہو، اُس وقت حکم فقیر میں ہے، باقی کسی کو جو فقیر نہ ہو زکاۃ نہیں دے سکتے۔^(۲) (درمختار وغیرہ)

مسئلہ ۴۵ جو شخص مرض الموت میں ہے اس نے زکاۃ اپنے بھائی کو دی اور یہ بھائی اس کا وارث ہے تو زکاۃ عند اللہ ادا ہوگی، مگر باقی وارثوں کو اختیار ہے کہ اس سے اس زکاۃ کو واپس لیں کہ یہ وصیت کے حکم میں ہے اور وارث کے لیے بغیر اجازت دیگر ورثہ وصیت صحیح نہیں۔^(۳) (ردالمحتار)

مسئلہ ۴۶ جو شخص اس کی خدمت کرتا اور اس کے یہاں کے کام کرتا ہے اسے زکاۃ دی یا اس کو دی جس نے خوشخبری سنائی یا اُسے دی جس نے اُس کے پاس ہدیہ بھیجا یہ سب جائز ہے، ہاں اگر عوض کہہ کر دی تو ادا نہ ہوئی۔ عید، بقر عید میں خدام مرد و عورت کو عیدی کہہ کر دی تو ادا ہوگی۔^(۴) (جوہرہ، عالمگیری)

مسئلہ ۴۷ جس نے تحری کی یعنی سوچا اور دل میں یہ بات جمی کہ اس کو زکاۃ دے سکتے ہیں اور زکاۃ دے دی بعد میں ظاہر ہوا کہ وہ صرف زکاۃ ہے یا کچھ حال نہ کھلا تو ادا ہوگی اور اگر بعد میں معلوم ہوا کہ وہ غنی تھا یا اُس کے والدین میں کوئی تھا یا اپنی اولاد تھی یا شوہر تھا یا زوجہ تھی یا ہاشمی یا ہاشمی کا غلام تھا یا ذمی تھا، جب بھی ادا ہوگی اور اگر یہ معلوم ہوا کہ اُس کا غلام تھا یا حربی تھا تو ادا نہ ہوئی۔ اب پھر دے اور یہ بھی تحری ہی کے حکم میں ہے کہ اُس نے سوال کیا، اس نے اُسے غنی نہ جان کر دے دیا یا وہ فقیروں کی جماعت میں انھیں کی وضع میں تھا اُسے دے دیا۔^(۵) (عالمگیری، درمختار، ردالمحتار)

مسئلہ ۴۸ اگر بے سوچے سمجھ دے دی یعنی یہ خیال بھی نہ آیا کہ اُسے دے سکتے ہیں یا نہیں اور بعد میں معلوم ہوا کہ اُسے نہیں دے سکتے تھے تو ادا نہ ہوئی، ورنہ ہوگی اور اگر دیتے وقت شک تھا اور تحری نہ کی یا کسی طرف دل نہ جمایا تحری کی اور غالب گمان یہ ہوا کہ یہ زکاۃ کا مصرف نہیں اور دے دیا تو ان سب صورتوں میں ادا نہ ہوئی مگر جبکہ دینے کے بعد یہ ظاہر ہوا کہ واقعی

①..... "الجوهرة النيرة"، كتاب الزكاة، ص ۱۶۷.

②..... "الدرالمختار"، كتاب الزكاة، باب المصرف، ج ۳، ص ۳۳۴ - ۳۴۱، وغیره.

③..... "ردالمختار"، كتاب الزكاة، باب المصرف، ج ۳، ص ۳۴۴.

④..... "الجوهرة النيرة"، كتاب الزكاة، باب من يجوز دفع الصدقة... إلخ، ص ۱۶۹.

و "الفتاوى الهندية"، كتاب الزكاة، الباب السابع في المصارف، ج ۱، ص ۱۹۰.

⑤..... "الفتاوى الهندية"، المرجع السابق، ص ۱۸۹، و "الدرالمختار" و "ردالمختار"، كتاب الزكاة، باب المصرف، ج ۳، ص ۳۵۳.

وہ صرف زکاۃ تھا تو ہوگی۔⁽¹⁾ (عالمگیری وغیرہ)

مسئلہ ۴۹ زکاۃ وغیرہ صدقات میں افضل یہ ہے کہ اولاً اپنے بھائیوں، بہنوں کو دے پھر اُن کی اولاد کو پھر چچا اور پھوپھیوں کو پھر ان کی اولاد کو پھر ماموں اور خالہ کو پھر اُن کی اولاد کو پھر ذوی الارحام یعنی رشتہ والوں کو پھر پڑوسیوں کو پھر اپنے پیشہ والوں کو پھر اپنے شہر یا گاؤں کے رہنے والوں کو۔⁽²⁾ (جوہرہ، عالمگیری)

حدیث میں ہے کہ نبی صلی اللہ تعالیٰ علیہ وسلم نے فرمایا: ”اے اُمّتِ محمد (صلی اللہ تعالیٰ علیہ وسلم)! قسم ہے اُس کی جس نے مجھے حق کے ساتھ بھیجا، اللہ تعالیٰ اس شخص کے صدقہ کو قبول نہیں فرماتا، جس کے رشتہ دار اس کے سلوک کرنے کے محتاج ہوں اور یہ غیروں کو دے، قسم ہے اُس کی جس کے دستِ قدرت میں میری جان ہے، اللہ تعالیٰ اس کی طرف قیامت کے دن نظر نہ فرمائے گا۔“⁽³⁾ (ردالمحتار)

مسئلہ ۵۰ دوسرے شہر کو زکاۃ بھیجنا مکروہ ہے، مگر جب کہ وہاں اُس کے رشتے والے ہوں تو اُن کے لیے بھیج سکتا ہے یا وہاں کے لوگوں کو زیادہ حاجت ہے یا زیادہ پرہیزگار ہیں یا مسلمانوں کے حق میں وہاں بھیجنا زیادہ نافع ہے یا طالب علم کے لیے بھیجے یا زاہدوں کے لیے یا دارالرحم میں ہے اور زکاۃ دارالاسلام میں بھیجے یا سال تمام سے پہلے ہی بھیج دے، ان سب صورتوں میں دوسرے شہر کو بھیجنا بلا کراہت جائز ہے۔⁽⁴⁾ (عالمگیری، درمختار)

مسئلہ ۵۱ شہر سے مراد وہ شہر ہے جہاں مال ہو، اگر خود ایک شہر میں ہے اور مال دوسرے شہر میں تو جہاں مال ہو وہاں کے فقرا کو زکاۃ دی جائے اور صدقہ فطر میں وہ شہر مراد ہے جہاں خود ہے، اگر خود ایک شہر میں ہے اُس کے چھوٹے بچے اور غلام دوسرے شہر میں تو جہاں خود ہے وہاں کے فقرا پر صدقہ فطر تقسیم کرے۔⁽⁵⁾ (جوہرہ، عالمگیری)

مسئلہ ۵۲ بد مذہب کو زکاۃ دینا جائز نہیں۔⁽⁶⁾ (درمختار) جب بد مذہب کا یہ حکم ہے تو وہابیہ زمانہ کہ تو پابنِ خدا

① ”الفتاویٰ الہندیہ“، کتاب الزکاۃ، الباب السابع فی المصارف، ج ۱، ص ۱۹۰، وغیرہ.

② ”الفتاویٰ الہندیہ“، کتاب الزکاۃ، الباب السابع فی المصارف، ج ۱، ص ۱۹۰.

③ ”المعجم الاوسط“، الحدیث ۸۸۲۸، ج ۶، ص ۲۹۶.

و ”ردالمحتار“، کتاب الزکاۃ، باب المصروف، مطلب فی حوائج الاصلیہ، ج ۳، ص ۳۵۵.

④ ”الفتاویٰ الہندیہ“، کتاب الزکاۃ، الباب السابع فی المصارف، ج ۱، ص ۱۹۰.

و ”الدرالمختار“، کتاب الزکاۃ، باب المصروف، ج ۳، ص ۳۵۵.

⑤ ”الفتاویٰ الہندیہ“، المرجع السابق.

⑥ ”الدرالمختار“، کتاب الزکاۃ، باب المصروف، ج ۳، ص ۳۵۶.

و تنقیص شان رسالت کرتے اور شائع کرتے ہیں، جن کو اکابر علمائے حرین طہیین نے بالاتفاق کافر و مرتد فرمایا۔ (1) اگرچہ وہ اپنے آپ کو مسلمان کہیں، انھیں زکاۃ دینا حرام و سخت حرام ہے اور دی تو ہرگز ادا نہ ہوگی۔

مسئلہ ۵۳ جس کے پاس آج کھانے کو ہے یا تندرست ہے کہ کما سکتا ہے اُسے کھانے کے لیے سوال حلال نہیں اور بے مانگے کوئی خود دے دے تو لینا جائز اور کھانے کو اُس کے پاس ہے مگر کپڑا نہیں تو کپڑے کے لیے سوال کر سکتا ہے۔ یوہیں اگر جہاد یا طلب علم دین میں مشغول ہے تو اگر صحیح تندرست کمانے پر قادر ہو اُسے سوال کی اجازت ہے، جسے سوال جائز نہیں اُس کے سوال پر دینا بھی ناجائز دینے والا بھی گنہگار ہوگا۔ (2) (درمختار)

مسئلہ ۵۴ مستحب یہ ہے کہ ایک شخص کو اتنا دیں کہ اُس دن اُسے سوال کی حاجت نہ پڑے اور یہ اُس فقیر کی حالت کے اعتبار سے مختلف ہے، اُس کے کھانے بال بچوں کی کثرت اور دیگر امور کا لحاظ کر کے دے۔ (3) (درمختار، ردالمحتار)

صدقہ فطر کا بیان

حدیث ۱ صحیح بخاری صحیح مسلم میں عبد اللہ بن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے زکاۃ فطر ایک صاع خرما یا جو، غلام و آزاد مرد و عورت چھوٹے اور بڑے مسلمانوں پر مقرر کی اور یہ حکم فرمایا: کہ ”نماز کو جانے سے پیشتر ادا کر دیں۔“ (4)

حدیث ۲ ابو داؤد و نسائی کی روایت میں ہے کہ عبد اللہ بن عباس رضی اللہ تعالیٰ عنہما نے آخر رمضان میں فرمایا: اپنے روزے کا صدقہ ادا کرو، اس صدقہ کو رسول اللہ صلی اللہ تعالیٰ علیہ وسلم نے مقرر فرمایا، ایک صاع خرما یا جو یا نصف صاع گے ہوں۔ (5)

①..... تفصیلی معلومات کے لیے اعلیٰ حضرت، امام اہل سنت، مجدد دین و ملت، علامہ مولانا احمد رضا خان علیہ رحمۃ الرحمن کی کتاب ”حُسامُ الْحَرَمَیْنِ عَلٰی مَنْحَرِ الْكُفْرِ وَالْمِیْنِ“ کا مطالعہ فرمائیے۔ ”حُسامُ الْحَرَمَیْنِ“ کی اہمیت کے پیش نظر، امیر اہلسنت، بانی دعوت اسلامی حضرت علامہ مولانا ابوبلال محمد الیاس عطار قادری و امت برکاتہم العالیہ فرماتے ہیں: تَمْهِيْدُ الْاِيْمَانِ اور حُسامُ الْحَرَمَیْنِ کے کیا کہنے! واللہ العظیم جل جلالہ، میرے آقا امام احمد رضا علیہ رحمۃ الرحمن نے یہ کتابیں لکھ کر دو دھ کا دو دھ اور پانی کا پانی کر دیا۔ تمام اسلامی بھائیوں اور اسلامی بہنوں سے میری مدنی التجا ہے کہ پہلی فرصت میں ان کتابوں کا مطالعہ فرمائیں۔“ آپ کے عطا کردہ مدنی انعامات میں سے ایک مدنی انعام ہے کہ: ”کیا آپ نے اعلیٰ حضرت علیہ رحمۃ الرحمن کی کُتُبِ تَمْهِيْدُ الْاِيْمَانِ اور حُسامُ الْحَرَمَیْنِ پڑھ یا سن لی ہیں؟“

②..... ”الدر المختار“، کتاب الزکاۃ، باب المصروف، ج ۳، ص ۳۵۷۔

③..... ”الدر المختار“ و ”ردالمحتار“، کتاب الزکاۃ، باب المصروف، مطلب فی حوائج الأصلیة، ج ۳، ص ۳۵۸۔

④..... ”صحیح البخاری“، أبواب صدقة الفطر، باب فرض صدقة الفطر، الحدیث: ۱۵۰۳، ج ۱، ص ۵۰۷۔

⑤..... ”سنن أبي داود“، کتاب الزکاۃ، باب من روی نصف صاع من قمح، الحدیث: ۱۶۲۲، ج ۲، ص ۱۶۱۔

حدیث ۳ → ترمذی شریف میں بروایت عمرو بن شعیب عن ابیہ عن جدہ مروی، کہ حضور اقدس صلی اللہ تعالیٰ علیہ وسلم نے ایک شخص کو بھیجا کہ مکہ کے کوچوں میں اعلان کر دے کہ صدقہ فطر واجب ہے۔^(۱)

حدیث ۴ → ابو داؤد وابن ماجہ و حاکم ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے زکاۃ فطر مقرر فرمائی کہ لغواور بیہودہ کلام سے روزہ کی طہارت ہو جائے اور مساکین کی خورش (۲) ہو جائے۔^(۳)

حدیث ۵ → دیلمی و خطیب وابن عساکر انس رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا: ”بندہ کا روزہ آسمان وزمین کے درمیان معلق رہتا ہے، جب تک صدقہ فطر ادا نہ کرے۔“^(۴)

مسئلہ ۱ → صدقہ فطر واجب ہے، عمر بھر اس کا وقت ہے یعنی اگر ادا نہ کیا ہو تو اب ادا کر دے۔ ادا نہ کرنے سے ساقط نہ ہوگا، نہ اب ادا کرنا قضا ہے بلکہ اب بھی ادا ہی ہے اگرچہ مسنون قبل نماز عید ادا کر دینا ہے۔^(۵) (درمختار وغیرہ)

مسئلہ ۲ → صدقہ فطر شخص پر واجب ہے مال پر نہیں، لہذا مر گیا تو اس کے مال سے ادا نہیں کیا جائے گا۔ ہاں اگر ورثہ بطور احسان اپنی طرف سے ادا کریں تو ہو سکتا ہے کچھ اُن پر جبر نہیں اور اگر وصیت کر گیا ہے تو تہائی مال سے ضرور ادا کیا جائے گا اگرچہ ورثہ اجازت نہ دیں۔^(۶) (جوہرہ وغیرہ)

مسئلہ ۳ → عید کے دن صبح صادق طلوع ہوتے ہی صدقہ فطر واجب ہوتا ہے، لہذا جو شخص صبح ہونے سے پہلے مر گیا یا غنی تھا فقیر ہو گیا یا صبح طلوع ہونے کے بعد کافر مسلمان ہو یا بچہ پیدا ہوا یا فقیر تھا غنی ہو گیا تو واجب نہ ہوا اور اگر صبح طلوع ہونے کے بعد مر یا صبح طلوع ہونے سے پہلے کافر مسلمان ہو یا بچہ پیدا ہوا یا فقیر تھا غنی ہو گیا تو واجب ہے۔^(۷) (عالمگیری)

مسئلہ ۴ → صدقہ فطر ہر مسلمان آزاد مالک نصاب پر جس کی نصاب حاجت اصلیہ سے فارغ ہو واجب ہے۔ اس میں عاقل بالغ اور مال نامی ہونے کی شرط نہیں۔^(۸) (درمختار) مال نامی اور حاجت اصلیہ کا بیان گزر چکا، اس کی صورتیں

① ”جامع الترمذی“، أبواب الزکاة، باب ماجاء فی صدقة الفطر، الحدیث: ۶۷۴، ج ۲، ص ۱۵۱.

② یعنی خوراک۔

③ ”سنن أبي داود“، کتاب الزکاة، باب زکاة الفطر، الحدیث: ۱۶۰۹، ج ۲، ص ۱۵۷.

④ ”تاریخ بغداد“، رقم: ۴۷۳۵، ج ۹، ص ۱۲۲.

⑤ ”الدرالمختار“، کتاب الزکاة، باب صدقة الفطر، ج ۳، ص ۳۶۲، وغیرہ.

⑥ ”الجوہرۃ النیرۃ“، کتاب الزکاة، باب صدقة الفطر، ص ۱۷۴، وغیرہ.

⑦ ”الفتاویٰ الہندیۃ“، کتاب الزکاة، الباب الثامن فی صدقة الفطر، ج ۱، ص ۱۹۲.

⑧ ”الدرالمختار“، کتاب الزکاة، باب صدقة الفطر، ج ۳، ص ۳۶۲ - ۳۶۵.

وہیں سے معلوم کریں۔

مسئلہ ۵ نابالغ یا مجنون اگر مالکِ نصاب ہیں تو ان پر صدقہ فطر واجب ہے، اُن کا ولی اُن کے مال سے ادا کرے، اگر ولی نے ادا نہ کیا اور نابالغ یا مجنون کا جنون جاتا رہا تو اب یہ خود ادا کر دیں اور اگر خود مالکِ نصاب نہ تھے اور ولی نے ادا نہ کیا تو بالغ ہونے یا ہوش میں آنے پر اُن کے ذمہ ادا کرنا نہیں۔⁽¹⁾ (درمختار، ردالمحتار)

مسئلہ ۶ صدقہ فطر ادا کرنے کے لیے مال کا باقی رہنا بھی شرط نہیں، مال ہلاک ہونے کے بعد بھی صدقہ واجب رہے گا ساقط نہ ہوگا، بخلاف زکاۃ و عشر کہ یہ دونوں مال ہلاک ہو جانے سے ساقط ہو جاتے ہیں۔⁽²⁾ (درمختار)

مسئلہ ۷ مرد مالکِ نصاب پر اپنی طرف سے اور اپنے چھوٹے بچہ کی طرف سے واجب ہے، جبکہ بچہ خود مالکِ نصاب نہ ہو، ورنہ اس کا صدقہ اسی کے مال سے ادا کیا جائے اور مجنون اولاد اگرچہ بالغ ہو جبکہ غنی نہ ہو تو اُس کا صدقہ اُس کے باپ پر واجب ہے اور غنی ہو تو خود اس کے مال سے ادا کیا جائے، جنون خواہ اصلی ہو یعنی اسی حالت میں بالغ ہو یا بعد کو عارض ہوا دونوں کا ایک حکم ہے۔⁽³⁾ (درمختار، ردالمحتار)

مسئلہ ۸ صدقہ فطر واجب ہونے کے لیے روزہ رکھنا شرط نہیں، اگر کسی عذر، سفر، مرض، بڑھاپے کی وجہ سے یا معاذ اللہ بلا عذر روزہ نہ رکھا جب بھی واجب ہے۔⁽⁴⁾ (ردالمحتار)

مسئلہ ۹ نابالغ لڑکی جو اس قابل ہے کہ شوہر کی خدمت کر سکے اس کا نکاح کر دیا اور شوہر کے یہاں اُسے بھیج بھی دیا تو کسی پر اس کی طرف سے صدقہ واجب نہیں، نہ شوہر پر نہ باپ پر اور اگر قابلِ خدمت نہیں یا شوہر کے یہاں اُسے بھیجا نہیں تو بدستور باپ پر ہے پھر یہ سب اس وقت ہے کہ لڑکی خود مالکِ نصاب نہ ہو، ورنہ بہر حال اُس کا صدقہ فطر اس کے مال سے ادا کیا جائے۔⁽⁵⁾ (درمختار، ردالمحتار)

مسئلہ ۱۰ باپ نہ ہو تو دادا باپ کی جگہ ہے یعنی اپنے فقیر و یتیم پوتے پوتی کی طرف سے اس پر صدقہ دینا واجب ہے۔⁽⁶⁾ (درمختار)

۱..... "الدرالمختار" و "ردالمحتار"، کتاب الزکاۃ، باب صدقہ الفطر، ج ۳، ص ۳۶۵.

۲..... "الدرالمختار"، کتاب الزکاۃ، باب صدقہ الفطر، ج ۳، ص ۳۶۶.

۳..... "الدرالمختار" و "ردالمحتار"، کتاب الزکاۃ، باب صدقہ الفطر، ج ۳، ص ۳۶۷.

۴..... "ردالمختار"، کتاب الزکاۃ، باب صدقہ الفطر، ج ۳، ص ۳۶۷.

۵..... "الدرالمختار" و "ردالمحتار"، کتاب الزکاۃ، باب صدقہ الفطر، ج ۳، ص ۳۶۸.

۶..... "الدرالمختار"، کتاب الزکاۃ، باب صدقہ الفطر، ج ۳، ص ۳۶۸.

مسئلہ ۱۱) ماں پر اپنے چھوٹے بچوں کی طرف سے صدقہ دینا واجب نہیں۔ (ردالمحتار)

مسئلہ ۱۲) خدمت کے غلام اور مدبر و ام ولد کی طرف سے ان کے مالک پر صدقہ فطر واجب ہے، اگرچہ غلام مدیون ہو، اگرچہ دین میں مستغرق ہو اور اگر غلام گروی ہو اور مالک کے پاس حاجتِ اصلیہ کے سوا اتنا ہو کہ دین ادا کر دے اور پھر نصاب کا مالک رہے تو مالک پر اس کی طرف سے بھی صدقہ واجب ہے۔ (۲) (درمختار، عالمگیری وغیرہما)

مسئلہ ۱۳) تجارت کے غلام کا فطرہ مالک پر واجب نہیں اگرچہ اس کی قیمت بقدر نصاب نہ ہو۔ (۳) (درمختار، ردالمحتار)

مسئلہ ۱۴) غلام عاریۃ (۴) دے دیا کسی کے پاس امانت رکھا تو مالک پر فطرہ واجب ہے اور اگر یہ وصیت کر گیا کہ یہ غلام فلاں کا کام کرے اور میرے بعد اس کا مالک فلاں ہے تو فطرہ مالک پر ہے، اُس پر نہیں جس کے قبضہ میں ہے۔ (۵) (درمختار)

مسئلہ ۱۵) بھاگا ہوا غلام اور وہ جسے حریبوں نے قید کر لیا ان کی طرف سے صدقہ مالک پر نہیں۔ یوہیں اگر کسی نے غصب کر لیا اور غاصب انکار کرتا ہے اور اس کے پاس گواہ نہیں تو اس کا فطرہ بھی واجب نہیں، مگر جب کہ واپس مل جائیں تو اب ان کی طرف سے سالہائے گزشتہ کا فطرہ دے، مگر حرابی اگر غلام کے مالک ہو گئے تو واپسی کے بعد بھی اس کا فطرہ نہیں۔ (۶) (عالمگیری، درمختار، ردالمحتار)

مسئلہ ۱۶) مکاتب کا فطرہ نہ مکاتب پر ہے، نہ اس کے مالک پر۔ یوہیں مکاتب اور ماڈون کے غلام کا اور مکاتب اگر بدل کتابت ادا کرنے سے عاجز آیا تو مالک پر سالہائے گزشتہ کا فطرہ نہیں۔ (۷) (عالمگیری)

مسئلہ ۱۷) دو یا چند شخصوں میں غلام مشترک ہے تو اُس کا فطرہ کسی پر نہیں۔ (۸) (عالمگیری)

مسئلہ ۱۸) غلام بیچ ڈالا اور بائع یا مشتری یا دونوں نے واپسی کا اختیار رکھا عید الفطر آگئی اور میعاد اختیار ختم نہ ہوئی تو

۱) "ردالمحتار"، کتاب الزکاة، باب صدقۃ الفطر، ج ۳، ص ۳۶۸.

۲) "الدرالمختار"، کتاب الزکاة، باب صدقۃ الفطر، ج ۳، ص ۳۶۹.

و "الفتاویٰ الہندیہ"، کتاب الزکاة، الباب الثامن فی صدقۃ الفطر، ج ۱، ص ۱۹۲، وغیرہما.

۳) "ردالمحتار"، کتاب الزکاة، باب صدقۃ الفطر، ج ۳، ص ۳۶۹.

۴) یعنی ادھار.

۵) "الدرالمختار" و "ردالمحتار"، کتاب الزکاة، باب صدقۃ الفطر، ج ۳، ص ۳۶۹.

۶) المرجع السابق، ص ۳۷۰.

۷) "الفتاویٰ الہندیہ"، کتاب الزکاة، الباب الثامن فی صدقۃ الفطر، ج ۱، ص ۱۹۳.

۸) المرجع السابق.

اُس کا فطرہ موقوف ہے، اگر بیع قائم رہی تو مشتری دے ورنہ بالغ۔⁽¹⁾ (عالمگیری)

مسئلہ ۱۹ اگر مشتری نے خیار عیب یا خیار رویت کے سبب واپس کیا تو اگر قبضہ کر لیا تھا تو مشتری پر ہے، ورنہ بالغ پر۔⁽²⁾ (عالمگیری)

مسئلہ ۲۰ غلام کو بیچا مگر وہ بیع فاسد ہوئی اور مشتری نے قبضہ کر کے واپس کر دیا یا عید کے بعد قبضہ کر کے آزاد کر دیا تو بالغ پر ہے اور اگر عید سے پہلے قبضہ کیا اور بعد عید آزاد کیا تو مشتری پر۔⁽³⁾ (عالمگیری)

مسئلہ ۲۱ مالک نے غلام سے کہا جب عید کا دن آئے تو آزاد ہے۔ عید کے دن غلام آزاد ہو جائے گا اور مالک پر اس کا فطرہ واجب۔⁽⁴⁾ (عالمگیری)

مسئلہ ۲۲ اپنی عورت اور اولاد عاقل بالغ کا فطرہ اُس کے ذمہ نہیں اگرچہ اپانج ہو، اگرچہ اس کے نفقات اس کے ذمہ ہوں۔⁽⁵⁾ (درمختار وغیرہ)

مسئلہ ۲۳ عورت یا بالغ اولاد کا فطرہ ان کے بغیر اذن ادا کر دیا تو ادا ہو گیا، بشرطیکہ اولاد اس کے عیال میں ہو یعنی اس کا نفقہ وغیرہ اُس کے ذمہ ہو، ورنہ اولاد کی طرف سے بلا اذن⁽⁶⁾ ادا نہ ہوگا اور عورت نے اگر شوہر کا فطرہ بغیر حکم ادا کر دیا ادا نہ ہوا۔⁽⁷⁾ (عالمگیری، ردالمحتار وغیرہما)

مسئلہ ۲۴ ماں باپ، دادا دادی، نابالغ بھائی اور دیگر رشتہ داروں کا فطرہ اس کے ذمہ نہیں اور بغیر حکم ادا بھی نہیں کر سکتا۔⁽⁸⁾ (عالمگیری، جوہرہ)

مسئلہ ۲۵ صدقہ فطر کی مقدار یہ ہے گےہوں یا اس کا آٹا یا ستو نصف صاع، کھجور یا منقے یا جو یا اس کا آٹا یا ستو ایک صاع۔⁽⁹⁾ (درمختار، عالمگیری)

۱..... "الفتاویٰ الہندیہ"، کتاب الزکاة، الباب الثامن فی صدقۃ الفطر، ج ۱، ص ۱۹۳.

۲..... المرجع السابق. ۳..... المرجع السابق.

۴..... المرجع السابق.

۵..... "الدرالمختار"، کتاب الزکاة، باب صدقۃ الفطر، ج ۳، ص ۳۷۰، وغیرہ.

۶..... یعنی بغیر اجازت۔

۷..... "الفتاویٰ الہندیہ"، کتاب الزکاة، الباب الثامن فی صدقۃ الفطر، ج ۱، ص ۱۹۳.

و "ردالمحتار"، کتاب الزکاة، باب صدقۃ الفطر، ج ۳، ص ۳۷۰، وغیرہما.

۸..... "الفتاویٰ الہندیہ"، کتاب الزکاة، الباب الثامن فی صدقۃ الفطر، ج ۱، ص ۱۹۳.

۹..... المرجع السابق، ص ۱۹۱، و "الدرالمختار"، کتاب الزکاة، باب صدقۃ الفطر، ج ۳، ص ۳۷۲.

مسئلہ ۲۶ - گیہوں، جو، کھجوریں، منقے دیے جائیں تو ان کی قیمت کا اعتبار نہیں، مثلاً نصف صاع عمدہ جو جن کی قیمت ایک صاع جو کے برابر ہے یا چھارم صاع کھرے گیہوں جو قیمت میں آدھے صاع گیہوں کے برابر ہیں یا نصف صاع کھجوریں دیں جو ایک صاع جو یا نصف صاع گیہوں کی قیمت کی ہوں یہ سب ناجائز ہے جتنا دیا اتنا ہی ادا ہوا، باقی اس کے ذمہ باقی ہے ادا کرے۔^(۱) (عالمگیری وغیرہ)

مسئلہ ۲۷ - نصف صاع جو اور چھارم صاع گیہوں دیے یا نصف صاع جو اور نصف صاع کھجور تو بھی جائز ہے۔^(۲) (عالمگیری، ردالمحتار)

مسئلہ ۲۸ - گیہوں اور جو ملے ہوئے ہوں اور گیہوں زیادہ ہیں تو نصف صاع دے ورنہ ایک صاع۔^(۳) (ردالمحتار)

مسئلہ ۲۹ - گیہوں اور جو کے دینے سے ان کا آٹا دینا افضل ہے اور اس سے افضل یہ کہ قیمت دیدے، خواہ گیہوں کی قیمت دے یا جو کی یا کھجور کی مگر گرانی میں خود ان کا دینا قیمت دینے سے افضل ہے اور اگر خراب گیہوں یا جو کی قیمت دی تو اچھے کی قیمت سے جو کمی پڑے پوری کرے۔^(۴) (ردالمحتار)

مسئلہ ۳۰ - ان چار چیزوں کے علاوہ اگر کسی دوسری چیز سے فطرہ ادا کرنا چاہے، مثلاً چاول، جوار، باجرہ یا اور کوئی غلہ یا اور کوئی چیز دینا چاہے تو قیمت کا لحاظ کرنا ہوگا یعنی وہ چیز آدھے صاع گیہوں یا ایک صاع جو کی قیمت کی ہو، یہاں تک کہ روٹی دین تو اس میں بھی قیمت کا لحاظ کیا جائے گا اگرچہ گیہوں یا جو کی ہو۔^(۵) (درمختار، عالمگیری وغیرہما)

مسئلہ ۳۱ - اعلیٰ درجہ کی تحقیق اور احتیاط یہ ہے، کہ صاع کا وزن تین سو اکاون روپے بھرے اور نصف صاع ایک سو پچھتر روپے^{۱۴۵} اٹھنی بھراو۔^(۶) (فتاویٰ رضویہ)

مسئلہ ۳۲ - فطرہ کا مقدم کرنا مطلقاً جائز ہے جب کہ وہ شخص موجود ہو، جس کی طرف سے ادا کرتا ہوا اگرچہ رمضان سے پیشتر ادا کر دے اور اگر فطرہ ادا کرتے وقت مالک نصاب نہ تھا پھر ہو گیا تو فطرہ صحیح ہے اور بہتر یہ ہے کہ عید کی صبح صادق

۱..... "الفتاویٰ الہندیۃ"، کتاب الزکاة، الباب الثامن فی صدقۃ الفطر، ج ۱، ص ۱۹۲، وغیرہ.

۲..... "الفتاویٰ الہندیۃ"، کتاب الزکاة، الباب الثامن فی صدقۃ الفطر، ج ۱، ص ۱۹۲.

۳..... "ردالمحتار"، کتاب الزکاة، باب صدقۃ الفطر، ج ۳، ص ۳۷۳.

۴..... المرجع السابق، ص ۳۷۶، و "الفتاویٰ الہندیۃ"، کتاب الزکاة، الباب الثامن فی صدقۃ الفطر، ج ۱، ص ۱۹۱ - ۱۹۲.

۵..... "الفتاویٰ الہندیۃ"، المرجع السابق، ص ۱۹۱، و "الدرالمختار"، کتاب الزکاة، باب صدقۃ الفطر، ج ۳، ص ۳۷۳، وغیرہما.

۶..... "الفتاویٰ الرضویۃ"، ج ۱۰، ص ۲۹۵.

ہونے کے بعد اور عید گاہ جانے سے پہلے ادا کر دے۔⁽¹⁾ (درمختار، عالمگیری)

مسئلہ ۳۳ ایک شخص کا فطرہ ایک مسکین کو دینا بہتر ہے اور چند مسکین کو دے دیا جب بھی جائز ہے۔ یوں ایک

مسکین کو چند شخصوں کا فطرہ دینا بھی بلا خلاف جائز ہے اگرچہ سب فطرے ملے ہوئے ہوں۔⁽²⁾ (درمختار، ردالمحتار)

مسئلہ ۳۴ شوہر نے عورت کو اپنا فطرہ ادا کرنے کا حکم دیا، اُس نے شوہر کے فطرہ کے گیبوں اپنے فطرہ کے گیبوں

میں ملا کر فقیر کو دے دیے اور شوہر نے ملانے کا حکم نہ دیا تھا تو عورت کا فطرہ ادا ہو گیا شوہر کا نہیں مگر جب کہ ملا دینے پر عرف جاری ہو تو شوہر کا بھی ادا ہو جائے گا۔⁽³⁾ (درمختار، ردالمحتار)

مسئلہ ۳۵ عورت نے شوہر کو اپنا فطرہ ادا کرنے کا اذن دیا، اس نے عورت کے گیبوں اپنے گیبوں میں ملا کر سب

کی نیت سے فقیر کو دے دیے جائز ہے۔⁽⁴⁾ (عالمگیری)

مسئلہ ۳۶ صدقہ فطر کے مصارف وہی ہیں جو زکاۃ کے ہیں یعنی جن کو زکاۃ دے سکتے ہیں، انہیں فطرہ بھی

دے سکتے ہیں اور جنہیں زکاۃ نہیں دے سکتے، انہیں فطرہ بھی نہیں سوا عامل کے کہ اس کے لیے زکاۃ ہے فطرہ نہیں۔⁽⁵⁾ (درمختار، ردالمحتار)

مسئلہ ۳۷ اپنے غلام کی عورت کو فطرہ دے سکتے ہیں، اگرچہ اُس کا فقہ اُس پر ہو۔⁽⁶⁾ (درمختار)

سوال کسے حلال ہے اور کسے نہیں

آج کل ایک عام بلا یہ پھیلی ہوئی ہے کہ اچھے خاصے تندرست چاہیں تو کما کر اوروں کو کھلائیں، مگر انہوں نے اپنے وجود کو بیکار قرار دے رکھا ہے، کون محنت کرے مصیبت جھیلے، بے مشقت جو مل جائے تو تکلیف کیوں برداشت کرے۔ ناجائز طور پر سوال کرتے اور بھیک مانگ کر پیٹ بھرتے ہیں اور بہترے ایسے ہیں کہ مزدوری تو مزدوری، چھوٹی موٹی تجارت کوننگ و عارضیال کرتے اور بھیک مانگنا کہ حقیقۃً ایسوں کے لیے بے عزتی و بے غیرتی ہے مایہ عزت جانتے ہیں اور بہتوں نے تو بھیک

①..... "الدرالمختار"، کتاب الزکاۃ، باب صدقۃ الفطر، ج ۳، ص ۳۷۶.

و "الفتاویٰ الہندیۃ"، کتاب الزکاۃ، الباب الثامن فی صدقۃ الفطر، ج ۱، ص ۱۹۲.

②..... "الدرالمختار" و "ردالمختار"، کتاب الزکاۃ، باب صدقۃ الفطر، مطلب فی مقدار الفطرۃ بالمد الشامی، ج ۳، ص ۳۷۷.

③..... المرجع السابق، ص ۳۷۸. ④..... "الفتاویٰ الہندیۃ"،

⑤..... "الدرالمختار" و "ردالمختار"، کتاب الزکاۃ، باب صدقۃ الفطر، مطلب فی مقدار الفطرۃ بالمد الشامی، ج ۳، ص ۳۷۹.

⑥..... "الدرالمختار"، کتاب الزکاۃ، باب صدقۃ الفطر، ج ۳، ص ۳۸۰.

مانگنا اپنا پیشہ ہی بنا رکھا ہے، گھر میں ہزاروں روپے ہیں سود کا لین دین کرتے زراعت وغیرہ کرتے ہیں مگر بھیک مانگنا نہیں چھوڑتے، اُن سے کہا جاتا ہے تو جواب دیتے ہیں کہ یہ ہمارا پیشہ ہے واہ صاحب واہ! کیا ہم اپنا پیشہ چھوڑ دیں۔ حالانکہ ایسوں کو سوال حرام ہے اور جسے اُن کی حالت معلوم ہو، اُسے جائز نہیں کہ ان کو دے۔

اب چند حدیثیں سنئے! دیکھیے کہ آقائے دو عالم صلی اللہ تعالیٰ علیہ وسلم ایسے سالکوں کے بارے میں کیا فرماتے ہیں۔

حدیث ۱ بخاری و مسلم عبد اللہ بن عمر رضی اللہ تعالیٰ عنہما سے راوی، رسول اللہ صلی اللہ تعالیٰ علیہ وسلم فرماتے ہیں: ”آدمی سوال کرتا رہے گا، یہاں تک کہ قیامت کے دن اس حال میں آئے گا کہ اُس کے چہرہ پر گوشت کا ٹکڑا نہ ہوگا۔“ (1) یعنی نہایت بے آبرو ہو کر۔

حدیث ۲ تا ۲ ابوداؤد و ترمذی و نسائی و ابن حبان سمرہ بن جندب رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم فرماتے ہیں: ”سوال ایک قسم کی خراش ہے کہ آدمی سوال کر کے اپنے مونہ کو نوچتا ہے، جو چاہے اپنے مونہ پر اس خراش کو باقی رکھے اور جو چاہے چھوڑ دے، ہاں اگر آدمی صاحبِ سلطنت سے اپنا حق مانگے یا ایسے امر میں سوال کرے کہ اُس سے چارہ نہ ہو (2) تو جائز ہے۔“ اور اسی کے مثل امام احمد نے عبد اللہ بن عمر اور طبرانی نے جابر بن عبد اللہ رضی اللہ تعالیٰ عنہم سے روایت کی۔

حدیث ۵ بیہقی نے عبد اللہ بن عباس رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو شخص لوگوں سے سوال کرے، حالانکہ نہ اُسے فاقہ پہنچا، نہ اتنے بال بچے ہیں جن کی طاقت نہیں رکھتا تو قیامت کے دن اس طرح آئے گا کہ اُس کے مونہ پر گوشت نہ ہوگا۔“ اور حضور (صلی اللہ تعالیٰ علیہ وسلم) نے فرمایا: ”جس پر نہ فاقہ گزر اور نہ اتنے بال بچے ہیں جن کی طاقت نہیں اور سوال کا دروازہ کھول لے اللہ تعالیٰ اُس پر فاقہ کا دروازہ کھول دے گا، ایسی جگہ سے جو اس کے دل میں بھی نہیں۔“ (3)

حدیث ۷۶ نسائی نے عائذ بن عمرو رضی اللہ تعالیٰ عنہ سے روایت کی، رسول اللہ صلی اللہ تعالیٰ علیہ وسلم فرماتے ہیں: ”اگر لوگوں کو معلوم ہوتا کہ سوال کرنے میں کیا ہے تو کوئی کسی کے پاس سوال کرنے نہ جاتا۔“ (4) اسی کی مثل طبرانی نے عبد اللہ بن عباس رضی اللہ تعالیٰ عنہما سے روایت کی۔

1..... ”صحیح مسلم“، کتاب الزکاة، باب کراهة المسألة للناس، الحدیث: ۱۰۴- (۱۰۴۰)، ص ۵۱۸۔

2..... ”سنن أبي داود“، کتاب الزکاة، باب ماتحوز فيه المسألة، الحدیث: ۱۶۳۹، ج ۲، ص ۱۶۸۔

3..... ”شعب الإیمان“، باب في الزکاة، فصل في الاستعفاف عن المسألة، الحدیث: ۳۵۲۶، ج ۳، ص ۲۷۴۔

4..... ”سنن النسائي“، کتاب الزکاة، باب المسألة، الحدیث: ۲۵۸۳، ص ۴۲۵۔

حَدِيث ۹ و ۸

امام احمد بہ سندِ جید و طبرانی و بزار عمران بن حصین رضی اللہ تعالیٰ عنہما سے راوی کہ حضور اقدس صلی اللہ تعالیٰ علیہ وسلم فرماتے ہیں: ”غنی کا سوال کرنا، قیامت کے دن اس کے چہرہ میں عیب ہوگا۔“ (1) اور بزار کی روایت میں یہ بھی ہے کہ ”غنی کا سوال آگ ہے، اگر تھوڑا دیا گیا تو تھوڑی اور زیادہ دیا تو زیادہ۔“ (2) اور اسی کے مثل امام احمد و بزار و طبرانی نے ثوبان رضی اللہ تعالیٰ عنہ سے روایت کی۔

حَدِيث ۱۰

طبرانی کبیر میں اور ابن خزیمہ اپنی صحیح میں اور ترمذی اور بیہقی حبشی بن جنادہ رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم نے فرمایا: ”جو شخص بغیر حاجت سوال کرتا ہے، گویا وہ انگار اکھاتا ہے۔“ (3)

حَدِيث ۱۱

مسلم و ابن ماجہ ابو ہریرہ رضی اللہ تعالیٰ عنہ سے روایت کرتے ہیں حضور اقدس صلی اللہ تعالیٰ علیہ وسلم نے فرمایا: ”جو مال بڑھانے کے لیے سوال کرتا ہے، وہ انگارے کا سوال کرتا ہے تو چاہے زیادہ مانگے یا کم کا سوال کرے۔“ (4)

حَدِيث ۱۲

ابوداؤد و ابن حبان و ابن خزیمہ سہل بن حنظلہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو شخص سوال کرے اور اس کے پاس اتنا ہے جو اُسے بے پرواہ کرے، وہ آگ کی زیادتی چاہتا ہے۔ لوگوں نے عرض کی، وہ کیا مقدار ہے، جس کے ہوتے سوال جائز نہیں؟ فرمایا: صبح و شام کا کھانا۔“ (5)

حَدِيث ۱۳

ابن حبان اپنی صحیح میں امیر المؤمنین عمر فاروق اعظم رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”جو شخص لوگوں سے سوال کرے، اس لیے کہ اپنے مال کو بڑھائے تو وہ جہنم کا گرم پتھر ہے، اب اسے اختیار ہے، چاہے تھوڑا مانگے یا زیادہ طلب کرے۔“ (6)

حَدِيث ۱۴ و ۱۵

امام احمد و ابو یعلیٰ و بزار نے عبدالرحمن بن عوف اور طبرانی نے صغیر میں ام المؤمنین ام سلمہ رضی اللہ تعالیٰ عنہما سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”صدقہ سے مال کم نہیں ہوتا اور حق معاف کرنے سے قیامت کے دن اللہ تعالیٰ بندہ کی عزت بڑھائے گا اور بندہ سوال کا دروازہ نہ کھولے گا، مگر اللہ تعالیٰ اس پر محتاجی کا دروازہ کھولے گا۔“ (7)

1..... "المسند" للإمام أحمد بن حنبل، حدیث عمران بن حصین، الحدیث: ۱۹۸۴۲، ج ۷، ص ۱۹۳.

2..... "مسند البزار"، مسند عمران بن حصین، الحدیث: ۳۵۷۲، ج ۹، ص ۴۹.

3..... "المعجم الكبير"، باب الحاء، الحدیث: ۳۵۰۶، ج ۴، ص ۱۵.

4..... "صحیح مسلم"، کتاب الزکاة، باب کراهة المسألة للناس، الحدیث: ۱۰۴۱، ص ۵۱۸.

5..... "سنن أبي داود"، کتاب الزکاة، باب من يعطى من الصدقة وحده الغنى، الحدیث: ۱۶۲۹، ج ۲، ص ۱۶۴.

6..... "الإحسان بترياق صحيح ابن حبان"، کتاب الزکاة، باب المسألة... إلخ، الحدیث: ۳۳۸۲، ج ۵، ص ۱۶۶.

7..... "المسند" للإمام أحمد بن حنبل، حدیث عبدالرحمن بن عوف، الحدیث: ۱۶۷۴، ج ۱، ص ۴۱۰.

حدیث ۱۶

مسلم و ابو داؤد و نسائی قبیصہ بن مخارق رضی اللہ تعالیٰ عنہ سے راوی، کہتے ہیں: مجھ پر ایک مرتبہ تاوان لازم آیا۔ میں نے حضور اقدس صلی اللہ تعالیٰ علیہ وسلم کی خدمت میں حاضر ہو کر سوال کیا، فرمایا: ”ٹھہر و ہمارے پاس صدقہ کا مال آئے گا تو تمہارے لیے حکم فرمائیں گے، پھر فرمایا: اے قبیصہ! سوال حلال نہیں، مگر تین باتوں میں کسی نے ضمانت کی ہو (یعنی کسی قوم کی طرف سے دیت کا ضامن ہو یا آپس کی جنگ میں صلح کرائی اور اس پر کسی مال کا ضامن ہو) تو اسے سوال حلال ہے، یہاں تک کہ وہ مقدار پائے پھر بازر ہے یا کسی شخص پر آفت آئی کہ اُس کے مال کو تباہ کر دیا تو اسے سوال حلال ہے، یہاں تک کہ بسر اوقات کے لیے پا جائے یا کسی کو فاقہ پہنچا اور اُس کی قوم کے تین عقلمند شخص گواہی دیں (1) کہ فلاں کو فاقہ پہنچا ہے تو اسے سوال حلال ہے، یہاں تک کہ بسر اوقات کے لیے حاصل کر لے اور ان تین باتوں کے سوا اے قبیصہ سوال کرنا حرام ہے کہ سوال کرنے والا حرام کھاتا ہے۔“ (2)

حدیث ۱۷ و ۱۸

امام بخاری و ابن ماجہ زبیر بن عوام رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”کوئی شخص رستی لے کر جائے اور اپنی پیٹھ پر کٹڑیوں کا گٹھا لاکر بیچے اور سوال کی ذلت سے اللہ تعالیٰ اس کے چہرہ کو بچائے یہ اس سے بہتر ہے کہ لوگوں سے سوال کرے کہ لوگ اُسے دیں یا نہ دیں۔“ (3) اسی کے مثل امام بخاری و مسلم و امام مالک و ترمذی و نسائی نے ابو ہریرہ رضی اللہ تعالیٰ عنہ سے روایت کی۔

حدیث ۱۹

امام مالک و بخاری و مسلم و ابو داؤد و نسائی عبد اللہ بن عمر رضی اللہ تعالیٰ عنہما سے راوی، رسول اللہ صلی اللہ تعالیٰ علیہ وسلم منبر پر تشریف فرما تھے، صدقہ کا اور سوال سے بچنے کا ذکر فرما رہے تھے، یہ فرمایا: کہ ”اوپر والا ہاتھ، نیچے والے ہاتھ سے بہتر ہے، اوپر والا ہاتھ خرچ کرنے والا ہے اور نیچے والا مانگنے والا۔“ (4)

حدیث ۲۰

امام مالک و بخاری و مسلم و ابو داؤد و ترمذی و نسائی ابو سعید خدری رضی اللہ تعالیٰ عنہ سے راوی، کہ انصار میں سے کچھ لوگوں نے حضور (صلی اللہ تعالیٰ علیہ وسلم) سے سوال کیا، حضور (صلی اللہ تعالیٰ علیہ وسلم) نے عطا فرمایا، پھر مانگا حضور (صلی اللہ تعالیٰ علیہ وسلم) نے عطا فرمایا، پھر مانگا حضور (صلی اللہ تعالیٰ علیہ وسلم) نے عطا فرمایا، یہاں تک وہ مال جو حضور (صلی اللہ تعالیٰ علیہ وسلم) کے پاس تھا ختم ہو گیا پھر فرمایا: ”جو کچھ میرے پاس مال ہوگا، اُسے میں تم سے اٹھانہ رکھوں گا اور جو سوال سے بچنا چاہے گا، اللہ تعالیٰ اُسے بچائے گا اور

① تین شخصوں کی گواہی جمہور کے نزدیک بطور انتخاب ہے اور یہ حکم اس شخص کے لیے ہے جس کا مالدار ہونا معلوم و مشہور ہے تو بغیر گواہ اس کا قول مسلم نہیں اور جس کا مالدار ہونا معلوم نہ ہو تو فقط اس کا کہہ دینا کافی ہے۔ ۱۲ امنہ

② ”صحیح مسلم“، کتاب الزکاة، باب من تحل له المسألة، الحدیث: ۱۰۴۴، ص ۵۱۹.

③ ”صحیح البخاری“، کتاب الزکاة، باب الاستعفاف عن المسألة، الحدیث: ۱۴۷۱، ج ۱، ص ۴۹۷.

④ ”صحیح مسلم“، کتاب الزکاة، باب بیان ان الید العلیا خیر من الید السفلی... إلخ، الحدیث: ۱۰۳۳، ص ۵۱۵.

جو غنی بنا چاہے گا، اللہ (عزوجل) اُسے غنی کر دے گا اور جو صبر کرنا چاہے گا، اللہ تعالیٰ اُسے صبر دے گا اور صبر سے بڑھ کر اور اس سے زیادہ وسیع عطا کسی کو نہ ملی۔“ (1)

حدیث ۲۱ حضرت امیر المؤمنین فاروق اعظم رضی اللہ تعالیٰ عنہ نے فرمایا: کہ لالچ محتاجی ہے اور نا اُمیدی تو مگری۔ آدمی جب کسی چیز سے نا امید ہو جاتا ہے تو اس کی پرواہ نہیں رہتی۔ (2)

حدیث ۲۲ امام بخاری و مسلم فاروق اعظم رضی اللہ تعالیٰ عنہ سے راوی، فرماتے ہیں: کہ حضور اقدس صلی اللہ تعالیٰ علیہ وسلم مجھے عطا فرماتے تو میں عرض کرتا، کسی ایسے کو دیتے جو مجھ سے زیادہ حاجت مند ہو، ارشاد فرمایا: ”اُسے لو اور اپنا کر لو اور خیرات کر دو، جو مال تمہارے پاس بے طمع اور بے مانگے آجائے، اسے لے لو اور جو نہ آئے تو اُس کے پیچھے اپنے نفس کو نہ ڈالو۔“ (3)

حدیث ۲۳ ابو داؤد انس رضی اللہ تعالیٰ عنہ سے راوی، کہ ایک انصاری نے حاضر خدمت اقدس ہو کر سوال کیا، ارشاد فرمایا: ”کیا تمہارے گھر میں کچھ نہیں ہے؟ عرض کی، ہے تو، ایک ٹاٹ ہے جس کا ایک حصہ ہم اوڑھتے ہیں اور ایک حصہ بچھاتے ہیں اور ایک لکڑی کا پیالہ ہے جس میں ہم پانی پیتے ہیں، ارشاد فرمایا: میرے حضور دونوں چیزوں کو حاضر کرو، وہ حاضر لائے، حضور (صلی اللہ تعالیٰ علیہ وسلم) نے اپنے دست مبارک میں لے کر ارشاد فرمایا: انھیں کون خریدتا ہے؟ ایک صاحب نے عرض کی، ایک درہم کے عوض میں خریدتا ہوں، ارشاد فرمایا: ایک درہم سے زیادہ کون دیتا ہے؟ دو یا تین بار فرمایا، کسی اور صاحب نے عرض کی، میں دو درہم پر لیتا ہوں، انھیں یہ دونوں چیزیں دے دیں اور درہم لے لیے اور انصاری کو دونوں درہم دے کر ارشاد فرمایا: ایک کاغذ خرید کر گھر ڈال آؤ اور ایک کی کلبھاڑی خرید کر میرے پاس لاؤ، وہ حاضر لائے، حضور (صلی اللہ تعالیٰ علیہ وسلم) نے اپنے دست مبارک سے اُس میں بنیٹ ڈالا اور فرمایا: جاؤ لکڑیاں کاٹو اور بیچو اور پندرہ دن تک تمہیں نہ دیکھوں (یعنی اتنے دنوں تک یہاں حاضر نہ ہونا) وہ گئے، لکڑیاں کاٹ کر بیچتے رہے، اب حاضر ہوئے تو اُنکے پاس دس درہم تھے، چند درہم کا کپڑا خریدا اور چند کاغذ۔ رسول اللہ صلی اللہ تعالیٰ علیہ وسلم نے ارشاد فرمایا: یہ اس سے بہتر ہے کہ قیامت کے دن سوال تمہارے مونہ پر چھالا ہو کر آتا۔ سوال درست نہیں، مگر تین شخص کے لیے، ایسی محتاجی والے کے لیے جو اُسے زمین پر لٹا دے یا تادان والے کے لیے جو رسوا کر دے یا خون والے (دیت) کے لیے جو اُسے تکلیف پہنچائے۔“ (4)

① ”صحیح مسلم“، کتاب الزکاة، باب التعفف والصبر... إلخ، الحدیث: ۱۰۵۳، ص ۵۲۴.

② ”حلیۃ الأولیاء و طبقات الأصفیاء“، رقم: ۱۲۵، ج ۱، ص ۸۷.

③ ”صحیح البخاری“، کتاب الأحکام، باب رزق الحکام والعاملین علیہا، الحدیث: ۷۱۶۴، ج ۴، ص ۴۶۱.

④ ”سنن أبی داؤد“، کتاب الزکاة، باب ماتحوز فیہ المسألة، الحدیث: ۱۶۴۱، ج ۲، ص ۱۶۸.

۲۵ و ۲۴

ابوداؤد و ترمذی بافادۃ التصحیح و تحسین و حاکم بافادۃ التصحیح عبداللہ بن مسعود رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”جسے فاقہ پہنچا اور اُس نے لوگوں کے سامنے بیان کیا تو اُس کا فاقہ بند نہ کیا جائے گا اور اگر اس نے اللہ تعالیٰ سے عرض کی تو اللہ عزوجل جلد اُسے بے نیاز کر دے گا، خواہ جلد موت دے دے یا جلد مالدار کر دے۔“ (1) اور طبرانی کی روایت ابو ہریرہ رضی اللہ تعالیٰ عنہ سے ہے کہ ”حضور (صلی اللہ تعالیٰ علیہ وسلم) نے فرمایا: ”جو بھوکا یا محتاج ہو اور اس نے آدمیوں سے چھپایا اور اللہ تعالیٰ کے حضور عرض کی تو اللہ تعالیٰ پر حق ہے کہ ایک سال کی حلال روزی اس پر کشادہ فرمائے۔“ (2)

بعض سائل کہہ دیا کرتے ہیں کہ اللہ (عزوجل) کے لیے وہ، خدا کے واسطے وہ، حالانکہ اس کی بہت سخت ممانعت آئی ہے۔ ایک حدیث میں اُسے ملعون فرمایا گیا ہے۔ اور ایک حدیث میں بدترین خلائق اور اگر کسی نے اس طرح سوال کیا تو جب تک بُری بات کا سوال نہ ہو یا خود سوال بُرا نہ ہو (جیسے مالدار یا ایسے شخص کا بھیک مانگنا جو قوی تندرست کمانے پر قادر ہو) اور یہ سوال کو بلا دقت پورا کر سکتا ہے تو پورا کرنا ہی ادب ہے کہ کہیں بروئے ظاہر حدیث یہ بھی اُسی وعید کا مستحق نہ ہو (3)، وہاں اگر سائل مُتَعَنَّت ہو (4) تو نہ دے۔ نیز یہ بھی لحاظ رہے کہ مسجد میں سوال نہ کرے، خصوصاً جُمُعہ کے دن لوگوں کی گردنیں پھلانگ کر کہ یہ حرام ہے، بلکہ بعض علما فرماتے ہیں: کہ ”مسجد کے سائل کو اگر ایک پیسہ دیا تو ستر پیسے اور خیرات کرے کہ اس ایک پیسہ کا کفارہ ہو۔“ (5) مولیٰ علیٰ کرم اللہ وجہہ الکریم نے ایک شخص کو عرفہ کے دن عرفات میں سوال کرتے دیکھا، اُسے دُڑے لگائے اور فرمایا: کہ اس دن میں اور ایسی جگہ غیر خدا سے سوال کرتا ہے۔ (6)

① ”سنن أبي داود“، كتاب الزكاة، باب في الاستغفار، الحديث: ١٦٤٥، ج ٢، ص ١٧٠.

② ”المعجم الصغير للطبراني“، الحديث: ٢١٤، ج ١، ص ١٤١.

③ طبرانی مُعْجَم کبیر میں ابوموسیٰ اشعری رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم فرماتے ہیں:

((ملعون من سأل بوجه الله و ملعون من سئل بوجه الله ثم منع سائله ما لم يسأل هجرا)).

(”الترغيب و الترهيب“، كتاب الصدقات، ترهيب السائل أن يسأل بوجه الله غير الجنة... إلخ، الحديث: ١، ج ١، ص ٣٤٠).

تینیس ناصری پھر تاتارخانیہ پھر ہندیہ میں ہے:

إذا قال السائل بحق الله تعالى أو بحق محمد صلى الله تعالى عليه وسلم ان تعطيني كذا لا يحب عليه في الحكم

والاحسن في المروءة ان يعطيه. وعن ابن المبارك قال يعجبني اذا سأل سائل بوجه الله تعالى ان لا يعطى - ١٢ امثله

(انظر: ”ردالمحتار“، كتاب الهبة، مطلب في معنى التملك، ج ١٢، ص ٦٤٩).

④ یعنی سوال کرنے والا خود اپنی ذلت کے درپے ہو یعنی پیشہ ور بھکاری ہو۔

⑤ ”ردالمحتار“، كتاب الهبة، مطلب في معنى التملك، ج ١٢، ص ٦٤٩.

⑥ ”مشكاة المصابيح“، كتاب الزكاة، باب من لا تحل له المسألة ومن تحل له، الحديث: ١٨٥٥، ج ١، ص ٥١٤.

ان چند احادیث کے دیکھنے سے معلوم ہوا ہوگا کہ بھیک مانگنا بہت ذلت کی بات ہے بغیر ضرورت سوال نہ کرے اور حالت ضرورت میں بھی اُن امور کا لحاظ رکھے، جن سے ممانعت وارد ہے اور سوال کی اگر حاجت ہی پڑ جائے تو مبالغہ ہرگز نہ کرے کہ بے لیے پیچھا نہ چھوڑے کہ اس کی بھی ممانعت آئی ہے۔

صدقات نفل کا بیان

اللہ تعالیٰ کی راہ میں دینا نہایت اچھا کام ہے، مال سے تم کو فائدہ نہ پہنچا تو تمہارے کیا کام آیا اور اپنے کام کا وہی ہے جو کھا پین لیا یا آخرت کے لیے خرچ کیا، نہ وہ کہ جمع کیا اور دوسروں کے لیے چھوڑ گئے۔ اس کے فضائل میں چند حدیثیں سنیں اور ان پر عمل کیجیے، اللہ تعالیٰ توفیق دینے والا ہے۔

حدیث ۱ صحیح مسلم شریف میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”بندہ کہتا ہے، میرا مال ہے، میرا مال ہے اور اُسے تو اس کے مال سے تین ہی قسم کا فائدہ ہے، جو کھا کر فنا کر دیا، یا پین کر پُرانا کر دیا، یا عطا کر کے آخرت کے لیے جمع کیا اور اُس کے سوا جانے والا ہے کہ اوروں کے لیے چھوڑ جائے گا۔“ (1)

حدیث ۲ بخاری و نسائی ابن مسعود رضی اللہ تعالیٰ عنہ سے مروی، حضور (صلی اللہ تعالیٰ علیہ وسلم) فرماتے ہیں: ”تم میں کون ہے کہ اُسے اپنے وارث کا مال، اپنے مال سے زیادہ محبوب ہے؟ صحابہ نے عرض کی، یا رسول اللہ (صلی اللہ تعالیٰ علیہ وسلم)! ہم میں کوئی ایسا نہیں، جسے اپنا مال زیادہ محبوب نہ ہو۔ فرمایا: اپنا مال تو وہ ہے، جو آگے روانہ کر چکا اور جو پیچھے چھوڑ گیا، وہ وارث کا مال ہے۔“ (2)

حدیث ۳ امام بخاری ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”اگر میرے پاس اُحد برابر سونا ہو تو مجھے بھی پسند آتا ہے کہ تین راتیں نہ گزرنے پائیں اور اُس میں کامیرے پاس کچھ رہ جائے، ہاں اگر مجھ پر دین ہو تو اُس کے لیے کچھ رکھ لوں گا۔“ (3)

حدیث ۴ و ۵ صحیح مسلم میں انھیں سے مروی، حضور اقدس صلی اللہ تعالیٰ علیہ وسلم نے فرمایا: ”کوئی دن ایسا نہیں کہ صبح ہوتی ہے، مگر دو فرشتے نازل ہوتے ہیں اور ان میں ایک کہتا ہے، اے اللہ (عزوجل)! خرچ کرنے والے کو بدلہ دے اور دوسرا

① ”صحیح مسلم“، کتاب الزهد والرقائق، باب الدنيا سجن للمؤمن وجنة للكافر، الحدیث: ۲۹۵۹، ص ۱۵۸۲.

② ”صحیح البخاری“، کتاب الرقائق، باب ما قدم من ماله فهو له، الحدیث: ۶۴۴۲، ج ۴، ص ۲۳۰.

③ ”صحیح البخاری“، کتاب الرقائق، باب قول النبی صلی اللہ علیہ وسلم ما یسرني أن عندی مثل احد هذا ذهاباً،

الحدیث: ۶۴۴۵، ج ۴، ص ۲۳۲.

کہتا ہے، اے اللہ (عزوجل)! روکنے والے کے مال کو تلف کر۔“ (1) اور اسی کے مثل امام احمد وابن حبان و حاکم نے ابو درداء رضی اللہ تعالیٰ عنہ سے روایت کی۔

حدیث ۶ صحیحین میں ہے کہ حضور اقدس صلی اللہ تعالیٰ علیہ وسلم نے اسماء رضی اللہ تعالیٰ عنہا سے فرمایا: ”خرج کر اور شارانہ کر کہ اللہ تعالیٰ شاکر کر کے دے گا اور بند نہ کر کہ اللہ تعالیٰ بھی تجھ پر بند کر دے گا۔ کچھ دے جو تجھے استطاعت ہو۔“ (2)

حدیث ۷ نیز صحیحین میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: کہ اللہ تعالیٰ نے فرمایا: اے ابن آدم! خرج کر، میں تجھ پر خرچ کروں گا۔“ (3)

حدیث ۸ صحیح مسلم و سنن ترمذی میں ابو امامہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”اے ابن آدم! بچے ہوئے کا خرچ کرنا، تیرے لیے بہتر ہے اور اُس کا روکنا، تیرے لیے بُرا ہے اور بقدر ضرورت روکنے پر ملامت نہیں اور اُن سے شروع کر جو تیری پرورش میں ہیں۔“ (4)

حدیث ۹ صحیحین میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا: ”بخیل اور صدقہ دینے والے کی مثال ان دو شخصوں کی ہے جو لوہے کی زرہ پہنے ہوئے ہیں، جن کے ہاتھ سینے اور گلے سے جکڑے ہوئے ہیں تو صدقہ دینے والے نے جب صدقہ دیا وہ زرہ کشادہ ہو گئی اور بخیل جب صدقہ دینے کا ارادہ کرتا ہے، ہر کڑی اپنی جگہ کو پکڑ لیتی ہے وہ کشادہ کرنا بھی چاہتا ہے تو کشادہ نہیں ہوتی۔“ (5)

حدیث ۱۰ صحیح مسلم میں جابر رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”ظلم سے بچو کہ ظلم قیامت کے دن تار یکیاں ہے اور بخل سے بچو کہ بخل نے اگلوں کو ہلاک کیا، اسی بخل نے انھیں خون بہانے اور حرام کو حلال کرنے پر آمادہ کیا۔“ (6)

حدیث ۱۱ نیز اُسی میں ابو ہریرہ رضی اللہ تعالیٰ عنہ سے مروی، ایک شخص نے عرض کی یا رسول اللہ (صلی اللہ تعالیٰ علیہ وسلم)

1 ”صحیح مسلم“، کتاب الزکاة، باب فی المنفق والممسک، الحدیث: ۱۰۱۰ ص ۵۰۴.

2 ”صحیح البخاری“، کتاب الزکاة، باب الصدقة فيما استطاع، الحدیث: ۱۴۳۴، ج ۱، ص ۴۸۳.

کتاب الہبة، باب ہبة المرأة لغير زوجها... إلخ، الحدیث: ۲۵۹۱، ص ۲۰۴.

3 ”صحیح البخاری“، کتاب النفقات، باب فضل النفقة على الأهل، الحدیث: ۵۳۵۲، ج ۳، ص ۵۱۱.

4 ”صحیح مسلم“، کتاب الزکاة، باب بیان أن اليد العليا خير من اليد السفلى... إلخ، الحدیث: ۱۰۳۶، ص ۵۱۶.

5 ”صحیح مسلم“، کتاب الزکاة، باب مثل المنفق والبخیل، ۷۶۔ (۱۰۲۱)، ص ۵۱۰.

6 ”صحیح مسلم“، کتاب البر والصلة والأدب، باب تحريم الظلم، الحدیث: ۲۵۷۸، ص ۱۳۹۴.

کس صدقہ کا زیادہ اجر ہے؟ فرمایا: اس کا کہ صحت کی حالت میں ہو اور لالچ ہو، محتاجی کا ڈر ہو اور تو نگری کی آرزو، یہ نہیں کہ چھوڑے رہے اور جب جان گلے کو آجائے تو کہے اتنا فلاں کو اور اتنا فلاں کو دینا اور یہ تو فلاں کا ہو چکا یعنی وارث کا۔“ (1)

حدیث ۱۲ صحیحین میں ابو ذر رضی اللہ تعالیٰ عنہ سے مروی، کہتے ہیں میں حضور (صلی اللہ تعالیٰ علیہ وسلم) کی خدمت میں حاضر ہوا اور حضور (صلی اللہ تعالیٰ علیہ وسلم) کعبہ معظمہ کے سایہ میں تشریف فرما تھے، مجھے دیکھ کر فرمایا: ”قسم ہے رب کعبہ کی! وہ ٹوٹے میں ہیں۔ میں نے عرض کی، میرے باپ ماں حضور (صلی اللہ تعالیٰ علیہ وسلم) پر قربان وہ کون لوگ ہیں؟ فرمایا: زیادہ مال والے، مگر جو اس طرح اور اس طرح اور اس طرح کرے آگے پیچھے دہنے بائیں یعنی ہر موقع پر خرچ کرے اور ایسے لوگ بہت کم ہیں۔“ (2)

حدیث ۱۳ سنن ترمذی میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”سخی قریب ہے اللہ (عزوجل) سے، قریب ہے جنت سے، قریب ہے آدمیوں سے، دُور ہے جہنم سے اور بخیل دور ہے اللہ (عزوجل) سے، دور ہے جنت سے، دور ہے آدمیوں سے، قریب ہے جہنم سے اور جاہل سخی اللہ (عزوجل) کے نزدیک زیادہ پیارا ہے، بخیل عابد ہے۔“ (3)

حدیث ۱۴ سنن ابوداؤد میں ابوسعید رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم نے فرمایا: ”آدمی کا اپنی زندگی (یعنی صحت) میں ایک درم صدقہ کرنا، مرتے وقت کے سو درہم صدقہ کرنے سے زیادہ بہتر ہے۔“ (4)

حدیث ۱۵ امام احمد و نسائی و دارمی و ترمذی ابودرداء رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”جو شخص مرتے وقت صدقہ دیتا یا آزاد کرتا ہے، اُس کی مثال اُس شخص کی ہے کہ جب آسودہ ہولیا تو ہدیہ کرتا ہے۔“ (5)

حدیث ۱۶ صحیح مسلم شریف میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم فرماتے ہیں: ”ایک شخص جنگل میں تھا، اُس نے اُبر میں ایک آواز سنی کہ فلاں کے باغ کو سیراب کر، وہ اُبر ایک کنارہ کو ہو گیا اور اُس نے پانی سنگستان میں گرایا اور ایک نالی نے وہ سارا پانی لے لیا، وہ شخص پانی کے پیچھے ہولیا، ایک شخص کو دیکھا کہ اپنے باغ میں کھڑا ہوا گھر پیا سے پانی پھیر رہا ہے۔ اُس نے کہا، اے اللہ (عزوجل) کے بندے! تیرا کیا نام ہے؟ اُس نے کہا، فلاں نام، وہی نام جو

1..... ”صحیح مسلم“، کتاب الزکاۃ، باب بیان ان افضل الصدقة صدقة الصحيح الشحيح، الحدیث: ۱۰۳۲، ص ۵۱۵.

2..... ”صحیح مسلم“، کتاب الزکاۃ، باب تغلیظ عقوبة من لا یؤدی الزکاۃ، الحدیث: ۹۹۰، ص ۴۹۵.

3..... ”جامع الترمذی“، أبواب البر والصلۃ، باب ماجاء فی السخاء، الحدیث: ۱۹۶۸، ج ۳، ص ۲۸۷.

4..... ”سنن أبي داود“، کتاب الوصایا، باب ماجاء فی کراهیة الإضرار فی الوصیة، الحدیث: ۲۸۶۶، ج ۳، ص ۱۵۵.

5..... ”سنن الدارمی“، کتاب الوصایا، باب من أحب الوصیة ومن کره، الحدیث: ۳۲۲۶، ج ۲، ص ۵۰۵.

و ”جامع الترمذی“، أبواب الوصایا... الخ، باب ماجاء فی الرجل یتصدق... الخ، الحدیث: ۲۱۲۳، ج ۴، ص ۴۴.

اُس نے اُبر میں سے سُنا۔ اُس نے کہا، اے اللہ (عزوجل) کے بندے! تو میرا نام کیوں پوچھتا ہے؟ اُس نے کہا، میں نے اُس اُبر میں سے جس کا یہ پانی ہے، ایک آواز سُنی کہ وہ تیرا نام لے کر کہتا ہے، فلاں کے باغ کو سیراب کر، تو تو کیا کرتا ہے (کہ تیرا نام لے کر پانی بھیجا جاتا ہے)؟ جواب دیا کہ جو کچھ پیدا ہوتا اس میں سے ایک تہائی خیرات کرتا ہوں اور ایک تہائی میں اور میرے بال بچے کھاتے ہیں اور ایک تہائی بونے کے لیے رکھتا ہوں۔“ (1)

حدیث ۱۴

صحیحین میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”بنی اسرائیل میں تین شخص تھے۔ ایک برص والا، دوسرا گنجا، تیسرا اندھا۔ اللہ عزوجل نے ان کا امتحان لینا چاہا، ان کے پاس ایک فرشتہ بھیجا، وہ فرشتہ برص والے کے پاس آیا۔ اس سے پوچھا، تجھے کیا چیز زیادہ محبوب ہے؟ اُس نے کہا: اچھا رنگ اور اچھا چمڑا اور یہ بات جاتی رہے، جس سے لوگ گھن کرتے ہیں۔ فرشتہ نے اس پر ہاتھ پھیرا، وہ گھن کی چیز جاتی رہی اور اچھا رنگ اور اچھی کھال اسے دی گئی، فرشتہ نے کہا: تجھے کونسا مال زیادہ محبوب ہے؟ اُس نے اونٹ کہا یا گائے (راوی کا شک ہے، مگر برص والے اور گنچے میں سے ایک نے اونٹ کہا، دوسرے نے گائے)۔ اُسے دس مہینے کی حاملہ اونٹنی دی اور کہا کہ اللہ تعالیٰ تیرے لیے اس میں برکت دے۔

پھر گنچے کے پاس آیا، اُس سے کہا: تجھے کیا شے زیادہ محبوب ہے؟ اُس نے کہا: خوبصورت بال اور یہ جاتا رہے، جس سے لوگ مجھ سے گھن کرتے ہیں۔ فرشتہ نے اس پر ہاتھ پھیرا، وہ بات جاتی رہی اور خوبصورت بال اُسے دیے گئے، اُس سے کہا: تجھے کونسا مال محبوب ہے؟ اُس نے گائے بتائی۔ ایک گا بھن گائے اُسے دی گئی اور کہا اللہ تعالیٰ تیرے لیے اس میں برکت دے۔

پھر اندھے کے پاس آیا اور کہا: تجھے کیا چیز زیادہ محبوب ہے؟ اُس نے کہا: یہ کہ اللہ تعالیٰ میری نگاہ واپس دے کہ میں لوگوں کو دیکھوں۔ فرشتہ نے ہاتھ پھیرا، اللہ تعالیٰ نے اُس کی نگاہ واپس دی۔ فرشتہ نے پوچھا، تجھے کونسا مال زیادہ پسند ہے؟ اُس نے کہا: بکری۔ اُسے ایک گا بھن بکری دی۔ اب اونٹنی اور گائے اور بکری سب کے بچے ہوئے، ایک کے لیے اونٹوں سے جنگل بھر گیا۔ دوسرے کے لیے گائے سے، تیسرے کے لیے بکریوں سے۔

پھر وہ فرشتہ برص والے کے پاس اُس کی صورت اور ہیأت میں ہو کر آیا (یعنی برص والا بن کر) اور کہا: میں مرد مسکین ہوں، میرے سفر میں وسائل منقطع ہو گئے، پہنچنے کی صورت میرے لیے آج نظر نہیں آتی، مگر اللہ (عزوجل) کی مدد سے پھر تیری مدد سے، میں اُس کے واسطے سے جس نے تجھے خوبصورت رنگ اور اچھا چمڑا اور مال دیا ہے۔ ایک اونٹ کا سوال کرتا ہوں، جس سے

1..... ”صحیح مسلم“، کتاب الزهد و الرقائق، باب فضل الانفاق علی المساکین و ابن السبیل، الحدیث: ۲۹۸۴، ص ۱۵۹۳۔

میں سفر میں مقصد تک پہنچ جاؤں۔ اُس نے جواب دیا: حقوق بہت ہیں۔ فرشتے نے کہا: گویا میں تجھے پہچانتا ہوں، کیا تو کوڑھی نہ تھا کہ لوگ تجھ سے گھن کرتے تھے، فقیر نہ تھا۔ پھر اللہ تعالیٰ نے تجھے مال دیا، اُس نے کہا: میں تو اس مال کا نسلًا بعد نسل وارث کیا گیا ہوں۔ فرشتے نے کہا: اگر تو جھوٹا ہے تو اللہ تعالیٰ تجھے ویسا ہی کر دے جیسا تُو تھا۔

پھر گنجے کے پاس اُسی کی صورت بن کر آیا، اُس سے بھی وہی کہا: اُس نے بھی ویسا ہی جواب دیا۔ فرشتے نے کہا: اگر تو جھوٹا ہے تو اللہ تعالیٰ تجھے ویسا ہی کر دے، جیسا تُو تھا۔

پھر اندھے کے پاس اس کی صورت وہیات بن کر آیا اور کہا: میں مسکین شخص اور مسافر ہوں، میرے سفر میں وسائل منقطع ہو گئے، آج پہنچنے کی صورت نہیں، مگر اللہ (عزوجل) کی مدد سے پھر تیری مدد سے میں اس کے وسیلہ سے جس نے تجھے نگاہ واپس دی، ایک بکری کا سوال کرتا ہوں جس کی وجہ سے میں اپنے سفر میں مقصد تک پہنچ جاؤں۔ اُس نے کہا: میں اندھا تھا، اللہ تعالیٰ نے مجھے آنکھیں دیں تُو جو چاہے لے لے اور جتنا چاہے چھوڑ دے۔ خدا کی قسم! اللہ (عزوجل) کے لیے تُو جو کچھ لے گا، میں تجھ پر مشقت نہ ڈالوں گا۔ فرشتے نے کہا: تُو اپنا مال اپنے قبضہ میں رکھ، بات یہ ہے کہ تم تینوں شخصوں کا امتحان تھا، تیرے لیے اللہ (عزوجل) کی رضا ہے اور ان دونوں پر ناراضی۔“ (1)

حدیث ۱۸ امام احمد و ابوداؤد و ترمذی ام بحید رضی اللہ تعالیٰ عنہما سے راوی کہتی ہیں: میں نے عرض کی، یا رسول اللہ (صلی اللہ تعالیٰ علیہ وسلم)! مسکین دروازہ پر کھڑا ہوتا ہے اور مجھے شرم آتی ہے کہ گھر میں کچھ نہیں ہوتا کہ اُسے دوں، ارشاد فرمایا: ”اُسے کچھ دیدے، اگر چہ گھر جلا ہوا۔“ (2)

حدیث ۱۹ بیہقی نے دلائل النبوة میں روایت کی، کہ ام المؤمنین ام سلمہ رضی اللہ تعالیٰ عنہا کی خدمت میں گوشت کا ٹکڑا ہدیہ میں آیا اور حضور اقدس صلی اللہ تعالیٰ علیہ وسلم کو گوشت پسند تھا۔ انہوں نے خادمہ سے کہا: اسے گھر میں رکھ دے، شاید حضور (صلی اللہ تعالیٰ علیہ وسلم) تناول فرمائیں، اُس نے طاق میں رکھ دیا۔ ایک سائل آکر دروازہ پر کھڑا ہوا اور کہا صدقہ کرو، اللہ تعالیٰ تم میں برکت دے گا۔ لوگوں نے کہا، اللہ (عزوجل) تجھ میں برکت دے۔ (3) سائل چلا گیا، حضور (صلی اللہ تعالیٰ علیہ وسلم) تشریف لائے اور فرمایا: تمہارے یہاں کچھ کھانے کی چیز ہے؟ ام المؤمنین نے عرض کی، ہاں اور خادمہ سے فرمایا: جاؤ گوشت لے آ۔

1..... ”صحیح مسلم“، کتاب الزہد... الخ، باب الدنيا سجن للمؤمن... الخ، الحدیث: ۲۹۶۶، ص ۱۰۸۴۔

و ”صحیح البخاری“، کتاب احادیث الانبیاء، باب حدیث ابرص وأعمى وأقرع فی بنی اسرائیل، الحدیث: ۳۴۶۶، ج ۲، ص ۴۶۳۔

2..... ”المسنند“ للإمام أحمد بن حنبل، حدیث أم بحید، الحدیث: ۲۷۲۱۸، ج ۱۰، ص ۳۲۸۔

3..... سائل کو واپس کرنا ہوتا تو یہ لفظ بولتے ۱۲۰۰۔

وہ گئی تو طاق میں ایک پتھر کا ایک ٹکڑا پایا۔ حضور (صلی اللہ تعالیٰ علیہ وسلم) نے ارشاد فرمایا: ”چونکہ تم نے سائل کو نہ دیا، لہذا وہ گوشت پتھر ہو گیا۔“ (1)

حدیث ۲۰ تہیتی شعب الایمان میں ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”سخت جنت میں ایک درخت ہے، جوختی ہے، اُس نے اُسکی ٹہنی پکڑ لی ہے، وہ ٹہنی اُس کو نہ چھوڑے گی جب تک جنت میں داخل نہ کر لے اور نخل جہنم میں ایک درخت ہے، جو نخیل ہے، اُس نے اس کی ٹہنی پکڑ لی ہے، وہ ٹہنی اُسے جہنم میں داخل کیے بغیر نہ چھوڑے گی۔“ (2)

حدیث ۲۱ رزین نے علی رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) نے فرمایا: ”صدقہ میں جلدی کرو کہ بلا صدقہ کو نہیں پھلا گئی۔“ (3)

حدیث ۲۲ صحیحین میں ابو موسیٰ اشعری رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”ہر مسلمان پر صدقہ ہے۔ لوگوں نے عرض کی، اگر نہ پائے؟ فرمایا: اپنے ہاتھ سے کام کرے، اپنے کو نفع پہنچائے اور صدقہ بھی دے۔ عرض کی، اگر اس کی استطاعت نہ ہو یا نہ کرے؟ فرمایا: صاحبِ حاجت پریشان کی اعانت کرے۔ عرض کی، اگر یہ بھی نہ کرے؟ فرمایا: نیکی کا حکم کرے۔ عرض کی، اگر یہ بھی نہ کرے؟ فرمایا: شر سے باز رہے کہ یہی اُس کے لیے صدقہ ہے۔“ (4)

حدیث ۲۳ صحیحین میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”دو شخصوں میں عدل کرنا صدقہ ہے، کسی کو جانور پر سوار ہونے میں مدد دینا یا اُس کا اسباب اٹھانا صدقہ ہے اور اچھی بات صدقہ ہے اور جو قدم نماز کی طرف چلے گا صدقہ ہے، راستہ سے اذیت کی چیز دور کرنا صدقہ ہے۔“ (5)

حدیث ۲۴ صحیح بخاری و مسلم میں انس رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”جو مسلمان پیڑ لگائے یا کھیت بوئے، اُس میں سے کسی آدمی یا پرند یا چوپایہ نے کھایا، وہ سب اُس کے لیے صدقہ ہے۔“ (6)

1..... ”دلائل النبوة“ للبيهقي، باب ماجاء في اللحم الذي صار حرجرا... إلخ، ج 6، ص 300.

و ”مشكاة المصابيح“، كتاب الزكاة، باب الانفاق و كراهية الامساك، الحديث: 1880، ج 1، ص 521.

2..... ”شعب الإيمان“، باب في الجود والسخاء، الحديث: 10877، ج 7، ص 435.

3..... ”مشكاة المصابيح“، كتاب الزكاة، باب الانفاق و كراهية الامساك، الحديث: 1887، ج 1، ص 522.

4..... ”صحيح البخاري“، كتاب الأدب، باب كل معروف صدقة، الحديث: 6022، ج 4، ص 105.

5..... ”صحيح مسلم“، كتاب الزكاة، باب بيان أن اسم الصدقة يقع... إلخ، الحديث: 1009، ص 504.

6..... ”صحيح مسلم“، كتاب المساقاة و المزارعة، باب فضل الغرس و الزرع، الحديث: 1553، ص 840.

حدیث ۲۶۲۵ سنن ترمذی میں ابو ذریٰ رضی اللہ تعالیٰ عنہ سے مروی، کہ حضور (صلی اللہ تعالیٰ علیہ وسلم) فرماتے ہیں: ”اپنے بھائی کے سامنے مسکرانا بھی صدقہ ہے، نیک بات کا حکم کرنا بھی صدقہ ہے، بری بات سے منع کرنا صدقہ ہے، راہ بھولے ہوئے کو راہ بتانا صدقہ ہے، کمزور نگاہ والے کی مدد کرنا صدقہ ہے، راستہ سے پتھر، کانٹا، ہڈی دور کرنا صدقہ ہے، اپنے ڈول میں سے اپنے بھائی کے ڈول میں پانی ڈال دینا صدقہ ہے۔“ (1) اسی کے مثل امام احمد و ترمذی نے جابر رضی اللہ تعالیٰ عنہ سے روایت کی۔

حدیث ۲۷ صحیحین میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”ایک درخت کی شاخ بیچ راستہ پر تھی، ایک شخص گیا اور کہا: میں اُس کو مسلمانوں کے راستہ سے دُور کر دوں گا کہ اُن کو ایذا نہ دے، وہ جنت میں داخل کر دیا گیا۔“ (2)

حدیث ۲۸ ابوداؤد و ترمذی ابو سعید رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”جو مسلمان کسی مسلمان ننگے کو کپڑا پہنا دے، اللہ تعالیٰ اُسے جنت کے سبز کپڑے پہنائے گا اور جو مسلمان کسی بھوکے مسلمان کو کھانا کھلائے، اللہ تعالیٰ اُسے جنت کے پھل کھلائے گا اور جو مسلمان کسی پیاسے مسلمان کو پانی پلائے، اللہ تعالیٰ اُسے رقیق مخموم (یعنی جنت کی شراب سربند) پلائے گا۔“ (3)

حدیث ۲۹ امام احمد و ترمذی ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”جو مسلمان کسی مسلمان کو کپڑا پہنا دے تو جب تک اُس میں کا اُس شخص پر ایک پیوند بھی رہے گا، یہ اللہ تعالیٰ کی حفاظت میں رہے گا۔“ (4)

حدیث ۳۰ و ۳۱ ترمذی و ابن حبان انس رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”صدقہ رب العزت کے غضب کو بھجاتا ہے اور بُری موت کو دفع کرتا ہے۔“ (5) نیز اس کے مثل ابو بکر صدیق و دیگر صحابہ کرام رضی اللہ تعالیٰ عنہم سے مروی۔

حدیث ۳۲ ترمذی نے بافادہ التصحیح ام المؤمنین صدیقہ رضی اللہ تعالیٰ عنہا سے روایت کی، لوگوں نے ایک بکری ذبح کی تھی، حضور (صلی اللہ تعالیٰ علیہ وسلم) نے ارشاد فرمایا: ”اس میں سے کیا باقی رہا؟ عرض کی، سوا شانہ کے کچھ باقی نہیں، ارشاد فرمایا: شانہ

1..... ”جامع الترمذی“، أبواب البر والصلة، باب ماجاء في صنائع المعروف، الحديث: ۱۹۶۳، ج ۳، ص ۳۸۴.

2..... ”صحیح مسلم“، کتاب البر والصلة للأدب، باب فضل إزالة الأذى عن الطريق، الحديث: ۱۲۸- (۱۹۱۴) (۲۶۱۸)، ص ۱۴۱۰، ۱۴۱۱.

3..... ”سنن أبي داود“، کتاب الزکاة، باب في فضل سقى الماء، الحديث: ۱۶۸۲، ج ۲، ص ۱۸۰.

4..... ”جامع الترمذی“، أبواب صفة القيامة، باب ماجاء في ثواب من كسا مسلما، الحديث: ۲۴۹۲، ج ۴، ص ۲۱۸.

5..... ”جامع الترمذی“، أبواب الزکاة، باب ماجاء في فضل الصدقة، الحديث: ۶۶۴، ج ۲، ص ۱۴۶.

کے سوا سب باقی ہے۔“ (1)

حدیث ۳۳

ابوداؤد ترمذی و نسائی و ابن خزیمہ و ابن حبان ابو ذر رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم فرماتے ہیں: ”تین شخصوں کو اللہ (عزوجل) محبوب رکھتا ہے اور تین شخصوں کو مبغوض۔ جن کو اللہ (عزوجل) محبوب رکھتا ہے، ان میں ایک یہ ہے کہ ایک شخص کسی قوم کے پاس آیا اور ان سے اللہ (عزوجل) کے نام پر سوال کیا، اس قربت کے واسطے سے سوال نہ کیا، جو سائل اور قوم کے درمیان ہے، انہوں نے نہ دیا، ان میں سے ایک شخص چلا گیا اور سائل کو چھپا کر دیا کہ اس کو اللہ (عزوجل) جانتا ہے اور وہ شخص جس کو دیا اور کسی نے نہ جانا۔ اور ایک قوم رات بھر چلی، یہاں تک کہ جب انھیں نیند ہر چیز سے زیادہ پیاری ہوگئی، سب نے سر رکھ دیے (یعنی سو گئے)، ان میں سے ایک شخص کھڑا ہو کر دُعا کرنے لگا اور اللہ (عزوجل) کی آیتیں پڑھنے لگا۔ اور ایک شخص لشکر میں تھا، دشمن سے مقابلہ ہوا اور ان کو شکست ہوئی، اُس شخص نے اپنا سینہ آگے کر دیا، یہاں تک کہ قتل کیا جائے یا فتح ہو۔ اور وہ تین جنھیں اللہ (عزوجل) ناپسند فرماتا ہے۔ ایک بوڑھا زانا کار، دوسرا فقیر متکبر، تیسرا مال دار ظالم۔“ (2)

حدیث ۳۴

ترمذی نے انس رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم فرماتے ہیں: ”جب اللہ (عزوجل) نے زمین پیدا فرمائی تو اُس نے ہلنا شروع کیا تو پہاڑ پیدا فرما کر اس پر نصب فرما دیے اب زمین ٹھہر گئی، فرشتوں کو پہاڑ کی سختی دیکھ کر تعجب ہوا، عرض کی، اے پروردگار! تیری مخلوق میں کوئی ایسی شے ہے کہ وہ پہاڑ سے زیادہ سخت ہے؟ فرمایا: ہاں، لوہا۔ عرض کی، اے رب (عزوجل)! لوہے سے زیادہ سخت کوئی چیز ہے؟ فرمایا: ہاں، آگ۔ عرض کی، آگ سے بھی زیادہ کوئی سخت ہے؟ فرمایا: ہاں، پانی۔ عرض کی، پانی سے بھی زیادہ سخت کچھ ہے؟ فرمایا: ہاں، ہو۔ عرض کی، ہو اسے بھی زیادہ سخت کوئی شے ہے؟ فرمایا: ہاں، ابن آدم کہ دہنے ہاتھ سے صدقہ کرتا ہے اور اُسے بائیں ہاتھ سے چھپاتا ہے۔“ (3)

حدیث ۳۵

نسائی نے ابو ذر رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: ”جو مسلمان اپنے گل مال سے اللہ (عزوجل) کی راہ میں جوڑا خرچ کرے، جنت کے دربان اس کا استقبال کریں گے۔ ہر ایک اُسے اُس کی طرف بلائے گا، جو اُس کے پاس ہے۔ میں نے عرض کی، اس کی کیا صورت ہے؟ فرمایا: ”اگر اونٹ دے تو دو اونٹ اور گائے دے تو دو گائیں۔“ (4)

1 ”جامع الترمذی“، أبواب صفة القيامة... إلخ، ۳۳-باب، الحدیث: ۲۴۷۸، ج ۴، ص ۲۱۲.

2 ”سنن النسائي“، كتاب الزكاة، باب ثواب من يعطي، الحدیث: ۲۵۶۷، ص ۴۲۲.

3 ”جامع الترمذی“، أبواب تفسير القرآن، باب في حكمة خلق الجبال... إلخ، الحدیث: ۳۳۸۰، ج ۵، ص ۲۴۲.

4 ”سنن النسائي“، كتاب الجهاد، باب فضل النفقة في سبيل الله تعالى، الحدیث: ۳۱۸۲، ص ۵۱۹.

خدایت ۳۶ امام احمد و ترمذی و ابن ماجہ معاذ رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا:

”صدقہ خطا کو ایسے دور کرتا ہے جیسے پانی آگ کو بجھاتا ہے۔“ (1)

خدایت ۳۷ امام احمد بعض صحابہ رضی اللہ تعالیٰ عنہم سے روایت کرتے ہیں کہ حضور (صلی اللہ تعالیٰ علیہ وسلم) نے فرمایا: کہ

”مسلمان کا سایہ قیامت کے دن اُس کا صدقہ ہوگا۔“ (2)

خدایت ۳۸ صحیح بخاری میں ابو ہریرہ و حکیم بن حزام رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم فرماتے

ہیں: ”بہتر صدقہ وہ ہے کہ پُشتِ غنی سے ہو یعنی اُس کے بعد تو نگرمی باقی رہے اور ان سے شروع کرو جو تمھاری عیال میں ہیں یعنی پہلے اُن کو دو پھر اوروں کو۔“ (3)

خدایت ۳۹ ابو مسعود رضی اللہ تعالیٰ عنہ سے صحیحین میں مروی، کہ حضور (صلی اللہ تعالیٰ علیہ وسلم) نے فرمایا: ”مسلمان جو کچھ

اپنے اہل پر خرچ کرتا ہے، اگر ثواب کے لیے ہے تو یہ بھی صدقہ ہے۔“ (4)

خدایت ۴۰ زینب زوجہ عبداللہ بن مسعود رضی اللہ تعالیٰ عنہما سے صحیحین میں مروی، انہوں نے حضور اقدس صلی اللہ تعالیٰ

علیہ وسلم سے دریافت کرایا، شوہر اور یتیم بچے جو پرورش میں ہیں ان کو صدقہ دینا کافی ہو سکتا ہے؟ ارشاد فرمایا: ان کو دینے میں دونا اجر ہے، ایک اجر قربت اور ایک اجر صدقہ۔“ (5)

خدایت ۴۱ امام احمد و ترمذی و ابن ماجہ و دارمی سلیمان بن عامر رضی اللہ تعالیٰ عنہ سے راوی کہ رسول اللہ صلی اللہ تعالیٰ علیہ وسلم

نے فرمایا: ”مسکین کو صدقہ دینا، صرف صدقہ ہے اور رشتہ والے کو دینا، صدقہ بھی ہے اور صلہ رحمی بھی۔“ (6)

خدایت ۴۲ امام بخاری و مسلم ام المؤمنین صدیقہ رضی اللہ تعالیٰ عنہا سے راوی، رسول اللہ صلی اللہ تعالیٰ علیہ وسلم فرماتے ہیں:

گھر میں جو کھانے کی چیز ہے، اگر عورت اُس میں سے کچھ دیدے مگر ضائع کرنے کے طور پر نہ ہو تو اُسے دینے کا ثواب ملے گا اور شوہر کو کمانے کا ثواب ملے گا اور خازن (بھنڈاری) کو بھی اتنا ہی ثواب ملے گا۔ ایک کا اجر دوسرے کے اجر کو کم نہ کرے گا (7) یعنی اس صورت میں کہ جہاں ایسی عادت جاری ہو کہ عورتیں دیا کرتی ہوں اور شوہر منع نہ کرتے ہوں اور اسی حد تک جو عادت

1..... ”جامع الترمذی“، أبواب الإیمان، باب ماجاء فی حرمة الصلاة، الحدیث: ۲۶۲۵، ج ۴، ص ۲۸۰.

2..... ”المسنند“ للإمام أحمد بن حنبل، حدیث رجل من أصحاب النبی صلی اللہ علیہ وسلم، الحدیث: ۱۸۰۶۵، ج ۶، ص ۳۰۲.

3..... ”صحیح البخاری“، کتاب الزکاة، باب لاصدقة إلا عن ظهر غنی، الحدیث: ۱۴۲۶، ج ۱، ص ۴۸۱.

4..... ”صحیح البخاری“، کتاب النفقات، باب فضل النفقة علی الأهل... إلخ، الحدیث: ۵۳۵۱، ج ۳، ص ۵۱۱.

5..... ”صحیح مسلم“، کتاب الزکاة، باب فضل النفقة والصدقة... إلخ، الحدیث: ۱۰۰۰، ص ۵۰۱.

6..... ”جامع الترمذی“، أبواب الزکاة، باب ماجاء فی الصدقة علی ذی القرابة، الحدیث: ۶۵۸، ج ۲، ص ۱۴۲.

7..... ”صحیح البخاری“، کتاب الزکاة، باب من أمر خادمه... إلخ، الحدیث: ۱۴۲۵، ج ۱، ص ۴۸۱.

کے موافق ہے مثلاً روٹی و دو روٹی، جیسا کہ ہندوستان میں عموماً رواج ہے اور اگر شوہر نے منع کر دیا ہو یا وہاں کی ایسی عادت نہ ہو تو بغیر اجازت عورت کو دینا جائز نہیں۔ ترمذی میں ابو امامہ رضی اللہ تعالیٰ عنہ سے مروی، کہ حضور (صلی اللہ تعالیٰ علیہ وسلم) نے خطبہ حجۃ الوداع میں فرمایا: عورت شوہر کے گھر سے بغیر اجازت کچھ نہ خرچ کرے۔ عرض کی گئی، کھانا بھی نہیں؟ فرمایا: یہ تو بہت اچھا مال ہے۔⁽¹⁾

حدیث ۳۳ صحیحین میں ابو موسیٰ اشعری رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا: ”خازن

مسلمان امانت دار کہ جو اُسے حکم دیا گیا، پورا پورا اُس کو دے دیتا ہے، وہ دو صدقہ دینے والوں میں کا ایک ہے۔“⁽²⁾

حدیث ۳۴ حاکم اور طبرانی اوسط میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم فرماتے ہیں:

کہ ”ایک لقمہ روٹی اور ایک مٹھی خرم اور اس کی مثل کوئی اور چیز جس سے مسکین کو نفع پہنچے۔ اُن کی وجہ سے اللہ تعالیٰ تین شخصوں کو جنت میں داخل فرماتا ہے۔ ایک صاحب خانہ جس نے حکم دیا، دوسری زوجہ کہ اسے تیار کرتی ہے، تیسرے خادم جو مسکین کو دے آتا ہے پھر حضور (صلی اللہ تعالیٰ علیہ وسلم) نے فرمایا: حمد ہے اللہ (عزوجل) کے لیے جس نے ہمارے خادموں کو بھی نہ چھوڑا۔“⁽³⁾

حدیث ۳۵ ابن ماجہ جابر بن عبد اللہ رضی اللہ تعالیٰ عنہما سے مروی، کہتے ہیں کہ حضور (صلی اللہ تعالیٰ علیہ وسلم) نے خطبہ میں

فرمایا: ”اے لوگو! مرنے سے پہلے اللہ (عزوجل) کی طرف رجوع کرو اور مشغولی سے پہلے اعمال صالحہ کی طرف سبقت کرو اور پوشیدہ و علانیہ صدقہ دے کر اپنے اور اپنے رب کے درمیان تعلقات کو ملاؤ تو تمہیں روزی دی جائے گی اور تمہاری مدد کی جائے گی اور تمہاری شکستگی دور کی جائے گی۔“⁽⁴⁾

حدیث ۳۶ صحیحین میں عدی بن حاتم رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”تم میں

ہر شخص سے اللہ عزوجل کلام فرمائے گا، اس کے اور اللہ تعالیٰ کے مابین کوئی ترجمان نہ ہوگا، وہ اپنی ذہنی طرف نظر کرے گا تو جو کچھ پہلے کر چکا ہے، دکھائی دے گا، پھر بائیں طرف دیکھے گا تو وہی دیکھے گا، جو پہلے کر چکا ہے، پھر اپنے سامنے نظر کرے گا تو مونہ کے سامنے آگ دکھائی دے گی تو آگ سے بچو، اگر چہ خرّم کا ایک ٹکڑا دے کر۔“⁽⁵⁾ اور اسی کے مثل عبد اللہ بن مسعود و صدیق اکبر و ام المومنین صدیقہ و انس و ابو ہریرہ و ابو امامہ و نعمان بن بشیر وغیر ہم صحابہ کرام رضی اللہ تعالیٰ عنہم سے مروی۔

حدیث ۳۷ ابویعلیٰ جابر اور ترمذی معاذ بن جبل رضی اللہ تعالیٰ عنہما سے مروی، کہ حضور (صلی اللہ تعالیٰ علیہ وسلم) نے ارشاد

① ”جامع الترمذی“، أبواب الزکاة، باب ماجاء فی نفقة المرأة من بیت زوجها، الحدیث: ۶۷۰، ج ۲، ص ۱۴۹.

② ”صحیح البخاری“، کتاب الزکاة، باب اجر الخادم... إلخ، الحدیث: ۱۴۳۸، ج ۱، ص ۴۸۴.

③ ”المعجم الأوسط“، باب المیم، الحدیث: ۵۳۰۹، ج ۴، ص ۸۹.

④ ”سنن ابن ماجہ“، أبواب إقامة الصلوات، باب فی فرض الجمعة، الحدیث: ۱۰۸۱، ج ۲، ص ۵.

⑤ ”صحیح مسلم“، کتاب الزکاة، باب الحث علی الصدقة... إلخ، الحدیث: ۶۷- (۱۰۱۶)، ص ۵۰۷.

فرمایا: ”صدقہ خطا کو ایسے بچھاتا ہے جیسے پانی آگ کو۔“ (1)

حدیث ۳۸ امام احمد و ابن خزیمہ و ابن حبان و حاکم عقبہ بن عامر رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم

فرماتے ہیں: ”ہر شخص قیامت کے دن اپنے صدقہ کے سایہ میں ہوگا، اُس وقت تک کہ لوگوں کے درمیان فیصلہ ہو جائے۔“ (2)

اور طبرانی کی روایت میں یہ بھی ہے کہ صدقہ قبر کی حرارت کو دفع کرتا ہے۔“ (3)

حدیث ۳۹ طبرانی و بیہقی حسن بصری رضی اللہ تعالیٰ عنہ سے مرسل راوی، کہ رسول اللہ صلی اللہ تعالیٰ علیہ وسلم فرماتے ہیں:

رب عزوجل فرماتا ہے: ”اے ابن آدم! اپنے خزانہ میں سے میرے پاس کچھ جمع کر دے، نہ جلے گا، نہ ڈوبے گا، نہ چوری جائے

گا۔ تجھے میں پورا دوں گا، اُس وقت کہ تو اُس کا زیادہ محتاج ہوگا۔“ (4)

حدیث ۵۱۵۰ امام احمد و بزار و طبرانی و ابن خزیمہ و حاکم و بیہقی بریدہ رضی اللہ تعالیٰ عنہ سے اور بیہقی ابو ذر رضی اللہ تعالیٰ عنہ

سے راوی، کہ ”آدمی جب کچھ بھی صدقہ نکالتا ہے تو ستر شیطان کے جڑے چیر کر نکلتا ہے۔“ (5)

حدیث ۵۲ طبرانی نے عمرو بن عوف رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم فرماتے ہیں

کہ: ”مسلمان کا صدقہ عمر میں زیادتی کا سبب ہے اور بُری موت کو دفع کرتا ہے اور اللہ تعالیٰ اس کی وجہ سے تکبر و فخر کو دور فرما

دیتا ہے۔“ (6)

حدیث ۵۳ طبرانی کبیر میں رافع بن خدیج رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے ہیں

کہ: ”صدقہ بُرائی کے ستر دروازوں کو بند کر دیتا ہے۔“ (7)

حدیث ۵۴ ترمذی و ابن خزیمہ و ابن حبان و حاکم حارث اشعری رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم

فرماتے ہیں: کہ ”اللہ عزوجل نے یحییٰ بن زکریا علیہا الصلوٰۃ والسلام کو پانچ باتوں کی وحی بھیجی کہ خود عمل کریں اور بنی اسرائیل کو حکم فرمائیں

کہ وہ ان پر عمل کریں۔ ان میں ایک یہ ہے کہ اس نے تمہیں صدقہ کا حکم فرمایا ہے اور اس کی مثال ایسی ہے جیسے کسی کو دشمن نے قید

1..... ”جامع الترمذی“، أبواب الإیمان، باب ماجاء فی حرمة الصلاة، الحدیث: ۲۶۲۵، ج ۴، ص ۲۸۰.

2..... ”المسند“ للإمام أحمد بن حنبل، مسند الشامیین، حدیث عقبہ بن عامر، الحدیث: ۱۷۳۳۵ ج ۶، ص ۱۲۶.

3..... ”المعجم الكبير“، الحدیث: ۷۸۷، ج ۱۷، ص ۲۸۶.

4..... ”شعب الإیمان“، باب فی الزکاة، التحریض علی صدقة التطوع، الحدیث: ۳۳۴۲، ج ۳، ص ۲۱۱.

5..... ”المسند“ للإمام أحمد بن حنبل، حدیث بريدة الأسلمی، الحدیث: ۲۳۰۲۳، ج ۹، ص ۱۲.

6..... ”المعجم الكبير“، الحدیث: ۳۱، ج ۱۷، ص ۲۲.

7..... ”المعجم الكبير“، الحدیث: ۴۴۰۲، ج ۴، ص ۲۷۴.

کیا اور اس کا ہاتھ گردن سے ملا کر باندھ دیا اور اُسے مارنے کے لیے لائے، اُس وقت تھوڑا بہت جو کچھ تھا، سب کو دے کر اپنی جان بچائی۔“ (1)

حدیث ۵۵ ابن خزیمہ و ابن حبان و حاکم ابو ہریرہ رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا:

”جس نے حرام مال جمع کیا پھر اُسے صدقہ کیا تو اُس میں اُس کے لیے کچھ ثواب نہیں، بلکہ گناہ ہے۔“ (2)

حدیث ۵۶ ابو داؤد و ابن خزیمہ و حاکم انھیں سے راوی، عرض کی، یا رسول اللہ (صلی اللہ تعالیٰ علیہ وسلم)! کونسا صدقہ

افضل ہے؟ فرمایا: ”کم مایہ شخص کا کوشش کر کے صدقہ دینا۔“ (3)

حدیث ۵۷ نسائی و ابن خزیمہ و ابن حبان انھیں سے راوی، کہ حضور اقدس صلی اللہ تعالیٰ علیہ وسلم نے فرمایا: ”ایک

درہم لاکھ درہم سے بڑھ گیا۔“ کسی نے عرض کی، یہ کیونکر یا رسول اللہ (صلی اللہ تعالیٰ علیہ وسلم)؟ فرمایا: ”ایک شخص کے پاس مال کثیر ہے، اُس نے اُس میں سے لاکھ درہم لے کر صدقہ کیے اور ایک شخص کے پاس صرف دو ہیں، اُس نے اُن میں سے ایک کو صدقہ کر دیا۔“ (4)

روزہ کا بیان

اللہ عزوجل فرماتا ہے:

﴿يَا أَيُّهَا الَّذِينَ آمَنُوا اتَّبِعُوا صِيَامَهُمْ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ ﴿۱﴾ أَيَّامًا مَعْدُودَاتٍ ۚ فَمَنْ كَانَ مِنْكُمْ مَرِيضًا أَوْ عَلَىٰ سَفَرٍ فَعِدَّةٌ مِنْ أَيَّامٍ أُخَرَ ۗ وَعَلَى الَّذِينَ يُطِيقُونَ فَدِيَةً طَعَامٍ مِثْلِ مِثْلَيْنِ ۚ فَمَنْ تَطَوَّعَ خَيْرًا فَهُوَ خَيْرٌ لَهُ ۚ وَأَنْ تَصُومُوا خَيْرٌ لَكُمْ إِنْ كُنْتُمْ تَعْلَمُونَ ﴿۲﴾ شَهْرًا مَصَانِ الَّذِي أَنْزَلَ فِيهِ الْقُرْآنَ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ ۚ فَمَنْ شَهِدَ مِنْكُمُ الشَّهْرَ فَلْيَصُمْهُ ۗ وَمَنْ كَانَ مَرِيضًا أَوْ عَلَىٰ سَفَرٍ فَعِدَّةٌ مِّنْ أَيَّامٍ أُخَرَ ۗ يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ ۗ وَلِتُكْمِلُوا الْعِدَّةَ وَلِتُكَبِّرُوا اللَّهَ عَلَىٰ مَا هَدَاكُمْ وَلَعَلَّكُمْ تَشْكُرُونَ ﴿۳﴾ وَإِذَا سَأَلَكَ عِبَادِي عَنِّي فَإِنِّي قَرِيبٌ ۚ أُجِيبُ دَعْوَةَ الدَّاعِ إِذَا دَعَانِ ۗ فَلْيَسْتَجِيبُوا لِي وَلْيُؤْمِنُوا بِلَعْنَتِهِمْ يَرْشُدُونَ ﴿۴﴾ أَحَلَّ لَكُمْ لَيْلَةَ الصِّيَامِ الرَّفَثُ إِلَىٰ نِسَائِكُمْ ۚ هُنَّ لِبَاسٌ لَّكُمْ

1..... ”جامع الترمذی“، أبواب الأمثال، باب ماجاء في مثل الصلاة والصيام والصدقة، الحديث: ۲۸۷۲، ج ۴، ص ۳۹۴.

2..... ”الإحسان بترتيب صحيح ابن حبان“، كتاب الزكاة، باب التطوع، الحديث: ۳۳۵۶، ج ۵، ص ۱۵۱.

3..... ”سنن أبي داود“، كتاب الزكاة، باب الرخصة في ذلك، الحديث: ۱۶۷۷، ج ۲، ص ۱۷۹.

4..... ”الإحسان بترتيب صحيح ابن حبان“، كتاب الزكاة، باب صدقة التطوع، الحديث: ۳۳۳۶، ج ۵، ص ۱۴۴.

وَأَنْتُمْ لِيَاسٍ لَّهُنَّ عِلْمَ اللَّهِ أَنْكُمْ لَنْتُمْ تَخْتَانُونَ أَنْفُسَكُمْ فَتَابَ عَلَيْكُمْ وَعَفَا عَنْكُمْ فَالآنَ بَاشِرُوهُنَّ وَأَنْتَعُوا مَا كَتَبَ اللَّهُ لَكُمْ وَكُلُوا وَاشْرَبُوا حَتَّى يَسْبِقَ بَيْنَكُمْ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ أَتُوا الصِّيَامَ إِلَى الْبَيْلِ وَلَا تَبَاشِرُوهُنَّ وَأَنْتُمْ عَلْفُونَ فِي الْمَسْجِدِ لِتَلَكَ حُدُودُ اللَّهِ فَلَا تَقْرَبُوهَا كَذَلِكَ يُبَيِّنُ اللَّهُ الْآيَاتِ لِلنَّاسِ لَعَلَّهُمْ يَتَّقُونَ ﴿٥٠﴾ (1)

اے ایمان والو! تم پر روزہ فرض کیا گیا جیسا ان پر فرض ہوا تھا جو تم سے پہلے ہوئے، تاکہ تم گناہوں سے بچو چند دنوں کا۔ پھر تم میں جو کوئی بیمار ہو یا سفر میں ہو، وہ اور دنوں میں گنتی پوری کر لے اور جو طاقت نہیں رکھتے، وہ نذیر دیں۔ ایک مسکین کا کھانا پھر جو زیادہ بھلائی کرے تو یہ اس کے لیے بہتر ہے اور روزہ رکھنا تمہارے لیے بہتر ہے، اگر تم جانتے ہو۔ ماہِ رمضان جس میں قرآن اتارا گیا۔ لوگوں کی ہدایت کو اور ہدایت اور حق و باطل میں جدائی بیان کرنے کے لیے تو تم میں جو کوئی یہ مہینہ پائے تو اس کا روزہ رکھے اور جو بیمار یا سفر میں ہو وہ دوسرے دنوں میں گنتی پوری کر لے۔ اللہ (عزوجل) تمہارے ساتھ آسانی کا ارادہ کرتا ہے، سختی کا ارادہ نہیں فرماتا اور تمہیں چاہیے کہ گنتی پوری کرو اور اللہ (عزوجل) کی بڑائی بولو، کہ اُس نے تمہیں ہدایت کی اور اس امید پر کہ اس کے شکر گزار ہو جاؤ۔ اور اے محبوب (صلی اللہ تعالیٰ علیہ وسلم)! جب میرے بندے تم سے میرے بارے میں سوال کریں تو میں نزدیک ہوں، دُعا کرنے والے کی دُعا سنتا ہوں جب وہ مجھے پکارے تو اُنھیں چاہیے کہ میری بات قبول کریں اور مجھ پر ایمان لائیں، اس امید پر کہ راہ پائیں۔ تمہارے لیے روزہ کی رات میں عورتوں سے جماع حلال کیا گیا، وہ تمہارے لیے لباس ہیں اور تم ان کے لیے لباس۔ اللہ (عزوجل) کو معلوم ہے کہ تم اپنی جانوں پر خیانت کرتے ہو تو تمہاری توبہ قبول کی اور تم سے معاف فرمایا تو اب اُن سے جماع کرو اور اسے چاہو جو اللہ (عزوجل) نے تمہارے لیے لکھا اور کھاؤ اور بیواس وقت تک کہ فجر کا سپید ڈورا سیاہ ڈورے سے ممتاز ہو جائے پھر رات تک روزہ پورا کرو اور ان سے جماع نہ کرو اس حال میں کہ تم مسجدوں میں مختلف ہو۔ یہ اللہ (عزوجل) کی حدیں ہیں، اُن کے قریب نہ جاؤ، اللہ (عزوجل) اپنی نشانیاں یو ہیں بیان فرماتا ہے کہ کہیں وہ بچیں۔

روزہ بہت عمدہ عبادت ہے، اس کی فضیلت میں بہت حدیثیں آئیں۔ ان میں سے بعض ذکر کی جاتی ہیں۔

حدیث 1 صحیح بخاری و صحیح مسلم میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں:

”جب رمضان آتا ہے، آسمان کے دروازے کھول دیے جاتے ہیں۔“ (2)

1 پ ۲، البقرة: ۱۸۳ - ۱۸۷.

2 ”صحیح البخاری“، کتاب الصوم، باب هل یقال رمضان أو شهر رمضان... إلخ، الحدیث: ۱۸۹۹، ج ۱، ص ۶۲۶.

ایک روایت میں ہے، کہ ”جنت کے دروازے کھول دیے جاتے ہیں۔“ (1)

ایک روایت میں ہے، کہ ”رحمت کے دروازے کھول دیے جاتے ہیں اور جہنم کے دروازے بند کر دیے جاتے ہیں اور شیاطین زنجیروں میں جکڑ دیے جاتے ہیں۔“ (2)

اور امام احمد و ترمذی و ابن ماجہ کی روایت میں ہے، ”جب ماہِ رمضان کی پہلی رات ہوتی ہے تو شیاطین اور سرکش جن قید کر لیے جاتے ہیں اور جہنم کے دروازے بند کر دیے جاتے ہیں تو اُن میں سے کوئی دروازہ کھولا نہیں جاتا اور جنت کے دروازے کھول دیے جاتے ہیں تو اُن میں سے کوئی دروازہ بند نہیں کیا جاتا اور منادی پکارتا ہے، اے خیر طلب کرنے والے! متوجہ ہو اور اے شر کے چاہنے والے! باز رہ اور کچھ لوگ جہنم سے آزاد ہوتے ہیں اور یہ ہر رات میں ہوتا ہے۔“ (3)

امام احمد و نسائی کی روایت انھیں سے ہے، کہ حضور اقدس صلی اللہ تعالیٰ علیہ وسلم نے فرمایا: ”رمضان آیا، یہ برکت کا مہینہ ہے، اللہ تعالیٰ نے اس کے روزے تم پر فرض کیے، اس میں آسمان کے دروازے کھول دیے جاتے ہیں اور دوزخ کے دروازے بند کر دیے جاتے ہیں اور سرکش شیطانوں کے طوق ڈال دیے جاتے ہیں اور اس میں ایک رات ایسی ہے جو ہزار مہینوں سے بہتر ہے، جو اس کی بھلائی سے محروم رہا، وہ پینک محروم ہے۔“ (4)

خبریت ۲ ابن ماجہ انس رضی اللہ تعالیٰ عنہ سے راوی، کہتے ہیں۔ رمضان آیا تو حضور (صلی اللہ تعالیٰ علیہ وسلم) نے فرمایا: ”یہ مہینہ آیا، اس میں ایک رات ہزار مہینوں سے بہتر ہے، جو اس سے محروم رہا، وہ ہر چیز سے محروم رہا اور اس کی خیر سے وہی محروم ہوگا، جو پورا محروم ہے۔“ (5)

خبریت ۳ بیہقی ابن عباس رضی اللہ تعالیٰ عنہما سے راوی، کہتے ہیں: جب رمضان کا مہینہ آتا رسول اللہ صلی اللہ تعالیٰ علیہ وسلم سب قیدیوں کو رہا فرمادیتے اور ہر سائل کو عطا فرماتے۔“ (6)

خبریت ۴ بیہقی شعب الایمان میں ابن عمر رضی اللہ تعالیٰ عنہما سے راوی، کہ نبی صلی اللہ تعالیٰ علیہ وسلم نے فرمایا: ”جنت ابتدائے سال سے سال آئندہ تک رمضان کے لیے آراستگی جاتی ہے، جب رمضان کا پہلا دن آتا ہے تو جنت کے پتوں سے

1..... ”صحیح البخاری“، کتاب الصوم، باب هل يقال رمضان أو شهر رمضان... إلخ، الحدیث: ۱۸۹۸، ج ۱، ص ۶۲۵.

2..... ”صحیح مسلم“، کتاب الصیام، باب فضل شهر رمضان، الحدیث: ۲- (۱۰۷۹)، ص ۵۴۳.

3..... ”جامع الترمذی“، أبواب الصوم، باب ماجاء في فضل شهر رمضان، الحدیث: ۶۸۲، ج ۲، ص ۱۵۵.

4..... ”سنن النسائي“، کتاب الصیام، باب ذكر الاختلاف على معمر فيه، الحدیث: ۲۱۰۳، ص ۳۵۵.

5..... ”سنن ابن ماجه“، أبواب ماجاء في الصیام، باب ماجاء في فضل شهر رمضان، الحدیث: ۱۶۴۴، ج ۲، ص ۲۹۸.

6..... ”شعب الإیمان“، باب في الصیام، فضائل شهر رمضان، الحدیث: ۳۶۲۹، ج ۳، ص ۳۱۱.

عشر کے نیچے ایک ہوا حور عین پر چلتی ہے، وہ کہتی ہیں، اے رب! تو اپنے بندوں سے ہمارے لیے ان کو شوہر بنا، جن سے ہماری آنکھیں ٹھنڈی ہوں اور ان کی آنکھیں ہم سے ٹھنڈی ہوں۔“ (1)

خبر پست ۵ امام احمد ابو ہریرہ رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم فرماتے ہیں: ”رمضان کی آخر شب میں اس اُمت کی مغفرت ہوتی ہے۔ عرض کی گئی، کیا وہ شب قدر ہے؟ فرمایا: نہیں لیکن کام کرنے والے کو اس وقت مزدوری پوری دی جاتی ہے، جب کام پورا کر لے۔“ (2)

خبر پست ۶ بیہقی شعب الایمان میں سلمان فارسی رضی اللہ تعالیٰ عنہ سے راوی، کہتے ہیں رسول اللہ صلی اللہ تعالیٰ علیہ وسلم نے شعبان کے آخر دن میں وعظ فرمایا۔ فرمایا: ”اے لوگو! تمہارے پاس عظمت والا، برکت والا مہینہ آیا، وہ مہینہ جس میں ایک رات ہزار مہینوں سے بہتر ہے، اس کے روزے اللہ تعالیٰ نے فرض کیے اور اس کی رات میں قیام (نماز پڑھنا) تطوع (یعنی سنت) جو اس میں نیکی کا کوئی کام کرے تو ایسا ہے جیسے اور کسی مہینے میں فرض ادا کیا اور اس میں جس نے فرض ادا کیا تو ایسا ہے جیسے اور دنوں میں ستر فرض ادا کیے۔ یہ مہینہ صبر کا ہے اور صبر کا ثواب جنت ہے اور یہ مہینہ مواسات (3) کا ہے اور اس مہینے میں مومن کا رزق بڑھایا جاتا ہے، جو اس میں روزہ دار کو اظفار کرائے، اُس کے گناہوں کے لیے مغفرت ہے اور اس کی گردن آگ سے آزاد کر دی جائے گی اور اس اظفار کرانے والے کو ویسا ہی ثواب ملے گا جیسا روزہ رکھنے والے کو ملے گا بغیر اس کے کہ اُس کے اجر میں سے کچھ کم ہو۔“ ہم نے عرض کی، یا رسول اللہ (صلی اللہ تعالیٰ علیہ وسلم)! ہم میں کا ہر شخص وہ چیز نہیں پاتا، جس سے روزہ اظفار کرائے؟ حضور (صلی اللہ تعالیٰ علیہ وسلم) نے فرمایا: ”اللہ تعالیٰ یہ ثواب اس شخص کو دے گا، جو ایک گھونٹ دودھ یا ایک خرما یا ایک گھونٹ پانی سے روزہ اظفار کرائے اور جس نے روزہ دار کو بھر پیٹ کھانا کھلایا، اُس کو اللہ تعالیٰ میرے حوض سے پلانے کا کہی پیاسا نہ ہوگا یہاں تک کہ جنت میں داخل ہو جائے۔ یہ وہ مہینہ ہے کہ اُس کا اول رحمت ہے اور اس کا اوسط مغفرت ہے اور اس کا آخر جہنم سے آزادی ہے جو اپنے غلام پر اس مہینے میں تخفیف کرے یعنی کام میں کمی کرے، اللہ تعالیٰ اُسے بخش دے گا اور جہنم سے آزاد فرما دے گا۔“ (4)

خبر پست ۷ صحیحین و ترمذی و نسائی و صحیح ابن خزیمہ میں سہل بن سعد رضی اللہ تعالیٰ عنہ سے مروی رسول اللہ صلی اللہ تعالیٰ علیہ وسلم

① ”شعب الإیمان“، باب فی الصیام، فضائل شہر رمضان، الحدیث: ۳۶۳۳، ج ۳، ص ۳۱۲ - ۳۱۳.

② ”المسند“ للإمام أحمد بن حنبل، مسند أبي هريرة، الحدیث: ۷۹۲۲، ج ۳، ص ۱۴۴.

③ یعنی غنم واری اور بھلائی۔

④ ”شعب الإیمان“، باب فی الصیام، فضائل شہر رمضان، الحدیث: ۳۶۰۸، ج ۳، ص ۳۰۵.

و ”صحیح ابن خزیمہ“، کتاب الصیام، باب فضائل شہر رمضان... الخ، الحدیث: ۱۸۸۷، ج ۳، ص ۱۹۱.

فرماتے ہیں: ”جنت میں آٹھ دروازے ہیں، ان میں ایک دروازہ کا نام ریتان ہے، اس دروازہ سے وہی جائیں گے جو روزے رکھتے ہیں۔“ (1)

حدیث ۸ بخاری و مسلم میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم نے فرمایا: ”جو ایمان کی وجہ سے اور ثواب کے لیے رمضان کا روزہ رکھے گا، اس کے اگلے گناہ بخش دیے جائیں گے اور جو ایمان کی وجہ سے اور ثواب کے لیے رمضان کی راتوں کا قیام کرے گا، اُس کے اگلے گناہ بخش دیے جائیں گے اور جو ایمان کی وجہ سے اور ثواب کے لیے شب قدر کا قیام کرے گا، اُس کے اگلے گناہ بخش دیے جائیں گے۔“ (2)

حدیث ۹ امام احمد و حاکم اور طبرانی کبیر میں اور ابن ابی الدنیا اور بیہقی شعب الایمان میں عبد اللہ بن عمرو رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”روزہ و قرآن بندہ کے لیے شفاعت کریں گے، روزہ کہے گا، اے رب (عزوجل)! میں نے کھانے اور خواہشوں سے دن میں اسے روک دیا، میری شفاعت اُس کے حق میں قبول فرما۔ قرآن کہے گا، اے رب (عزوجل)! میں نے اسے رات میں سونے سے باز رکھا، میری شفاعت اُس کے بارے میں قبول کر۔ دونوں کی شفاعتیں قبول ہوں گی۔“ (3)

حدیث ۱۰ صحیحین میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”آدمی کے ہر نیک کام کا بدلہ دس سے سات سو تک دیا جاتا ہے، اللہ تعالیٰ نے فرمایا: ”مگر روزہ کہ وہ میرے لیے ہے اور اُس کی جزا میں دوں گا۔ بندہ اپنی خواہش اور کھانے کو میری وجہ سے ترک کرتا ہے۔ روزہ دار کے لیے دو خوشیاں ہیں، ایک افطار کے وقت اور ایک اپنے رب (عزوجل) سے ملنے کے وقت اور روزہ دار کے مونہہ کی بُو اللہ عزوجل کے نزدیک مُشک سے زیادہ پاکیزہ ہے اور روزہ سپر ہے اور جب کسی کے روزہ کا دن ہو تو نہ بے ہودہ بکے اور نہ چیخے پھر اگر اس سے کوئی گالی گلوچ کرے یا لڑنے پر آمادہ ہو تو کہہ دے، میں روزہ دار ہوں۔“ (4) اسی کے مثل امام مالک و ابو داؤد و ترمذی و نسائی اور ابن خزیمہ نے روایت کی۔

حدیث ۱۱ طبرانی اوسط میں اور بیہقی ابن عمر رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: اللہ عزوجل کے نزدیک اعمال سات قسم کے ہیں۔ دو عمل واجب کرنے والے اور دو کا بدلہ ان کے برابر ہے اور ایک عمل کا بدلہ دس گنا

① ”صحیح البخاری“، کتاب بدء الخلق، باب صفة أبواب الجنة، الحدیث: ۳۲۵۷، ج ۲، ص ۳۹۴.

② ”صحیح البخاری“، کتاب صلاة التراويح، باب فضل من قام رمضان، الحدیث: ۲۰۰۹، ج ۱، ص ۶۵۸.

و ”صحیح البخاری“، کتاب فضل ليلة القدر، باب فضل ليلة القدر، الحدیث: ۲۰۱۴، ج ۱، ص ۶۶۰.

③ ”المسنَد“ للإمام أحمد بن حنبل، مسند عبد الله بن عمرو بن العاص، الحدیث: ۶۶۳۷، ج ۲، ص ۵۸۶.

④ ”مشكاة المصابيح“، کتاب الصوم، الفصل الأول، الحدیث: ۱۹۵۹، ج ۱، ص ۵۴۱.

اور ایک عمل کا معاوضہ سات سو ہے اور ایک وہ عمل ہے، جس کا ثواب اللہ (عزوجل) ہی جانے۔ وہ دو جو واجب کرنے والے ہیں ان میں:

(۱) ایک یہ کہ جو خدا سے اس حال میں ملے کہ خالص اسی کی عبادت کرتا تھا، کسی کو اس کے ساتھ شریک نہ کرتا تھا، اُس کے لیے جنت واجب۔

(۲) دوسرا یہ کہ جو خدا سے ملا اس حال میں کہ اُس نے شرک کیا ہے تو اس کے لیے جہنم واجب اور

(۳) جس نے برائی کی، اس کو اسی قدر سزا دی جائے گی اور

(۴) جس نے نیکی کا ارادہ کیا، مگر عمل نہ کیا تو اُس کو ایک نیکی کا بدلہ دیا جائے گا اور

(۵) جس نے نیکی کی، اُسے دس گنا ثواب ملے گا اور

(۶) جس نے اللہ (عزوجل) کی راہ میں خرچ کیا، اُس کو سات سو کا ثواب ملے گا۔ ایک درہم کا سات سو درہم اور ایک

دینار کا ثواب سات سو دینار اور روزہ اللہ عزوجل کے لیے ہے، اس کا ثواب اللہ عزوجل کے سوا کوئی نہیں جانتا۔“ (۱)

حدیث ۱۵ تا ۱۲ → امام احمد باسانا حسن اور بیہقی روایت کرتے ہیں کہ حضور (صلی اللہ تعالیٰ علیہ وسلم) نے فرمایا: ”روزہ سپر ہے اور دوزخ سے حفاظت کا مضبوط قلعہ۔“ (۲) اُسی کے قریب جابر و عثمان بن ابی العاص و معاذ بن جبل رضی اللہ تعالیٰ عنہم سے مروی۔

حدیث ۱۷ و ۱۶ → ابو یعلیٰ و بیہقی سلمہ بن قیس اور احمد و بزار ابو ہریرہ رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”جس نے اللہ عزوجل کی رضا کے لیے ایک دن کا روزہ رکھا، اللہ تعالیٰ اس کو جہنم سے اتنا دور کر دے گا جیسے کو ا کہ جب بچہ تھا، اس وقت سے اُڑتا رہا یہاں تک کہ بوڑھا ہو کر مرا۔“ (۳)

حدیث ۱۸ → ابو یعلیٰ و طبرانی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”اگر کسی نے ایک دن نفل روزہ رکھا اور زمین بھرا اُسے سونا دیا جائے، جب بھی اس کا ثواب پورا نہ ہوگا۔ اس کا ثواب تو قیامت ہی کے دن ملے گا۔“ (۴)

حدیث ۱۹ → ابن ماجہ ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”ہر شے کے لیے

① ”شعب الإیمان“، باب فی الصیام، فضائل الصوم، الحدیث: ۳۵۸۹، ج ۳، ص ۲۹۸.

و ”الترغیب و الترہیب“، کتاب الصوم، الحدیث: ۸، ج ۲، ص ۴۹.

② ”المسند“ للإمام أحمد بن حنبل، مسند أبي هريرة، الحدیث: ۹۲۳۶، ج ۳، ص ۳۶۷.

③ ”المسند“ للإمام أحمد بن حنبل، مسند أبي هريرة، الحدیث: ۱۰۸۱۰، ج ۳، ص ۶۱۹.

④ ”مسند أبي يعلى“، مسند أبي هريرة، الحدیث: ۶۱۰۴، ج ۵، ص ۳۵۳.

زکاۃ ہے اور بدن کی زکاۃ روزہ ہے اور روزہ نصف صبر ہے۔“ (1)

حدیث ۲۰ نسائی وابن خزیمہ و حاکم ابوامامہ رضی اللہ تعالیٰ عنہ سے راوی، عرض کی، یا رسول اللہ (صلی اللہ تعالیٰ علیہ وسلم)! مجھے کسی عمل کا حکم فرمائیے؟ فرمایا: ”روزہ کو لازم کر لو کہ اس کے برابر کوئی عمل نہیں۔“ میں نے عرض کی، مجھے کسی عمل کا حکم فرمائیے؟ ارشاد فرمایا: ”روزہ کو لازم کر لو کہ اس کے برابر کوئی عمل نہیں۔“ انھوں نے پھر وہی عرض کی، وہی جواب ارشاد ہوا۔ (2)

حدیث ۲۱ ۲۶۲ بخاری و مسلم و ترمذی و نسائی ابوسعید رضی اللہ تعالیٰ عنہ سے راوی، حضور اقدس صلی اللہ تعالیٰ علیہ وسلم نے فرمایا: جو بندہ اللہ (عزوجل) کی راہ میں ایک دن روزہ رکھے، اللہ تعالیٰ اُس کے مونہ کو دوزخ سے ستر برس کی راہ دور فرما دے گا۔ (3) اور اسی کی مثل نسائی و ترمذی و ابن ماجہ ابوہریرہ رضی اللہ تعالیٰ عنہ سے راوی، اور طبرانی ابودرداء اور ترمذی ابوامامہ رضی اللہ تعالیٰ عنہما سے روایت کرتے ہیں، فرمایا: کہ ”اُس کے اور جہنم کے درمیان اللہ تعالیٰ اتنی بڑی خندق کر دے گا، جتنا آسمان و زمین کے درمیان فاصلہ ہے۔“ (4)

اور طبرانی کی روایت عمرو بن عبسہ رضی اللہ تعالیٰ عنہ سے ہے کہ ”دوزخ اس سے سو برس کی راہ دُور ہوگی۔“ (5) اور ابو یعلیٰ کی روایت معاذ بن انس رضی اللہ تعالیٰ عنہ سے ہے کہ ”غیر رمضان میں اللہ (عزوجل) کی راہ میں روزہ رکھا تو تیز گھوڑے کی رفتار سے سو برس کی مسافت پر جہنم سے دور ہوگا۔“ (6)

حدیث ۲۵ تیبہی عبد اللہ بن عمرو بن العاص رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم فرماتے ہیں: روزہ دار کی دُعا، افطار کے وقت نہیں کی جاتی۔“ (7)

حدیث ۲۸ امام احمد و ترمذی و ابن ماجہ و ابن خزیمہ و ابن حبان ابوہریرہ رضی اللہ تعالیٰ عنہ سے روایت کرتے ہیں، رسول اللہ صلی اللہ تعالیٰ علیہ وسلم فرماتے: ”تین شخص کی دُعا نہیں کی جاتی۔ روزہ دار جس وقت افطار کرتا ہے اور بادشاہ عادل اور مظلوم کی

1..... ”سنن ابن ماجہ“، أبواب ماجاء في الصيام، باب في الصوم زكاة الجسد، الحديث: ۱۷۴۵، ج ۲، ص ۳۴۶.

2..... ”سنن النسائي“، كتاب الصيام، باب ذكر الاختلاف... إلخ، الحديث: ۲۲۲۰، ص ۳۷۱.

و ”الترغيب و الترهيب“، كتاب الصوم، الحديث: ۲۱، ج ۲، ص ۵۲.

3..... ”صحيح مسلم“، كتاب الصيام، باب فضل الصيام في سبيل الله... إلخ، الحديث: ۱۶۸- (۱۱۵۳)، ص ۵۸۱.

4..... ”جامع الترمذي“، أبواب فضائل الجهاد، باب ماجاء في فضل الصوم... إلخ، الحديث: ۱۶۳۰، ج ۳، ص ۲۳۳.

5..... ”المعجم الأوسط“، باب الباء، الحديث: ۳۲۴۹، ج ۲، ص ۲۶۸.

6..... ”مسند أبي يعلى“، مسند معاذ بن انس، الحديث: ۱۴۸۴، ج ۲، ص ۳۶.

7..... ”شعب الإيمان“، باب في الصيام، فصل فيما يفطر الصائم عليه، الحديث: ۳۹۰۴، ج ۳، ص ۴۰۷.

وَعَا، اِسْ كَوَاللّٰهُ تَعَالٰى اَبْرَسَ اَوْ پَر بَلَنْد كَر تَا هَے اَوْر اَسْ كَے لَیْے آسْمَانْ كَے دَر وَا زَے كْھولَے جَاتَے هَیں۔“ اور رب عزوجل فرماتا ہے:

”مجھے اپنی عزت و جلال کی قسم! ضرورتیری مدد کروں گا، اگرچہ تھوڑے زمانہ بعد۔“ (1)

خبر پٹ ۲۹ ابن حبان و بیہقی ابوسعید خدری رضی اللہ تعالیٰ عنہ سے راوی، کہ نبی صلی اللہ تعالیٰ علیہ وسلم فرماتے ہیں: ”جس نے رمضان کا روزہ رکھا اور اُس کی حدود کو پہچانا اور جس چیز سے بچنا چاہیے اُس سے بچا تو جو پہلے کر چکا ہے اُس کا کفارہ ہو گیا۔“ (2)

خبر پٹ ۳۰ ابن ماجہ ابن عباس رضی اللہ تعالیٰ عنہما سے راوی، کہ حضور اقدس صلی اللہ تعالیٰ علیہ وسلم فرماتے ہیں: ”جس نے مکہ میں ماہ رمضان پایا اور روزہ رکھا اور رات میں جتنا میسر آیا قیام کیا تو اللہ تعالیٰ اُس کے لیے اور جگہ کے ایک لاکھ رمضان کا ثواب لکھے گا اور ہر دن ایک گردن آزاد کرنے کا ثواب اور ہر رات ایک گردن آزاد کرنے کا ثواب اور ہر روز جہاد میں گھوڑے پر سوار کر دینے کا ثواب اور ہر دن میں حسنہ اور ہر رات میں حسنہ لکھے گا۔“ (3)

خبر پٹ ۳۱ بیہقی جابر بن عبد اللہ رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”میری اُمت کو ماہ رمضان میں پانچ باتیں دی گئیں کہ مجھ سے پہلے کسی نبی کو نہ ملیں۔ اول یہ کہ جب رمضان کی پہلی رات ہوتی ہے، اللہ عزوجل ان کی طرف نظر فرماتا ہے اور جس کی طرف نظر فرمائے گا، اُسے کبھی عذاب نہ کرے گا۔ دوسری یہ کہ شام کے وقت اُن کے منہ کی بُو اللہ (عزوجل) کے نزدیک مُٹک سے زیادہ اچھی ہے۔ تیسری یہ ہے کہ ہر دن اور ہر رات میں فرشتے ان کے لیے استغفار کرتے ہیں۔ چوتھی یہ کہ اللہ عزوجل جن کو حکم فرماتا ہے، کہتا ہے: مستعد ہو جا اور میرے بندوں کے لیے مزیں ہو جا قریب ہے کہ دنیا کی تعب سے یہاں آ کر آرام کریں۔ پانچویں یہ کہ جب آخر رات ہوتی ہے تو ان سب کی مغفرت فرمادیتا ہے۔ کسی نے عرض کی، کیا وہ شبِ قدر ہے؟ فرمایا: نہیں کیا تو نہیں دیکھتا کہ کام کرنے والے کام کرتے ہیں، جب کام سے فارغ ہوتے ہیں اُس وقت مزدوری پاتے ہیں۔“ (4)

خبر پٹ ۳۲ تا ۳۴ حاکم نے کعب بن عجرہ رضی اللہ تعالیٰ عنہ سے روایت کی، رسول اللہ صلی اللہ تعالیٰ علیہ وسلم نے فرمایا:

”سب لوگ منبر کے پاس حاضر ہوں، ہم حاضر ہوئے، جب حضور (صلی اللہ تعالیٰ علیہ وسلم) منبر کے پہلے درجہ پر چڑھے، کہا: آمین۔ دوسرے پر چڑھے، کہا: آمین۔ تیسرے پر چڑھے، کہا: آمین۔“ جب منبر سے تشریف لائے، ہم نے عرض کی، آج ہم نے

① ”سنن ابن ماجہ“، أبواب ماجاء في الصيام، باب في الصائم لا ترد دعوتہ، الحدیث: ۱۷۵۲، ج ۲، ص ۳۴۹.

② ”الإحسان بترتيب صحيح ابن حبان“، كتاب الصوم، باب فضل رمضان، الحدیث: ۳۴۲۴، ج ۵، ص ۱۸۲-۱۸۳.

③ ”سنن ابن ماجہ“، أبواب المناسك، باب الصوم شهر رمضان بمكة، الحدیث: ۳۱۱۷، ج ۳، ص ۵۲۳.

④ ”شعب الإيمان“، باب في الصيام، فضائل شهر رمضان، الحدیث: ۳۶۰۳، ج ۳، ص ۳۰۳.

حضور (صلی اللہ تعالیٰ علیہ وسلم) سے ایسی بات سنی کہ کبھی نہ سنتے تھے۔ فرمایا: جبرئیل نے آ کر عرض کی، ”وہ شخص دور ہو، جس نے رمضان پایا اور اپنی مغفرت نہ کرائی۔ میں نے کہا آمین۔ جب دوسرے درجہ پر چڑھا تو کہا وہ شخص دور ہو، جس کے پاس میرا ذکر ہوا اور مجھ پر درود نہ بھیجے۔ میں نے کہا آمین۔ جب میں تیسرے درجہ پر چڑھا کہا وہ شخص دور ہو، جس کے ماں باپ دونوں یا ایک کو بڑھاپا آئے اور اُن کی خدمت کر کے جنت میں نہ جائے۔ میں نے کہا آمین۔“ (1) اسی کے مثل ابو ہریرہ و حسن بن مالک بن حویرث رضی اللہ تعالیٰ عنہم سے ابن حبان نے روایت کی۔

حدیث ۳۵

اصحابی نے ابو ہریرہ رضی اللہ تعالیٰ عنہ سے روایت کی، کہ رسول اللہ صلی اللہ تعالیٰ علیہ وسلم نے فرمایا: جب رمضان کی پہلی رات ہوتی ہے، اللہ عزوجل اپنی مخلوق کی طرف نظر فرماتا ہے اور جب اللہ عزوجل کسی بندہ کی طرف نظر فرمائے تو اُسے کبھی عذاب نہ دے گا اور ہر روز دس لاکھ کو جہنم سے آزاد فرماتا ہے اور جب انیسویں رات ہوتی ہے تو مہینے بھر میں جتنے آزاد کیے، اُن کے مجموعہ کے برابر اُس ایک رات میں آزاد کرتا ہے پھر جب عید الفطر کی رات آتی ہے، ملکہ خوشی کرتے ہیں اور اللہ عزوجل اپنے نور کی خاص تحفہ فرماتا ہے، فرشتوں سے فرماتا ہے: ”اے گروہِ ملکہ! اُس مزدور کا کیا بدلہ ہے، جس نے کام پورا کر لیا۔“ فرشتے عرض کرتے ہیں، اُس کو پورا اجر دیا جائے۔ اللہ عزوجل فرماتا ہے: ”میں تمہیں گواہ کرتا ہوں کہ میں نے ان سب کو بخش دیا۔“ (2)

حدیث ۳۶

ابن خزیمہ نے ابو مسعود غفاری رضی اللہ تعالیٰ عنہ سے ایک طویل حدیث روایت کی، اُس میں یہ بھی ہے، کہ حضور (صلی اللہ تعالیٰ علیہ وسلم) نے فرمایا: ”اگر بندوں کو معلوم ہوتا کہ رمضان کیا چیز ہے تو میری اُمت تمنا کرتی کہ پورا سال رمضان ہی ہو۔“ (3)

حدیث ۳۷

بزار و ابن خزیمہ و ابن حبان عمرو بن مرہ جہنی رضی اللہ تعالیٰ عنہ سے راوی، کہ ایک شخص نے عرض کی، یا رسول اللہ (صلی اللہ تعالیٰ علیہ وسلم)! فرمائیے تو اگر میں اُس کی گواہی دوں کہ اللہ عزوجل کے سوا کوئی معبود نہیں اور حضور (صلی اللہ تعالیٰ علیہ وسلم) کے رسول ہیں اور پانچوں نمازیں پڑھوں اور زکاۃ ادا کروں اور رمضان کے روزے رکھوں اور اس کی راتوں کا قیام کروں تو میں کن لوگوں میں سے ہوں گا؟ فرمایا: ”صدیقین اور شہداء میں سے۔“ (4)

①..... ”المستدرک“، کتاب البر الوصلة، باب لعن اللہ العاق لوالديه... إلخ، الحدیث: ۷۳۳۸، ج ۵، ص ۲۱۲.

②..... ”کنز العمال“، کتاب الصوم، الحدیث: ۲۳۷۰۲، ج ۸، ص ۲۱۹.

③..... ”صحیح ابن خزیمہ“، کتاب الصیام، باب ذکر تزئین الحنة لشهر رمضان... إلخ، الحدیث: ۱۸۸۶، ج ۳، ص ۱۹۰.

④..... ”الإحسان بترتیب صحیح ابن حبان“، کتاب الصوم، باب فضل رمضان، الحدیث: ۳۴۲۹، ج ۵، ص ۱۸۴.

مسائل فقہیہ

روزہ عرفِ شرع میں مسلمان کا بہ نیت عبادت صبح صادق سے غروب آفتاب تک اپنے کو قصداً کھانے پینے جماع سے باز رکھنا، عورت کا حیض و نفاس سے خالی ہونا شرط ہے۔^(۱) (عامہ کتب)

مسئلہ ۱ - روزے کے تین درجے ہیں۔ ایک عام لوگوں کا روزہ کہ یہی پیٹ اور شرم گاہ کو کھانے پینے جماع سے روکنا۔ دوسرا خواص کا روزہ کہ انکے علاوہ کان، آنکھ، زبان، ہاتھ پاؤں اور تمام اعضا کو گناہ سے باز رکھنا۔ تیسرا خاص الخاص کا کہ جمیع ماسوی اللہ^(۲) سے اپنے کو بالکلیہ جُدا کر کے صرف اسی کی طرف متوجہ رہنا۔^(۳) (جوہرہ نیہرہ)

مسئلہ ۲ - روزے کی پانچ قسمیں ہیں:

(۱) فرض۔

(۲) واجب۔

(۳) نفل۔

(۴) مکروہ تنزیہی۔

(۵) مکروہ تحریمی۔

فرض و واجب کی دو قسمیں ہیں: معین و غیر معین۔ فرض معین جیسے ادائے رمضان۔ فرض غیر معین جیسے قضائے رمضان اور روزہ کفارہ۔ واجب معین جیسے نذر معین۔ واجب غیر معین جیسے نذر مطلق۔

نفل دو ہیں: نفل مسنون، نفل مستحب جیسے عاشوراء یعنی دسویں محرم کا روزہ اور اس کے ساتھ نویں کا بھی اور ہر مہینے میں تیرہویں، چودھویں، پندرہویں اور عرفہ کا روزہ، پیر اور جمعرات کا روزہ، شش عید کے روزے صوم داود علیہ السلام، یعنی ایک دن روزہ ایک دن افطار۔

مکروہ تنزیہی جیسے ہفتہ کے دن روزہ رکھنا۔ نیروز و مہرگان کے دن روزہ۔ صوم دہر (یعنی ہمیشہ روزہ رکھنا)، صوم سکوت (یعنی ایسا روزہ جس میں کچھ بات نہ کرے)، صوم وصال کہ روزہ رکھ کر افطار نہ کرے اور دوسرے دن پھر روزہ

① "الفتاویٰ الہندیۃ"، کتاب الصوم، الباب الأول، ج ۱، ص ۱۹۴۔

② یعنی اللہ عزوجل کے سوا کائنات کی ہر چیز۔

③ "الجوہرۃ النیرۃ"، کتاب الصوم، ص ۱۷۵۔

رکھے، یہ سب مکروہ تہزیہی ہیں۔ مکروہ تحریمی جیسے عید اور ایام تشریق (1) کے روزے۔ (2) (عالمگیری، درمختار، ردالمحتار)

مسئلہ ۳ روزے کے مختلف اسباب ہیں، روزہ رمضان کا سبب ماہ رمضان کا آنا، روزہ نذر کا سبب منت ماننا، روزہ کفارہ کا سبب قسم توڑنا یا قتل یا ظہار وغیرہ۔ (3) (عالمگیری)

مسئلہ ۴ ماہ رمضان کا روزہ فرض جب ہوگا کہ وہ وقت جس میں روزہ کی ابتدا کر سکے پالے یعنی صبح صادق سے ضحوة کبریٰ تک کہ اُس کے بعد روزہ کی نیت نہیں ہو سکتی، لہذا روزہ نہیں ہو سکتا اور رات میں نیت ہو سکتی ہے مگر روزہ کی محل نہیں، لہذا اگر مجنون کو رمضان کی کسی رات میں ہوش آیا اور صبح جنون کی حالت میں ہوئی یا ضحوة کبریٰ کے بعد کسی دن ہوش آیا تو اُس پر رمضان کے روزے کی قضا نہیں، جبکہ پورا رمضان اسی جنون میں گزر جائے اور ایک دن بھی ایسا وقت مل گیا، جس میں نیت کر سکتا ہے تو سارے رمضان کی قضا لازم ہے۔ (4) (درمختار، ردالمحتار)

مسئلہ ۵ رات میں روزہ کی نیت کی اور صبح غشی کی حالت میں ہوئی اور یہ غشی کئی دن تک رہی تو صرف پہلے دن کا روزہ ہوا باقی دنوں کی قضا رکھے، اگرچہ پورے رمضان بھر غشی رہی اگرچہ نیت کا وقت نہ ملا۔ (5) (جوہرہ، درمختار)

مسئلہ ۶ ادائے روزہ رمضان اور نذر معین اور نفل کے روزوں کے لیے نیت کا وقت غروب آفتاب سے ضحوة کبریٰ تک ہے، اس وقت میں جب نیت کر لے، یہ روزے ہو جائیں گے۔ لہذا آفتاب ڈوبنے سے پہلے نیت کی کہ کل روزہ رکھوں گا پھر بے ہوش ہو گیا اور ضحوة کبریٰ کے بعد ہوش آیا تو یہ روزہ نہ ہوا اور آفتاب ڈوبنے کے بعد نیت کی تھی تو ہو گیا۔ (6) (درمختار، ردالمحتار)

مسئلہ ۷ ضحوة کبریٰ نیت کا وقت نہیں، بلکہ اس سے پیشتر نیت ہو جانا ضرور ہے اور اگر خاص اس وقت یعنی جس وقت آفتاب نطف نصف النہار شرعی پر پہنچ گیا، نیت کی تو روزہ نہ ہوا۔ (7) (درمختار)

1..... یعنی عید الفطر، عید الاضحیٰ اور گیارہ، بارہ، تیرہ ذی الحجہ، ان پانچ دنوں۔

2..... "الفتاویٰ الہندیہ"، کتاب الصوم، الباب الأول، ج ۱، ص ۱۹۴۔

و "الدرالمختار" و "ردالمحتار"، کتاب الصوم، ج ۳، ص ۳۸۸ - ۳۹۲۔

3..... "الفتاویٰ الہندیہ"، کتاب الصوم، الباب الأول، ج ۱، ص ۱۹۴۔

4..... "الدرالمختار" و "ردالمختار"، کتاب الصوم، ج ۳، ص ۳۸۵ - ۳۸۷۔

5..... "المجوہرۃ النیرۃ"، کتاب الصوم، ص ۱۷۵۔

و "ردالمختار"، کتاب الصوم، ج ۳، ص ۳۸۸۔

6..... "الدرالمختار" و "ردالمختار"، کتاب الصوم، ج ۳، ص ۳۹۳۔

7..... "الدرالمختار"، کتاب الصوم، ج ۳، ص ۳۹۴۔

مسئلہ ۸ - نیت کے بارے میں نفل عام ہے، سنت و مستحب و مکروہ سب کو شامل ہے کہ ان سب کے لیے نیت کا وہی وقت ہے۔^(۱) (ردالمحتار)

مسئلہ ۹ - جس طرح اور جگہ بتایا گیا کہ نیت دل کے ارادہ کا نام ہے، زبان سے کہنا شرط نہیں۔ یہاں بھی وہی مراد ہے مگر زبان سے کہہ لینا مستحب ہے، اگر رات میں نیت کرے تو یوں کہے:

نَوَيْتُ أَنْ أَصُومَ عَدَاً لِلَّهِ تَعَالَى مِنْ فَرَضِ رَمَضَانَ هَذَا .

”یعنی میں نے نیت کی کہ اللہ عزوجل کے لیے اس رمضان کا فرض روزہ کل رکھوں گا۔“

اور اگر دن میں نیت کرے تو یہ کہے:

نَوَيْتُ أَنْ أَصُومَ هَذَا الْيَوْمَ لِلَّهِ تَعَالَى مِنْ فَرَضِ رَمَضَانَ .

”میں نے نیت کی کہ اللہ تعالیٰ کے لیے آج رمضان کا فرض روزہ رکھوں گا۔“

اور اگر تبرک و طلب توفیق کے لیے نیت کے الفاظ میں ان شاء اللہ تعالیٰ بھی ملا لیا تو حرج نہیں اور اگر پکا ارادہ نہ ہو،

مذذب ہو تو نیت ہی کہاں ہوگی۔^(۲) (جوہرہ نیرہ)

مسئلہ ۱۰ - دن میں نیت کرے تو ضرور ہے کہ یہ نیت کرے کہ میں صبح صادق سے روزہ دار ہوں اور اگر یہ نیت ہے کہ اب سے روزہ دار ہوں، صبح سے نہیں تو روزہ نہ ہوا۔^(۳) (جوہرہ، ردالمحتار)

مسئلہ ۱۱ - اگرچہ ان تین قسم کے روزوں کی نیت دن میں بھی ہو سکتی ہے، مگر رات میں نیت کر لینا مستحب ہے۔^(۴) (جوہرہ)

مسئلہ ۱۲ - یوں نیت کی کہ کل کہیں دعوت ہوئی تو روزہ نہیں اور نہ ہوئی تو روزہ ہے یہ نیت صحیح نہیں، بہر حال وہ روزہ دار نہیں۔^(۵) (عالمگیری)

مسئلہ ۱۳ - رمضان کے دن میں نہ روزہ کی نیت ہے نہ یہ کہ روزہ نہیں، اگرچہ معلوم ہے کہ یہ مہینہ رمضان کا ہے تو

① ”ردالمحتار“، کتاب الصوم، ج ۳، ص ۳۹۳.

② ”الجوهرة النيرة“، کتاب الصوم، ص ۱۷۵.

③ ”الجوهرة النيرة“، کتاب الصوم، ص ۱۷۵.

و ”ردالمحتار“، کتاب الصوم، ج ۳، ص ۳۹۴.

④ ”الجوهرة النيرة“، کتاب الصوم، ص ۱۷۵.

⑤ ”الفتاویٰ الہندیہ“، کتاب الصوم، الباب الأول فی تعریفہ... إلخ، ج ۱، ص ۱۹۵.

روزہ نہ ہوا۔⁽¹⁾ (عالمگیری)

مسئلہ ۱۴ رات میں نیت کی پھر اس کے بعد رات ہی میں کھایا پیا، تو نیت جاتی نہ رہی وہی پہلی کافی ہے پھر سے نیت

کرنا ضرور نہیں۔⁽²⁾ (جوہرہ)

مسئلہ ۱۵ عورت حیض و نفاس والی تھی، اُس نے رات میں کل روزہ رکھنے کی نیت کی اور صبح صادق سے پہلے حیض و

نفاس سے پاک ہوگئی تو روزہ صحیح ہو گیا۔⁽³⁾ (جوہرہ)

مسئلہ ۱۶ دن میں وہ نیت کام کی ہے کہ صبح صادق سے نیت کرتے وقت تک روزہ کے خلاف کوئی امر نہ پایا گیا ہو،

لہذا اگر صبح صادق کے بعد بھول کر بھی کھاپی لیا ہو یا جماع کر لیا تو اب نیت نہیں ہو سکتی۔⁽⁴⁾ (جوہرہ) مگر معتد یہ ہے کہ بھولنے کی

حالت میں اب بھی نیت صحیح ہے۔⁽⁵⁾ (ردالمحتار)

مسئلہ ۱۷ جس طرح نماز میں کلام کی نیت کی، مگر بات نہ کی تو نماز فاسد نہ ہوگی۔ یوہیں روزہ میں توڑنے کی نیت

سے روزہ نہیں ٹوٹے گا، جب تک توڑنے والی چیز نہ کرے۔⁽⁶⁾ (جوہرہ)

مسئلہ ۱۸ اگر رات میں روزہ کی نیت کی پھر پکا ارادہ کر لیا کہ نہیں رکھے گا تو وہ نیت جاتی رہی۔ اگر نئی نیت نہ کی اور

دن بھر بھوکا پیاسا رہا اور جماع سے بچا تو روزہ نہ ہوا۔⁽⁷⁾ (ردالمحتار)

مسئلہ ۱۹ سحری کھانا بھی نیت ہے، خواہ رمضان کے روزے کے لیے ہو یا کسی اور روزہ کے لیے، مگر جب سحری

کھاتے وقت یہ ارادہ ہے کہ صبح کو روزہ نہ ہوگا تو یہ سحری کھانا نیت نہیں۔⁽⁸⁾ (جوہرہ، ردالمحتار)

مسئلہ ۲۰ رمضان کے ہر روزہ کے لیے نئی نیت کی ضرورت ہے۔ پہلی یا کسی تاریخ میں پورے رمضان کے روزہ کی

نیت کر لی تو یہ نیت صرف اسی ایک دن کے حق میں ہے، باقی دنوں کے لیے نہیں۔⁽⁹⁾ (جوہرہ)

① "الفتاویٰ الہندیہ"، کتاب الصوم، الباب الأول فی تعریفہ... إلخ، ج ۱، ص ۱۹۵.

② "الجوهرة النيرة"، کتاب الصوم، ص ۱۷۵.

③ "الجوهرة النيرة"، کتاب الصوم، ص ۱۷۵.

④ "الجوهرة النيرة"، کتاب الصوم، ص ۱۷۶.

⑤ "ردالمحتار"، کتاب الصوم، باب ما یفسد الصوم وما لا یفسده، ج ۳، ص ۴۱۹.

⑥ "الجوهرة النيرة"، کتاب الصوم، ص ۱۷۵.

⑦ "الدرالمختار" و "ردالمحتار"، کتاب الصوم، ج ۳، ص ۳۹۸.

⑧ "الجوهرة النيرة"، کتاب الصوم، ص ۱۷۶.

⑨ "الجوهرة النيرة"، کتاب الصوم، ص ۱۷۶.

مسئلہ ۲۱ یہ تینوں یعنی رمضان کی ادا اور نفل و نذر معین مطلقاً روزہ کی نیت سے ہو جاتے ہیں، خاص انھیں کی نیت ضروری نہیں۔ یوں نفل کی نیت سے بھی ادا ہو جاتے ہیں، بلکہ غیر مریض و مسافر نے رمضان میں کسی اور واجب کی نیت کی جب بھی اسی رمضان کا ہوگا۔^(۱) (درمختار وغیرہ)

مسئلہ ۲۲ مسافر اور مریض اگر رمضان شریف میں نفل یا کسی دوسرے واجب کی نیت کریں تو جس کی نیت کریں گے، وہی ہوگا رمضان کا نہیں۔^(۲) (تنویر الابصار) اور مطلق روزے کی نیت کریں تو رمضان کا ہوگا۔^(۳) (عالمگیری)

مسئلہ ۲۳ نذر معین یعنی فلاں دن روزہ رکھوں گا، اس میں اگر اُس دن کسی اور واجب کی نیت سے روزہ رکھا تو جس کی نیت سے روزہ رکھا، وہ ہوا منت کی قضا ہے۔^(۴) (عالمگیری)

مسئلہ ۲۴ رمضان کے مہینے میں کوئی اور روزہ رکھا اور اُسے یہ معلوم نہ تھا کہ یہ ماہ رمضان ہے، جب بھی رمضان ہی کا روزہ ہوا۔^(۵) (درمختار)

مسئلہ ۲۵ کوئی مسلمان دار الحرب میں قید تھا اور ہر سال یہ سوچ کر کہ رمضان کا مہینہ آ گیا، رمضان کے روزے رکھے بعد کو معلوم ہوا کہ کسی سال بھی رمضان میں نہ ہوئے بلکہ ہر سال رمضان سے پیشتر ہوئے تو پہلے سال کا تو ہوا ہی نہیں کہ رمضان سے پیشتر رمضان کا روزہ ہو نہیں سکتا اور دوسرے تیسرے سال کی نسبت یہ ہے کہ اگر مطلق رمضان کی نیت کی تھی تو ہر سال کے روزے سال گزشتہ کے روزوں کی قضا ہیں اور اگر اس سال کے رمضان کی نیت سے رکھے تو کسی سال کے نہ ہوئے۔^(۶) (ردالمحتار)

مسئلہ ۲۶ اگر صورت مذکورہ میں تحری کی یعنی سوچا اور دل میں یہ بات جمی کہ یہ رمضان کا مہینہ ہے اور روزہ رکھا، مگر واقع میں روزے شوال کے مہینے میں ہوئے تو اگر رات سے نیت کی تو ہو گئے، کیونکہ قضا میں قضا کی نیت شرط نہیں، بلکہ ادا کی نیت سے بھی قضا ہو جاتی ہے پھر اگر رمضان و شوال دونوں تیس تیس دن یا انتیس انتیس دن کے ہیں تو ایک روزہ اور رکھے کہ عید کا روزہ ممنوع ہے اور اگر رمضان تیس کا اور شوال انتیس کا تو دو اور رکھے اور رمضان انتیس کا تھا اور تیس کا تو پورے ہو گئے اور اگر وہ

۱..... "الدرالمختار"، کتاب الصوم، ج ۳، ص ۳۹۳، وغیرہ.

۲..... "تنویر الابصار"، کتاب الصوم، ج ۳، ص ۳۹۵.

۳..... "الفتاویٰ الہندیۃ"، کتاب الصوم، الباب الأول، ج ۱، ص ۱۹۵ - ۱۹۶.

۴..... المرجع السابق، ص ۱۹۶.

۵..... "الدرالمختار"،

۶..... "ردالمختار"، کتاب الصوم، ج ۳، ص ۳۹۷.

مہینہ ذی الحجہ کا تھا تو اگر دونوں تین یا آنتیس کے ہیں تو چار روزے اور رکھے اور رمضان تیس کا تھا یہ آنتیس کا تو پانچ اور بالعکس تو تین رکھے۔ غرض ممنوع روزے نکال کر وہ تعداد پوری کرنی ہوگی جتنے رمضان کے دن تھے۔⁽¹⁾ (عالمگیری)

مسئلہ ۲۷ - ادائے رمضان اور نذر معین اور نفل کے علاوہ باقی روزے، مثلاً قضاء رمضان اور نذر غیر معین اور نفل کی قضا (یعنی نفل روزہ رکھ کر توڑ دیا تھا اس کی قضا) اور نذر معین کی قضا اور کفارہ کا روزہ اور حرم میں شکار کرنے کی وجہ سے جو روزہ واجب ہوا وہ اور حج میں وقت سے پہلے سر منڈانے کا روزہ اور تمتع کا روزہ، ان سب میں عین صبح چمکتے وقت یا رات میں نیت کرنا ضروری ہے اور یہ بھی ضروری ہے کہ جو روزہ رکھنا ہے، خاص اس معین کی نیت کرے اور ان روزوں کی نیت اگر دن میں کی تو نفل ہوئے پھر بھی ان کا پورا کرنا ضرور ہے توڑے گا تو قضا واجب ہوگی۔ اگرچہ یہ اس کے علم میں ہو کہ جو روزہ رکھنا چاہتا ہے یہ وہ نہیں ہوگا بلکہ نفل ہوگا۔⁽²⁾ (درمختار وغیرہ)

مسئلہ ۲۸ - یہ گمان کر کے کہ اس کے ذمہ روزے کی قضا ہے روزہ رکھا۔ اب معلوم ہوا کہ گمان غلط تھا تو اگر فوراً توڑ دے تو توڑ سکتا ہے، اگرچہ بہتر یہ ہے کہ پورا کر لے اور فوراً نہ توڑا تو اب نہیں توڑ سکتا، توڑے گا تو قضا واجب ہے۔⁽³⁾ (ردالمحتار)

مسئلہ ۲۹ - رات میں قضا روزے کی نیت کی صبح کو اُسے نفل کرنا چاہتا ہے تو نہیں کر سکتا۔⁽⁴⁾ (ردالمحتار)

مسئلہ ۳۰ - نماز پڑھتے میں روزہ کی نیت کی تو نیت صحیح ہے۔⁽⁵⁾ (درمختار)

مسئلہ ۳۱ - کئی روزے قضا ہو گئے تو نیت میں یہ ہونا چاہیے کہ اس رمضان کے پہلے روزے کی قضا، دوسرے کی قضا اور اگر کچھ اس سال کے قضا ہو گئے، کچھ اگلے سال کے باقی ہیں تو یہ نیت ہونی چاہیے کہ اس رمضان کی اور اُس رمضان کی قضا اور اگر دن اور سال کو معین نہ کیا، جب بھی ہو جائیں گے۔⁽⁶⁾ (عالمگیری)

مسئلہ ۳۲ - رمضان کا روزہ قصداً توڑا تھا تو اس پر اس روزے کی قضا ہے اور⁽⁷⁾ ساٹھ روزے کفارہ کے۔ اب اُس

① "الفتاویٰ الہندیہ"، کتاب الصوم، الباب الأول، ج ۱، ص ۱۹۶۔

② "الدرالمختار"، کتاب الصوم، ج ۳، ص ۳۹۳، وغیرہ۔

③ "ردالمحتار"، کتاب الصوم، ج ۳، ص ۳۹۹۔

④ المرجع السابق، ص ۳۹۸۔

⑤ "الدرالمختار"، کتاب الصوم، ج ۳، ص ۳۹۸۔

⑥ "الفتاویٰ الہندیہ"، کتاب الصوم، الباب الأول، ج ۱، ص ۱۹۶۔

⑦ اگر کفارے کی شرائط پائی گئیں تو۔

نہ اسٹھ روزے رکھ لیے، قضا کا دن معین نہ کیا تو ہو گیا۔⁽¹⁾ (عالمگیری)

مسئلہ ۳۳ یوم الشک یعنی شعبان کی تیسویں تاریخ کو نفل خالص کی نیت سے روزہ رکھ سکتے ہیں اور نفل کے سوا کوئی اور روزہ رکھا تو مکروہ ہے، خواہ مطلق روزہ کی نیت ہو یا فرض کی یا کسی واجب کی، خواہ نیت معین کی، کی ہو یا تردد کے ساتھ یہ سب صورتیں مکروہ ہیں۔ پھر اگر رمضان کی نیت ہے تو مکروہ تحریمی ہے، ورنہ مقیم کے لیے متزیہی اور مسافر نے اگر کسی واجب کی نیت کی تو کراہت نہیں پھر اگر اس دن کا رمضان ہونا ثابت ہو جائے تو مقیم کے لیے بہر حال رمضان کا روزہ ہے اور اگر یہ ظاہر ہو کہ وہ شعبان کا دن تھا اور نیت کسی واجب کی کی تھی تو جس واجب کی نیت تھی وہ ہوا اور اگر کچھ حال نہ گھلا تو واجب کی نیت بے کارگی اور مسافر نے جس کی نیت کی بہر صورت وہی ہوا۔⁽²⁾ (درمختار، ردالمحتار)

مسئلہ ۳۴ اگر تیسویں تاریخ ایسے دن ہوئی کہ اس دن روزہ رکھنے کا عادی تھا تو اُسے روزہ رکھنا افضل ہے، مثلاً کوئی شخص پیر یا جمعرات کا روزہ رکھا کرتا ہے اور تیسویں اسی دن پڑی تو رکھنا افضل ہے۔ یوں ہیں اگر چند روز پہلے سے رکھ رہا تھا تو اب یوم الشک میں کراہت نہیں۔ کراہت اسی صورت میں ہے کہ رمضان سے ایک یا دو دن پہلے روزہ رکھا جائے یعنی صرف تیس شعبان کو یا انتیس اور تیس کو۔⁽³⁾ (درمختار)

مسئلہ ۳۵ اگر نہ تو اس دن روزہ رکھنے کا عادی تھا نہ کئی روز پہلے سے روزے رکھے تو اب خاص لوگ روزہ رکھیں اور عوام نہ رکھیں، بلکہ عوام کے لیے یہ حکم ہے کہ ضوہ کبریٰ تک روزہ کے مثل رہیں، اگر اس وقت تک چاند کا ثبوت ہو جائے تو رمضان کے روزے کی نیت کر لیں ورنہ کھاپی لیں۔ خواص سے مراد یہاں علماء ہی نہیں، بلکہ جو شخص یہ جانتا ہو کہ یوم الشک میں اس طرح روزہ رکھا جاتا ہے، وہ خواص میں ہے ورنہ عوام میں۔⁽⁴⁾ (درمختار)

مسئلہ ۳۶ یوم الشک کے روزہ میں یہ پکارا دہ کر لے کہ یہ روزہ نفل ہے تردد نہ رہے، یوں نہ ہو کہ اگر رمضان ہے تو یہ روزہ رمضان کا ہے، ورنہ نفل کا یا یوں کہ اگر آج رمضان کا دن ہے تو یہ روزہ رمضان کا ہے، ورنہ کسی اور واجب کا کہ یہ دونوں صورتیں مکروہ ہیں۔ پھر اگر اس دن کا رمضان ہونا ثابت ہو جائے تو فرض رمضان ادا ہوگا۔ ورنہ دونوں صورتوں میں نفل ہے اور گنہگار بہر حال ہوا اور یوں بھی نیت نہ کرے کہ یہ دن رمضان کا ہے تو روزہ ہے، ورنہ روزہ نہیں کہ اس صورت میں تو نہ

① "الفتاویٰ الہندیۃ"، کتاب الصوم، الباب الأول، ج ۱، ص ۱۹۶۔

② "الدرالمختار" و "ردالمختار"، کتاب الصوم، مبحث فی صوم یوم الشک، ج ۳، ص ۳۹۹۔

③ "الدرالمختار"، کتاب الصوم، ج ۳، ص ۴۰۰۔

④ "الدرالمختار"، کتاب الصوم، ج ۳، ص ۴۰۲۔

نیت ہی ہوئی، نہ روزہ ہوا اور اگر نفل کا پورا ارادہ ہے مگر کبھی کبھی دل میں یہ خیال گزر جاتا ہے کہ شاید آج رمضان کا دن ہو تو اس میں حرج نہیں۔⁽¹⁾ (عالمگیری، درمختار، ردالمحتار)

مسئلہ ۳۷ عوام کو جو یہ حکم دیا گیا کہ ضحوة کبریٰ تک انتظار کریں، جس نے اس پر عمل کیا مگر بھول کر کھالیا پھر اُس دن کا رمضان ہونا ظاہر ہوا تو روزہ کی نیت کر لے ہو جائے گا کہ انتظار کرنے والا روزہ دار کے حکم میں ہے اور بھول کر کھانے سے روزہ نہیں ٹوٹتا۔⁽²⁾ (درمختار)

چاند دیکھنے کا بیان

اللہ عزوجل فرماتا ہے:

﴿يَسْأَلُونَكَ عَنِ الْآهْلِ وَالْحَلْبَةِ ۗ قُلْ هِيَ مَوَافِقَةٌ لِلنَّاسِ وَالْحَجِّ ط ۗ﴾⁽³⁾

اے محبوب! تم سے ہلال کے بارہ میں لوگ سوال کرتے ہیں، تم فرما دو وہ لوگوں کے کاموں اور حج کے لیے اوقات ہیں۔

حدیث ۱ صحیح بخاری و صحیح مسلم میں ابن عمر رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم فرماتے ہیں: ”روزہ نہ رکھو، جب تک چاند نہ دیکھ لو اور افطار نہ کرو، جب تک چاند نہ دیکھ لو اور اگر ابھر ہو تو مقدار پوری کر لو۔“⁽⁴⁾

حدیث ۲ نیز صحیحین میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”چاند دیکھ کر روزہ رکھنا شروع کرو اور چاند دیکھ کر افطار کرو اور اگر ابھر ہو تو شعبان کی گنتی تیس پوری کر لو۔“⁽⁵⁾

حدیث ۳ ابو داؤد و ترمذی و نسائی و ابن ماجہ و دارمی ابن عباس رضی اللہ تعالیٰ عنہما سے راوی، ایک اعرابی نے حضور (صلی اللہ تعالیٰ علیہ وسلم) کی خدمت میں حاضر ہو کر عرض کی، میں نے رمضان کا چاند دیکھا ہے۔ فرمایا: ”تو گواہی دیتا ہے کہ اللہ (عزوجل) کے سوا کوئی معبود نہیں۔“ عرض کی، ہاں۔ فرمایا: ”تو گواہی دیتا ہے کہ محمد صلی اللہ تعالیٰ علیہ وسلم اللہ (عزوجل) کے رسول ہیں۔“

1 ”الفتاویٰ الہندیہ“، کتاب الصوم، الباب الأول، ج ۱، ص ۲۰۰۔

و ”الدرالمختار“ و ”ردالمحتار“، کتاب الصوم، مبحث فی صوم یوم الشک، ج ۳، ص ۴۰۳۔

2 ”الدرالمختار“، کتاب الصوم، ج ۳، ص ۴۰۴۔

3 ج ۲، البقرة: ۱۸۹۔

4 ”صحیح البخاری“، کتاب الصوم، باب قول النبی صلی اللہ علیہ وسلم، إذا رأیتم الهلال فصوموا... إلخ،

الحدیث: ۱۹۰۶، ج ۱، ص ۶۲۹۔

5 ”صحیح البخاری“، کتاب الصوم، باب قول النبی صلی اللہ علیہ وسلم، إذا رأیتم... إلخ، الحدیث: ۱۹۰۹، ج ۱، ص ۶۳۰۔

اُس نے کہا، ہاں۔ ارشاد فرمایا: ”اے بلال! لوگوں میں اعلان کر دو کہ کل روزہ رکھیں۔“ (1)

خبریت ۴ → ابو داؤد و دارمی ابن عمر رضی اللہ تعالیٰ عنہما سے راوی، کہ لوگوں نے باہم چاند دیکھنا شروع کیا، میں نے حضور (صلی اللہ تعالیٰ علیہ وسلم) کو خبر دی کہ میں نے چاند دیکھا ہے، حضور (صلی اللہ تعالیٰ علیہ وسلم) نے بھی روزہ رکھا اور لوگوں کو روزہ رکھنے کا حکم فرمایا۔ (2)

خبریت ۵ → ابو داؤد اُم المؤمنین صدیقہ رضی اللہ تعالیٰ عنہا سے راوی، کہ رسول اللہ صلی اللہ تعالیٰ علیہ وسلم شعبان کا اس قدر تحفظ کرتے کہ اتنا اور کسی کا نہ کرتے پھر رمضان کا چاند دیکھ کر روزہ رکھتے اور اگر آبر ہوتا تو تیس دن پورے کر کے روزہ رکھتے۔ (3)

خبریت ۶ → صحیح مسلم میں ابی البختری سے مروی، کہتے ہیں ہم عمرہ کے لیے گئے، جب بطن نخلہ میں پہنچے تو چاند دیکھ کر کسی نے کہا تین رات کا ہے، کسی نے کہا دو رات کا ہے۔ ابن عباس رضی اللہ تعالیٰ عنہما سے ہم طے اور ان سے واقعہ بیان کیا، فرمایا: تم نے دیکھا کس رات میں؟ ہم نے کہا، فلاں رات میں، فرمایا: کہ رسول اللہ صلی اللہ تعالیٰ علیہ وسلم نے اُس کی مدت دیکھنے سے مقرر فرمائی، لہذا اس رات کا قرار دیا جائے گا جس رات کو تم نے دیکھا۔ (4)

مسئلہ ۱ → پانچ مہینوں کا چاند دیکھنا، واجب کفایہ ہے۔

(۱) شعبان۔

(۲) رمضان۔

(۳) شوال۔

(۴) ذیقعدہ۔

(۵) ذی الحجہ۔

شعبان کا اس لیے کہ اگر رمضان کا چاند دیکھتے وقت آبر یا غبار ہو تو یہ تیس پورے کر کے رمضان شروع کریں اور رمضان کا روزہ رکھنے کے لیے اور شوال کا روزہ ختم کرنے کے لیے اور ذیقعدہ کا ذی الحجہ کے لیے (5) اور ذی الحجہ کا بقرعید کے لیے۔ (6) (فتاویٰ رضویہ)

① ”سنن أبي داود“، كتاب الصيام، باب في شهادة الواحد على رؤية هلال رمضان، الحديث: ۲۳۴۰، ج ۲، ص ۴۴۰.

② ”سنن أبي داود“، كتاب الصيام، باب في شهادة الواحد على رؤية هلال رمضان، الحديث: ۲۳۴۲، ج ۲، ص ۴۴۱.

③ ”سنن أبي داود“، كتاب الصيام، باب إذا أغمي الشهر، الحديث: ۲۳۲۵، ج ۲، ص ۴۳۴.

④ ”صحيح مسلم“، كتاب الصيام، باب بيان أنه لا اعتبار بكبر الهلال وصفه... إلخ، الحديث: ۱۰۸۸، ص ۵۴۹.

⑤ کہ وہ حج کا خاص مہینہ ہے۔ ⑥ ”الفتاویٰ الرضویة“، ج ۱۰ ص ۴۴۹ - ۴۵۱.

مسئلہ ۲ شعبان کی انیس کو شام کے وقت چاند دیکھیں دکھائی دے تو کل روزہ رکھیں، ورنہ شعبان کے تیس دن پورے کر کے رمضان کا مہینہ شروع کریں۔⁽¹⁾ (عالمگیری)

مسئلہ ۳ کسی نے رمضان یا عید کا چاند دیکھا مگر اس کی گواہی کسی وجہ شرعی سے رد کردی گئی مثلاً فاسق ہے یا عید کا چاند اس نے تنہا دیکھا تو اُسے حکم ہے کہ روزہ رکھے، اگرچہ اپنے آپ عید کا چاند دیکھ لیا ہے اور اس روزہ کو توڑنا جائز نہیں، مگر توڑے گا تو کفارہ لازم نہیں⁽²⁾ اور اس صورت میں اگر رمضان کا چاند تھا اور اُس نے اپنے حسابوں میں روزے پورے کیے، مگر عید کے چاند کے وقت پھر اُبریا غبار ہے تو اُسے بھی ایک دن اور رکھنے کا حکم ہے۔⁽³⁾ (عالمگیری، درمختار)

مسئلہ ۴ تنہا اُس نے چاند دیکھ کر روزہ رکھا پھر روزہ توڑ دیا یا قاضی کے یہاں گواہی بھی دی تھی اور ابھی اُس نے اُس کی گواہی پر حکم نہیں دیا تھا کہ اُس نے روزہ توڑ دیا تو بھی کفارہ لازم نہیں، صرف اُس روزہ کی قضا دے اور اگر قاضی نے اُس کی گواہی قبول کر لی۔ اُس کے بعد اُس نے روزہ توڑ دیا تو کفارہ لازم ہے اگرچہ یہ فاسق ہو۔⁽⁴⁾ (درمختار)

مسئلہ ۵ جو شخص علم ہیأت جانتا ہے، اُس کا اپنے علم ہیأت کے ذریعے سے کہہ دینا کہ آج چاند ہوا یا نہیں ہوا کوئی چیز نہیں اگرچہ وہ عادل ہو، اگرچہ کئی شخص ایسا کہتے ہوں کہ شرع میں چاند دیکھنے یا گواہی سے ثبوت کا اعتبار ہے۔⁽⁵⁾ (عالمگیری)

مسئلہ ۶ ہر گواہی میں یہ کہنا ضرور ہے کہ میں گواہی دیتا ہوں کہ بغیر اس کے شہادت نہیں، مگر اُبر میں رمضان کے چاند کی گواہی میں اس کہنے کی ضرورت نہیں، اتنا کہہ دینا کافی ہے کہ میں نے اپنی آنکھ سے اس رمضان کا چاند آج یا کل یا فلاں دن دیکھا ہے۔ یوں اس کی گواہی میں دعویٰ اور مجلس قضا اور حاکم کا حکم بھی شرط نہیں، یہاں تک کہ اگر کسی نے حاکم کے یہاں گواہی دی تو جس نے اُس کی گواہی سنی اور اُس کو بظاہر معلوم ہوا کہ یہ عادل ہے اس پر روزہ رکھنا ضروری ہے، اگرچہ حاکم کا حکم اُس نے نہ سنا ہو مثلاً حکم دینے سے پہلے ہی چلا گیا۔⁽⁶⁾ (درمختار، عالمگیری)

مسئلہ ۷ اُبر اور غبار میں رمضان کا ثبوت ایک مسلمان عاقل بالغ، مستور یا عادل شخص سے ہو جاتا ہے، وہ مرد ہو خواہ عورت، آزاد ہو یا باندی غلام یا اس پر تہمت زنا کی حد ماری گئی ہو، جب کہ توبہ کر چکا ہے۔

1..... "الفتاویٰ الہندیۃ"، کتاب الصوم، الباب الثانی فی رؤیة الهلال، ج ۱، ص ۱۹۷.

2..... "الدرالمختار"، کتاب الصوم، ج ۳، ص ۴۰۴.

3.....

4..... "الدرالمختار"، کتاب الصوم، ج ۳، ص ۴۰۴.

5..... "الفتاویٰ الہندیۃ"، کتاب الصوم، الباب الثانی فی رؤیة الهلال، ج ۱، ص ۱۹۷.

6..... المرجع السابق، و "الدرالمختار"، کتاب الصوم، ج ۳، ص ۴۰۶.

عادل ہونے کے معنی یہ ہیں کہ کم سے کم متقی ہو یعنی کبار گناہ سے بچتا ہو اور صغیرہ پر اصرار نہ کرتا ہو اور ایسا کام نہ کرتا ہو جو مروت کے خلاف ہو مثلاً بازار میں کھانا۔⁽¹⁾ (درمختار، ردالمحتار)

مسئلہ ۸ - فاسق اگر چہ رمضان کے چاند کی شہادت دے اُس کی گواہی قابل قبول نہیں رہا یہ کہ اُس کے ذمہ گواہی دینا لازم ہے یا نہیں۔ اگر امید ہے کہ اُس کی گواہی قاضی قبول کر لے گا تو اُسے لازم ہے کہ گواہی دے۔⁽²⁾

مستور یعنی جس کا ظاہر حال مطابق شرع ہے، مگر باطن کا حال معلوم نہیں، اُس کی گواہی بھی غیر رمضان میں قابل قبول نہیں۔ (درمختار)

مسئلہ ۹ - جس شخص عادل نے رمضان کا چاند دیکھا، اُس پر واجب ہے کہ اسی رات میں شہادت ادا کر دے، یہاں تک کہ اگر لونڈی یا پردہ نشین عورت نے چاند دیکھا تو اس پر گواہی دینے کے لیے اسی رات میں جانا واجب ہے۔ لونڈی کو اس کی کچھ ضرورت نہیں کہ اپنے آقا سے اجازت لے۔ یوہیں آزاد عورت کو گواہی کے لیے جانا واجب، اس کے لیے شوہر سے اجازت لینے کی ضرورت نہیں، مگر یہ حکم اُس وقت ہے جب اُس کی گواہی پر ثبوت موقوف ہو کہ بے اُس کی گواہی کے کام نہ چلے ورنہ کیا ضرورت۔⁽³⁾ (درمختار، ردالمحتار)

مسئلہ ۱۰ - جس کے پاس رمضان کے چاند کی شہادت گزری، اُسے یہ ضرور نہیں کہ گواہ سے دریافت کرے تم نے کہاں سے دیکھا اور وہ کس طرف تھا اور کتنے اونچے پر تھا وغیرہ وغیرہ۔⁽⁴⁾ (عالمگیری وغیرہ) مگر جب کہ اس کا بیان مشتبہ ہو تو سوالات کرے خصوصاً عید میں کہ لوگ خواہ مخواہ اس کا چاند دیکھ لیتے ہیں۔

مسئلہ ۱۱ - تنہا امام (بادشاہ اسلام) یا قاضی نے چاند دیکھا تو اُسے اختیار ہے، خواہ خود ہی روزہ رکھنے کا حکم دے یا کسی کو شہادت لینے کے لیے مقرر کرے اور اُس کے پاس شہادت ادا کرے۔⁽⁵⁾ (عالمگیری)

مسئلہ ۱۲ - گاؤں میں چاند دیکھا اور وہاں کوئی ایسا نہیں جس کے پاس گواہی دے تو گاؤں والوں کو جمع کر کے شہادت ادا کرے اور اگر یہ عادل ہے تو لوگوں پر روزہ رکھنا لازم ہے۔⁽⁶⁾ (عالمگیری)

① "الدرالمختار" و "ردالمحتار"، کتاب الصوم، مبحث في صوم يوم الشك، ج ۳، ص ۴۰۶.

② "الدرالمختار"، کتاب الصوم، ج ۳، ص ۴۰۶.

③ المرجع السابق، ص ۴۰۷.

④ "الفتاویٰ الہندیہ"، کتاب الصوم، الباب الثانی فی رؤیة الهلال، ج ۱، ص ۱۹۷، وغیرہ.

⑤ "الفتاویٰ الہندیہ"، کتاب الصوم، الباب الثانی فی رؤیة الهلال، ج ۱، ص ۱۹۷.

⑥ المرجع السابق.

مسئلہ ۱۳ کسی نے خود تو چاند نہیں دیکھا، مگر دیکھنے والے نے اپنی شہادت کا گواہ بنایا تو اُس کی شہادت کا وہی حکم ہے جو چاند دیکھنے والے کی گواہی کا ہے، جبکہ شہادۃ علی الشہادۃ کے تمام شرائط پائے جائیں۔^(۱) (عالمگیری وغیرہ)

مسئلہ ۱۴ اگر مطلع صاف ہو تو جب تک بہت سے لوگ شہادت نہ دیں چاند کا ثبوت نہیں ہو سکتا، رہا یہ کہ اس کے لیے کتنے لوگ چاہیے یہ قاضی کے متعلق ہے، جتنے گواہوں سے اُسے غالب گمان ہو جائے حکم دیدے گا، مگر جب کہ بیرون شہر یا بلند جگہ سے چاند دیکھنا بیان کرتا ہے تو ایک مستور کا قول بھی رمضان کے چاند میں قبول کر لیا جائے گا۔^(۲) (درمختار وغیرہ)

مسئلہ ۱۵ جماعت کثیرہ کی شرط اُس وقت ہے جب روزہ رکھنے یا عید کرنے کے لیے شہادت گزرے اور اگر کسی اور معاملہ کے لیے دو مرد یا ایک مرد اور دو عورتوں ثقہ کی شہادت گزری اور قاضی نے شہادت کی بنا پر حکم دے دیا تو اب یہ شہادت کافی ہے۔ روزہ رکھنے یا عید کرنے کے لیے بھی ثبوت ہو گیا، مثلاً ایک شخص نے دوسرے پر دعویٰ کیا کہ میرا اس کے ذمہ اتنا دین ہے اور اس کی میعاد یہ ٹھہری تھی کہ جب رمضان آجائے تو دین ادا کر دے گا اور رمضان آ گیا مگر یہ نہیں دیتا۔ مدعی علیہ^(۳) نے کہا، بیشک اس کا دین میرے ذمہ ہے اور میعاد بھی یہی ٹھہری تھی، مگر ابھی رمضان نہیں آیا اس پر مدعی نے دو گواہ گزارے جنہوں نے چاند دیکھنے کی شہادت دی، قاضی نے حکم دے دیا کہ دین ادا کر، تو اگرچہ مطلع صاف تھا اور وہی کی گواہیاں ہوئیں، مگر اب روزہ رکھنے اور عید کرنے کے حق میں بھی یہی دو گواہیاں کافی ہیں۔^(۴) (درمختار، ردالمحتار)

مسئلہ ۱۶ یہاں مطلع صاف تھا، مگر دوسری جگہ نا صاف تھا، وہاں قاضی کے سامنے شہادت گزری، قاضی نے چاند ہونے کا حکم دیا، اب دو یا چند آدمیوں نے یہاں آ کر جہاں مطلع صاف تھا، اس بات کی گواہی دی کہ فلاں قاضی کے یہاں دو شخصوں نے فلاں رات میں چاند دیکھنے کی گواہی دی اور اس قاضی نے ہمارے سامنے حکم دے دیا اور دعویٰ کے شرائط بھی پائے جاتے ہیں تو یہاں کا قاضی بھی ان شہادتوں کی بنا پر حکم دیدے گا۔^(۵) (درمختار)

مسئلہ ۱۷ اگر کچھ لوگ آ کر یہ کہیں کہ فلاں جگہ چاند ہوا، بلکہ اگر شہادت بھی دیں کہ فلاں جگہ چاند ہوا، بلکہ اگر یہ شہادت دیں کہ فلاں فلاں نے دیکھا، بلکہ اگر یہ شہادت دیں کہ فلاں جگہ کے قاضی نے روزہ یا افطار کے لیے لوگوں سے کہا یہ سب طریقے ناکافی ہیں۔^(۶) (درمختار، ردالمحتار)

① "الفتاویٰ الہندیۃ"، کتاب الصوم، الباب الثانی فی رؤیۃ الهلال، ج ۱، ص ۹۷، وغیرہ.

② "الدرالمختار"، کتاب الصوم، ج ۳، ص ۴۰۹، وغیرہ. ③ یعنی وہ شخص جس پر دعویٰ کیا جائے۔

④ "الدرالمختار" و "ردالمحتار"، کتاب الصوم، مطلب: ما قالہ السبکی من الاعتماد علی قول... إلخ، ج ۳، ص ۴۱۱.

⑤ "الدرالمختار"، کتاب الصوم، ج ۳، ص ۴۱۲.

⑥ "الدرالمختار" و "ردالمحتار"، کتاب الصوم، مطلب: ما قالہ السبکی من الاعتماد علی قول... إلخ، ج ۳، ص ۴۱۳.

مسئلہ ۱۸ کسی شہر میں چاند ہوا اور وہاں سے متعدد جماعتیں دوسرے شہر میں آئیں اور سب نے اس کی خبر دی کہ وہاں فلاں دن چاند ہوا ہے اور تمام شہر میں یہ بات مشہور ہے اور وہاں کے لوگوں نے رویت کی بنا پر فلاں دن سے روزے شروع کیے تو یہاں والوں کے لیے بھی ثبوت ہو گیا۔^(۱) (ردالمحتار)

مسئلہ ۱۹ رمضان کی چاند رات کو آبر تھا، ایک شخص نے شہادت دی اور اس کی بنا پر روزے کا حکم دے دیا گیا، اب عید کا چاند اگر بوجہ آبر کے نہیں دیکھا گیا تو تیس روزے پورے کر کے عید کر لیں اور اگر مطلع صاف ہے تو عید نہ کریں، مگر جبکہ دو عادلوں کی گواہی سے رمضان ثابت ہوا ہو۔^(۲) (درمختار، ردالمحتار)

مسئلہ ۲۰ مطلع نا صاف ہے تو علاوہ رمضان کے شوال و ذی الحجہ بلکہ تمام مہینوں کے لیے دو مرد یا ایک مرد اور دو عورتیں گواہی دیں اور سب عادل ہوں اور آزاد ہوں اور ان میں کسی پر تہمت زنا کی حد نہ قائم کی گئی ہو، اگر چہ تو بہ کر چکا ہو اور یہ بھی شرط ہے کہ گواہ گواہی دیتے وقت یہ لفظ کہے میں گواہی دیتا ہوں۔^(۳) (عامہ کتب)

مسئلہ ۲۱ گاؤں میں دو شخصوں نے عید کا چاند دیکھا اور مطلع نا صاف ہے اور وہاں کوئی ایسا نہیں جس کے پاس شہادت دیں تو گاؤں والوں سے کہیں، اگر یہ عادل ہوں تو لوگ عید کر لیں۔^(۴) (عالمگیری)

مسئلہ ۲۲ تنہا امام یا قاضی نے عید کا چاند دیکھا تو انھیں عید کرنا یا عید کا حکم دینا جائز نہیں۔^(۵) (درمختار وغیرہ)

مسئلہ ۲۳ انیسویں رمضان کو کچھ لوگوں نے یہ شہادت دی کہ ہم نے لوگوں سے ایک دن پہلے چاند دیکھا جس کے حساب سے آج تیس ہے تو اگر یہ لوگ یہیں تھے تو اب ان کی گواہی مقبول نہیں کہ وقت پر گواہی کیوں نہ دی اور اگر یہاں نہ تھے اور عادل ہوں تو قبول کر لی جائے۔^(۶) (عالمگیری)

مسئلہ ۲۴ رمضان کا چاند دکھائی نہ دیا، شعبان کے تیس دن پورے کر کے روزے شروع کر دیے، اٹھائیس ہی روزے رکھے تھے کہ عید کا چاند ہو گیا تو اگر شعبان کا چاند دیکھ کر تیس دن کا مہینہ قرار دیا تھا تو ایک روزہ رکھیں اور اگر شعبان کا بھی

① ”ردالمحتار“، کتاب الصوم، مطلب: ما قاله السبکی من الاعتماد علی قول الحساب مردود، ج ۳، ص ۴۱۳.

② ”الدرالمختار“ و ”ردالمحتار“، کتاب الصوم، مطلب: ما قاله السبکی من الاعتماد علی قول الحساب مردود،

ج ۳، ص ۴۱۳.

③ ”الفتاویٰ الہندیہ“، کتاب الصوم، الباب الثانی فی رؤیة الهلال، ج ۱، ص ۱۹۸.

④ ”الفتاویٰ الہندیہ“، کتاب الصوم، الباب الثانی فی رؤیة الهلال، ج ۱، ص ۱۹۸.

⑤ ”الدرالمختار“، کتاب الصوم، ج ۳، ص ۴۰۸، وغیرہ.

⑥ ”الفتاویٰ الہندیہ“، کتاب الصوم، الباب الثانی فی رؤیة الهلال، ج ۱، ص ۱۹۸.

چاند دکھائی نہ دیا تھا، بلکہ رجب کی تیس تاریخیں پوری کر کے شعبان کا مہینہ شروع کیا تو دو روزے قضا کے رکھیں۔⁽¹⁾ (عالمگیری)

مسئلہ ۲۵

دن میں ہلال دکھائی دیا زوال سے پہلے یا بعد، بہر حال وہ آئندہ رات کا قرار دیا جائے گا یعنی اب جو رات آئے گی اس سے مہینہ شروع ہوگا تو اگر تیسویں رمضان کے دن میں دیکھا تو یہ دن رمضان ہی کا ہے شوال کا نہیں اور روزہ پورا کرنا فرض ہے اور اگر شعبان کی تیسویں تاریخ کے دن میں دیکھا تو یہ دن شعبان کا ہے رمضان کا نہیں لہذا آج کا روزہ فرض نہیں۔⁽²⁾ (درمختار، ردالمحتار)

مسئلہ ۲۶

ایک جگہ چاند ہوا تو وہ صرف وہیں کے لیے نہیں، بلکہ تمام جہان کے لیے ہے۔ مگر دوسری جگہ کے لیے اس کا حکم اُس وقت ہے کہ اُن کے نزدیک اُس دن تاریخ میں چاند ہونا شرعی ثبوت سے ثابت ہو جائے⁽³⁾ یعنی دیکھنے کی گواہی یا قاضی کے حکم کی شہادت گزرے یا متعدد جماعتیں وہاں سے آ کر خبر دیں کہ فلاں جگہ چاند ہوا ہے اور وہاں لوگوں نے روزہ

① "الفتاویٰ الہندیۃ"، کتاب الصوم، الباب الثانی فی رؤیة الهلال، ج ۱، ص ۱۹۹۔

② "الدرالمختار" و "ردالمحتار"، کتاب الصوم، مطلب فی اختلاف المطالع، ج ۳، ص ۴۱۷۔

③ مجدد اعظم، اعلیٰ حضرت، امام احمد رضا خان علیہ رحمۃ الرحمن فرماتے ہیں: کہ رویت ہلال کے ثبوت کے لیے شرع میں سات طریقے ہیں:

(۱) خود شہادت رویت یعنی چاند دیکھنے والوں کی گواہی۔

(۲) شہادۃ علی الشہادۃ۔ یعنی گواہوں نے چاند خود نہ دیکھا بلکہ دیکھنے والوں نے ان کے سامنے گواہی دی اور اپنی گواہی پر انہیں گواہ کیا۔

انہوں نے اس گواہی کی گواہی دی۔ یہ وہاں ہے کہ گواہان اصل حاضری سے معذور ہوں۔

(۳) شہادۃ علی القضاء یعنی دوسرے کسی اسلامی شہر میں حاکم اسلام کے یہاں رویت ہلال پر شہادتیں گزریں اور اس نے ثبوت ہلال کا

حکم دیا اور دو عادل گواہوں نے جو اس گواہی کے وقت موجود تھے، انہوں نے دوسرے مقام پر اس قاضی اسلام کے رو پر گواہی گزرے اور قاضی کے حکم پر گواہی دی۔

(۴) کتاب القاضی الی القاضی یعنی قاضی شرع جسے سلطان اسلام نے مقدمات کا اسلامی فیصلہ کرنے کے لیے مقرر کیا ہو وہ دوسرے شہر

کے قاضی کو، گواہیاں گزرنے کی شرعی طریقے پر اطلاع دے۔

(۵) استفاضہ یعنی کسی اسلامی شہر سے متعدد جماعتیں آئیں اور سب ایک زبان اپنے علم سے خبر دیں کہ وہاں فلاں دن رویت ہلال کی بنا

پر روزہ ہوا یا عید کی گئی۔

(۶) اکمال مدت یعنی ایک مہینے کے جب تیس ۳۰ دن کامل ہو جائیں تو دوسرے ماہ کا ہلال آپ ہی ثابت ہو جائے گا کہ مہینہ تیس ۳۰ سے

زائد کا نہ ہونا یقینی ہے۔

(۷) اسلامی شہر میں حاکم شرع کے حکم سے اتیس ۲۹ کی شام کو مثلاً توہین داغی لگیں یا فائر ہوئے تو خاص اس شہر والوں یا اس شہر کے گرد

اگر دیہات والوں کے واسطے توپوں کی آوازیں سننا بھی ثبوت ہلال کے ذریعوں میں سے ایک ذریعہ ہے۔

(انظر: "الفتاویٰ الرضویۃ"، ج ۱۰، ص ۴۰۵ - ۴۲۰، ملخصاً)۔

رکھایا عید کی ہے۔⁽¹⁾ (در مختار)

مسئلہ ۲۷ تار یا ٹیلیفون سے رویت ہلال نہیں ثابت ہو سکتی، نہ بازاری افواہ اور جنتریوں اور اخباروں میں چھپا ہونا کوئی ثبوت ہے۔ آج کل عموماً دیکھا جاتا ہے کہ انتیس^۲ رمضان کو بکثرت ایک جگہ سے دوسری جگہ تاریخ بھیجے جاتے ہیں کہ چاند ہوا یا نہیں، اگر کہیں سے تار آگیا بس لو عید آگئی یہ محض ناجائز و حرام ہے۔

تار کیا چیز ہے؟ اولاً تو یہی معلوم نہیں کہ جس کا نام لکھا ہے واقعی اسی کا بھیجا ہوا ہے اور فرض کرو اسی کا ہو تو تمہارے پاس کیا ثبوت اور یہ بھی سہی تو تار میں اکثر غلطیاں ہوتی ہی رہتی ہیں، ہاں کانہیں نہیں کاہاں معمولی بات ہے اور مانا کہ بالکل صحیح پہنچا تو یہ محض ایک خبر ہے شہادت نہیں اور وہ بھی بیسوں واسطہ سے اگر تار دینے والا انگریزی پڑھا ہوا نہیں تو کسی اور سے لکھوائے گا معلوم نہیں کہ اُس نے کیا لکھوایا اُس نے کیا لکھا، آدمی کو دیا اُس نے تار دینے والے کے حوالہ کیا، اب یہاں کے تار گھر میں پہنچا تو اُس نے تقسیم کرنے والے کو دیا اُس نے اگر کسی اور کے حوالے کر دیا تو معلوم نہیں کتنے وسائط سے اُس کو ملے اور اگر اسی کو دیا جب بھی کتنے واسطے ہیں پھر یہ دیکھیے کہ مسلمان مستور جس کا عادل و فاسق ہونا معلوم نہ ہو اُس تک کی گواہی معتبر نہیں اور یہاں جن جن ذریعوں سے تار پہنچا اُن میں سب کے سب مسلمان ہی ہوں، یہ ایک عقلی احتمال ہے جس کا وجود معلوم نہیں ہوتا اور اگر یہ مکتوب الیہ⁽²⁾ صاحب بھی انگریزی پڑھے نہ ہوں تو کسی سے پڑھوائیں گے، اگر کسی کافر نے پڑھا تو کیا اعتبار اور مسلمان نے پڑھا تو کیا اعتماد کہ صحیح پڑھا۔ غرض شمار کیجیے تو بکثرت ایسی وجہیں ہیں جو تار کے اعتبار کو کھوتی ہیں فقہانے خط کا تو اعتبار ہی نہ کیا اگرچہ کا تب کے دستخط تحریر پہنچانا ہو اور اُس پر اُس کی مہر بھی ہو کہ الخط یشبہ الخط والخاتم یشبہ الخاتم خط خط کے مشابہ ہوتا ہے اور مہر مہر کے۔ تو کجا تار۔ واللہ تعالیٰ اعلم۔

مسئلہ ۲۸ ہلال⁽³⁾ دیکھ کر اُس کی طرف انگلی سے اشارہ کرنا مکروہ ہے⁽⁴⁾، اگرچہ دوسرے کو بتانے کے لیے ہو۔⁽⁵⁾ (عالمگیری، در مختار)

ان چیزوں کا بیان جن سے روزہ نہیں جاتا

حدیث ۱ صحیح بخاری و صحیح مسلم میں ابو ہریرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”جس

① ”الدرالمختار“، کتاب الصوم، ج ۳، ص ۴۱۹۔

② یعنی جسے خط پہنچا۔

③ یعنی چاند۔

④ کیونکہ یہ اہل جاہلیت کا عمل ہے۔

⑤ ”ردالمحتار“، کتاب الصوم، مطلب فی اختلاف المطالع، ج ۳، ص ۴۱۹۔

روزہ دار نے بھول کر کھایا یا پیا، وہ اپنے روزہ کو پورا کرے کہ اُسے اللہ (عوجل) نے کھلایا اور پلایا۔“ (1)

حدیث ۲ ابوداؤد و ترمذی و ابن ماجہ و دارمی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا:

”جس پرقتے نے غلبہ کیا، اس پر قضا نہیں اور جس نے قصد اُتی کی، اس پر روزہ کی قضا ہے۔“ (2)

حدیث ۳ ترمذی انس رضی اللہ تعالیٰ عنہ سے راوی، کہ ایک شخص نے خدمت اقدس میں حاضر ہو کر عرض کی، میری آنکھ

میں مرض ہے، کیا روزہ کی حالت میں سرمہ لگاؤں؟ فرمایا: ”ہاں۔“ (3)

حدیث ۴ ترمذی ابوسعید رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”تین چیزیں روزہ نہیں

توڑتیں، پچھنا اور قے اور احتلام۔“ (4)

تنبیہ: اس باب میں ان چیزوں کا بیان ہے، جن سے روزہ نہیں ٹوٹتا۔ رہا یہ امر کہ اُن سے روزہ مکروہ بھی ہوتا ہے یا نہیں اس سے اس باب کو تعلق نہیں، نہ یہ کہ وہ فعل جائز ہے یا ناجائز۔

مسئلہ ۱ بھول کر کھایا یا پیا یا جماع کیا روزہ فاسد نہ ہو۔ خواہ وہ روزہ فرض ہو یا نفل اور روزہ کی نیت سے پہلے یہ

چیزیں پائی گئیں یا بعد میں، مگر جب یاد دلانے پر بھی یاد نہ آیا کہ روزہ دار ہے تو اب فاسد ہو جائے گا، بشرطیکہ یاد دلانے کے بعد یہ افعال واقع ہوئے ہوں مگر اس صورت میں کفارہ لازم نہیں۔ (5) (در مختار، ردالمحتار)

مسئلہ ۲ کسی روزہ دار کو ان افعال میں دیکھے تو یاد دلانا واجب ہے، یاد نہ دلایا تو گنہگار رہا، مگر جب کہ وہ روزہ دار

بہت کمزور ہو کہ یاد دلانے کا تو وہ کھانا چھوڑ دے گا اور کمزوری اتنی بڑھ جائے گی کہ روزہ رکھنا دشوار ہوگا اور کھالے گا تو روزہ بھی اچھی طرح پورا کر لے گا اور دیگر عبادتیں بھی بخوبی ادا کر لے گا تو اس صورت میں یاد نہ دلانا بہتر ہے۔

بعض مشائخ نے کہا جو ان کو دیکھے تو یاد دلانے اور بوڑھے کو دیکھے تو یاد نہ دلانے میں حرج نہیں۔ مگر یہ حکم اکثر کے

لحاظ سے ہے کہ جو ان اکثر قوی ہوتے ہیں اور بوڑھے اکثر کمزور اور اصل حکم یہ ہے کہ جوانی اور بڑھاپے کو کوئی دخل نہیں، بلکہ

قوت و ضعف (6) کا لحاظ ہے، لہذا اگر جوان اس قدر کمزور ہو تو یاد نہ دلانے میں حرج نہیں اور بوڑھا قوی ہو تو یاد دلانا

① ”صحیح مسلم“، کتاب الصیام، باب أكل الناسي وشربه وجماعه لا يفطر، الحديث: ۱۱۵۵، ص ۵۸۲.

② ”جامع الترمذی“، أبواب الصوم... إلخ، باب ماجاء فيمن استقاء عمدا، الحديث: ۷۲۰، ج ۲، ص ۱۷۳.

③ ”جامع الترمذی“، أبواب الصوم، باب ماجاء في الكحل للصائم، الحديث: ۷۲۶، ج ۲، ص ۱۷۷.

④ ”جامع الترمذی“، أبواب الصوم، باب ماجاء في الصائم يذره القىء، الحديث: ۷۱۹، ج ۲، ص ۱۷۲.

⑤ ”الدرالمختار“ و ”ردالمحتار“، كتاب الصوم، باب ما يفسد الصوم وما لا يفسده، ج ۳، ص ۴۱۹.

⑥ یعنی طاقت اور جسمانی کمزوری۔

واجب۔⁽¹⁾ (ردالمحتار)

مسئلہ ۳ — مکھی یا دھواں یا غبارِ حلق میں جانے سے روزہ نہیں ٹوٹتا۔ خواہ وہ غبار آٹے کا ہو کہ چٹکی پیسنے یا چھانسنے میں اڑتا ہے یا غلہ کا غبار ہو یا ہوا سے خاک اُڑی یا جانوروں کے گھر یا ناپ سے غبار اُڑ کر حلق میں پہنچا، اگرچہ روزہ دار ہونا یا دھواں اور اگر خود صدر دھواں پہنچا تو فاسد ہو گیا جبکہ روزہ دار ہونا یا دھواں، خواہ وہ کسی چیز کا دھواں ہو اور کسی طرح پہنچایا ہو، یہاں تک کہ اگر کسی ہتی وغیرہ خوشبو سُلگتی تھی، اُس نے مونہہ قریب کر کے دھوئیں کو ناک سے کھینچا روزہ جاتا رہا۔ یوہیں ہتھ پینے سے بھی روزہ ٹوٹ جاتا ہے، اگر روزہ یاد ہو اور ہتھ پینے والا اگر پیسے گا تو کفارہ بھی لازم آئے گا۔⁽²⁾ (درمختار، ردالمحتار وغیرہما)

مسئلہ ۴ — بھری سنگی لگوئی⁽³⁾ یا تیل یا سرمہ لگایا تو روزہ نہ گیا، اگرچہ تیل یا سرمہ کا مزہ حلق میں محسوس ہوتا ہو بلکہ تھوک میں سرمہ کا رنگ بھی دکھائی دیتا ہو، جب بھی نہیں ٹوٹا۔⁽⁴⁾ (جوہرہ، ردالمحتار)

مسئلہ ۵ — بوسہ لگیا کر انزال نہ ہوا تو روزہ نہیں ٹوٹا۔ یوہیں عورت کی طرف بلکہ اس کی شرم گاہ کی طرف نظر کی مگر ہاتھ نہ لگایا اور انزال ہو گیا، اگرچہ بار بار نظر کرنے یا جماع وغیرہ کے خیال کرنے سے انزال ہوا، اگرچہ دیر تک خیال جمانے سے ایسا ہوا ہو ان سب صورتوں میں روزہ نہیں ٹوٹا۔⁽⁵⁾ (جوہرہ، ردالمحتار)

مسئلہ ۶ — غسل کیا اور پانی کی خشکی⁽⁶⁾ اندر محسوس ہوئی یا کُھنی کی اور پانی بالکل پھینک دیا صرف کچھ تری مونہہ میں باقی رہ گئی، تھوک کے ساتھ اُسے نکل گیا یا دا کوئی اور حلق میں اُس کا مزہ محسوس ہوا یا ہڑچوسی اور تھوک نکل گیا، مگر تھوک کے ساتھ ہڑ⁽⁷⁾ کا کوئی جو حلق میں نہ پہنچایا کان میں پانی چلا گیا یا تنکے سے کان کھجایا اور اُس پر کان کا میل لگ گیا پھر وہی میل لگا ہوا تنکا کان میں ڈالا، اگرچہ چند بار کیا ہو یا دانت یا مونہہ میں خفیف چیز بے معلوم سی رہ گئی کہ لعاب کے ساتھ خود ہی اُتر جائے گی اور وہ

① ”ردالمحتار“، کتاب الصوم، باب ما یفسد الصوم وما لا یفسدہ، ج ۳، ص ۴۲۰۔

② ”الدرالمختار“ و ”ردالمحتار“، کتاب الصوم، باب ما یفسد الصوم وما لا یفسدہ، ج ۳، ص ۴۲۰۔ وغیرہما

③ جہاں سنگی لگانی ہوتی ہے پہلے اس جگہ کو تیز دھار آلے (اسٹری) وغیرہ سے زخم لگاتے ہیں، پھر کسی جانور کے سینگ کا چوڑا حصہ زخم پر رکھ کر اس کا باریک حصہ اپنے منہ میں لے کر زور سے چوستے ہیں، پھر اس سوراخ کو آٹے وغیرہ سے بند کر دیتے ہیں، پھر جب اکھڑتے ہیں تو فاسد خون نکل جاتا ہے۔

④ ”الجوہرۃ النیرۃ“، کتاب الصوم، ص ۱۷۹۔

و ”ردالمحتار“، کتاب الصوم، باب ما یفسد الصوم وما لا یفسدہ، مطلب: یکرہ السہر... إلخ، ج ۳، ص ۴۲۱۔

⑤ ”الجوہرۃ النیرۃ“، کتاب الصوم، ص ۱۷۸۔

و ”الدرالمختار“، کتاب الصوم، باب ما یفسد الصوم وما لا یفسدہ، ج ۳، ص ۴۲۱۔

⑥ ٹھنڈک۔

⑦ ایک دوا کا نام۔

اُتر گئی یا دانتوں سے خون نکل کر حلق تک پہنچا، مگر حلق سے نیچے نہ اُترتا تو ان سب صورتوں میں روزہ نہ گیا۔⁽¹⁾ (درمختار، فتح القدير)

مسئلہ ۷ - روزہ دار کے پیٹ میں کسی نے نیزہ یا تیر بھوک دیا، اگر چہ اس کی بھال یا پیکان⁽²⁾ پیٹ کے اندر رہ گئی یا اس کے پیٹ میں جھلی تک زخم تھا، کسی نے نکلری ماری کہ اندر چلی گئی تو روزہ نہیں ٹوٹا اور اگر خود اس نے یہ سب کیا اور بھال یا پیکان یا نکلری اندر رہ گئی تو جاتا رہا۔⁽³⁾ (درمختار، ردالمحتار)

مسئلہ ۸ - بات کرنے میں تھوک سے ہونٹ تر ہو گئے اور اُسے پی گیا یا منہ سے رال ٹپکی، مگر تار ٹوٹا نہ تھا کہ اُسے چڑھا کر پی گیا یا ناک میں رینٹھ آگئی بلکہ ناک سے باہر ہو گئی مگر منقطع نہ ہوئی تھی کہ اُسے چڑھا کر نگل گیا یا کھنکار منہ میں آیا اور کھا گیا اگر چہ کتنا ہی ہو، روزہ نہ جائے گا مگر ان باتوں سے احتیاط چاہیے۔⁽⁴⁾ (عالمگیری، درمختار، ردالمحتار)

مسئلہ ۹ - مکھی حلق میں چلی گئی روزہ نہ گیا اور قصداً نگلی تو جاتا رہا۔⁽⁵⁾ (عالمگیری)

مسئلہ ۱۰ - بھولے سے جماع کر رہا تھا یا داتے ہی الگ ہو گیا یا صحیح صادق سے پیشتر جماع میں مشغول تھا صحیح ہوتے ہی جدا ہو گیا روزہ نہ گیا، اگر چہ دونوں صورتوں میں جدا ہونے کے بعد انزال ہو گیا ہو اگر چہ دونوں صورتوں میں جدا ہونا یا داتے اور صحیح ہونے پر ہوا کہ جدا ہونے کی حرکت جماع نہیں اور اگر یا داتے یا صحیح ہونے پر فوراً الگ نہ ہوا اگر چہ صرف ٹھہر گیا اور حرکت نہ کی روزہ جاتا رہا۔⁽⁶⁾ (درمختار)

مسئلہ ۱۱ - بھولے سے کھانا کھا رہا تھا، یا داتے ہی فوراً لقمہ پھینک دیا یا صحیح صادق سے پہلے کھا رہا تھا اور صحیح ہوتے ہی اُگل دیا، روزہ نہ گیا اور نگل لیا تو دونوں صورتوں میں جاتا رہا۔⁽⁷⁾ (عالمگیری)

مسئلہ ۱۲ - غیر سبیلین⁽⁸⁾ میں جماع کیا تو جب تک انزال نہ ہو روزہ نہ ٹوٹے گا۔ یوہیں ہاتھ سے منی نکالنے میں

① "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۲۱.

و "فتح القدير"، کتاب الصوم، باب ما یوجب القضاء و الکفارة، ج ۲، ص ۲۵۷ - ۲۵۸.

② تیر یا نیزے کی ٹوک۔

③ "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۲۳.

④ "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۳.

و "الدرالمختار" و "ردالمحتار"، کتاب الصوم، باب ما یفسد الصوم... إلخ، مطلب فی حکم الاستمناہ بالکف، ج ۳، ص ۴۲۸.

⑤ "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۳.

⑥ "الدرالمختار"، کتاب الصوم، الباب الرابع فیما یفسد وما لا یفسدہ، ج ۳، ص ۴۲۴.

⑦ "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۳.

⑧ یعنی آگے اور پیچھے کے مقام کے علاوہ۔

اگرچہ یہ سخت حرام ہے کہ حدیث میں اسے ملعون فرمایا۔⁽¹⁾ (درمختار)

مسئلہ ۱۳ چوپایہ یا مردہ سے جماع کیا اور انزال نہ ہوا تو روزہ نہ گیا اور انزال ہوا تو جاتا رہا۔ جانور کا بوسہ لیا یا اس

کی فرج کو چھوا تو روزہ نہ گیا اگرچہ انزال ہو گیا ہو۔⁽²⁾ (درمختار)

مسئلہ ۱۴ احتلام ہوا یا غیبت کی تو روزہ نہ گیا⁽³⁾، اگرچہ غیبت بہت سخت کبیرہ ہے۔

قرآن مجید میں غیبت کرنے کی نسبت فرمایا: ”جیسے اپنے مُردہ بھائی کا گوشت کھانا۔“⁽⁴⁾

اور حدیث میں فرمایا: ”غیبت زنا سے بھی سخت تر ہے۔“⁽⁵⁾ اگرچہ غیبت کی وجہ سے روزہ کی نورانیت جاتی رہتی

ہے۔ (درمختار وغیرہ)

مسئلہ ۱۵ جنابت⁽⁶⁾ کی حالت میں صبح کی بلکہ اگرچہ سارے دن جنب رہا روزہ نہ گیا⁽⁷⁾ مگر اتنی دیر تک قصداً

غسل نہ کرنا کہ نماز قضا ہو جائے گناہ و حرام ہے۔ حدیث میں فرمایا: کہ جنب جس گھر میں ہوتا ہے، اس میں رحمت کے فرشتے

نہیں آتے۔⁽⁸⁾ (درمختار وغیرہ)

مسئلہ ۱۶ جن یعنی پری سے جماع کیا تو جب تک انزال نہ ہو، روزہ نہ ٹوٹے گا۔⁽⁹⁾ (ردالمحتار) یعنی جب کہ انسانی

شکل میں نہ ہو اور انسانی شکل میں ہو تو وہی حکم ہے جو انسان سے جماع کرنے کا ہے۔

مسئلہ ۱۷ تیل یا تیل کے برابر کوئی چیز چبائی اور تھوک کے ساتھ حلق سے اتر گئی تو روزہ نہ گیا، مگر جب کہ اس کا مزہ

حلق میں محسوس ہوتا ہو تو روزہ جاتا رہا۔⁽¹⁰⁾ (فتح القدر)

①..... ”الدرالمختار“ و ”ردالمحتار“، کتاب الصوم، باب ما یفسد الصوم وما لا یفسده، ج ۳، ص ۴۲۶.

②..... ”الدرالمختار“، کتاب الصوم، باب ما یفسد الصوم وما لا یفسده، ج ۳، ص ۴۲۷.

③..... ”الدرالمختار“، کتاب الصوم، باب ما یفسد الصوم وما لا یفسده، ج ۳، ص ۴۲۱، ۴۲۸.

④..... پ ۲۶، الحجرات: ۱۲.

⑤..... ”المعجم الأوسط“ للطبرانی، الحدیث: ۶۵۹۰، ج ۵، ص ۶۳.

⑥..... یعنی غسل فرض ہونے۔

⑦..... ”الدرالمختار“، کتاب الصوم، باب ما یفسد الصوم وما لا یفسده، ج ۳، ص ۴۲۸.

⑧..... انظر: ”سنن أبي داود“، کتاب الطہارۃ، باب فی الجنب یؤخر الغسل، الحدیث: ۲۲۷، ج ۱، ص ۱۰۹.

⑨..... ”ردالمحتار“، کتاب الصوم، مطلب فی جواز الافطار بالتحری، ج ۳، ص ۴۴۲.

⑩..... ”فتح القدر“، کتاب الصوم، باب ما یوجب القضاء و الکفارة، ج ۲، ص ۲۵۹.

روزہ توڑنے والی چیزوں کا بیان

حدیث ۱ بخاری و احمد و ابوداؤد و ترمذی و ابن ماجہ و دارمی ابو ہریرہ رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم فرماتے ہیں: ”جس نے رمضان کے ایک دن کا روزہ بغیر رخصت و بغیر مرض افطار کیا تو زمانہ بھر کا روزہ اس کی قضا نہیں ہو سکتا، اگرچہ رکھ بھی لے۔“ (۱) یعنی وہ فضیلت جو رمضان میں رکھنے کی تھی کسی طرح حاصل نہیں کر سکتا تو جب روزہ نہ رکھنے میں یہ سخت وعید ہے رکھ کر توڑ دینا تو اس سے سخت تر ہے۔

حدیث ۲ ابن خزیمہ و ابن حبان اپنی صحیح میں ابو امامہ باہلی رضی اللہ تعالیٰ عنہ سے راوی، کہتے ہیں میں نے رسول اللہ صلی اللہ تعالیٰ علیہ وسلم سے سنا کہ حضور (صلی اللہ تعالیٰ علیہ وسلم) فرماتے ہیں: میں سو رہا تھا، دو شخص حاضر ہوئے اور میرے بازو پکڑ کر ایک پہاڑ کے پاس لے گئے اور مجھ سے کہا چڑھیے۔ میں نے کہا: مجھ میں اس کی طاقت نہیں، انہوں نے کہا: ہم سہل کر دیں گے، میں چڑھ گیا، جب بیچ پہاڑ پر پہنچا تو سخت آوازیں سنائی دیں، میں نے کہا: یہ کیسی آوازیں ہیں؟ انہوں نے کہا: یہ جہنمیوں کی آوازیں ہیں پھر مجھے آگے لے گئے، میں نے ایک قوم کو دیکھا کہ وہ لوگ اُلٹے لٹکائے گئے ہیں اور اُن کی باچھیں چیری جارہی ہیں، جن سے خون بہتا ہے۔ میں نے کہا: ”یہ کون لوگ ہیں؟“ کہا: ”یہ وہ لوگ ہیں کہ وقت سے پہلے روزہ افطار کر دیتے ہیں۔“ (۲)

حدیث ۳ ابویعلیٰ باسناد حسن ابن عباس رضی اللہ تعالیٰ عنہما سے راوی، کہ ”اسلام کے کڑے اور دین کے قواعد تین ہیں، جن پر اسلام کی بنا مضبوط کی گئی، جو ان میں ایک کو ترک کرے وہ کافر ہے، اُس کا خون حلال ہے، کلمہ توحید کی شہادت اور نماز فرض اور روزہ رمضان۔“ (۳)

اور ایک روایت میں ہے، ”جو ان میں سے ایک کو ترک کرے، وہ اللہ (عزوجل) کے ساتھ کفر کرتا ہے اور اس کا فرض و نفل کچھ متبول نہیں۔“ (۴)

مسئلہ ۱ کھانے پینے، جماع کرنے سے روزہ جاتا رہتا ہے، جبکہ روزہ دار ہونا یاد ہو۔ (۵) (عامہ کتب)

- ① ”جامع الترمذی“، أبواب الصوم، باب ماجاء في الإفطار معتمدا، الحدیث: ۷۲۳، ج ۲، ص ۱۷۵.
- ② ”صحیح ابن خزیمہ“، أبواب صوم التطوع، باب ذکر تعليق المفطرين قبل وقت الإفطار... إلخ، الحدیث: ۱۹۸۶، ج ۳، ص ۲۳۷.
- ③ ”مسند أبي يعلى“، مسند ابن عباس، الحدیث: ۲۳۴۵، ج ۲، ص ۳۷۸.
- ④ ”الترغیب و الترہیب“، کتاب الصوم، الترہیب من إفطار شئی من رمضان من غیر عذر، الحدیث: ۳، ج ۲، ص ۶۶.
- ⑤ ”الهدایة“، کتاب الصوم، باب ما یوجب القضاء و الکفارة، ج ۱، ص ۱۲۰.

مسئلہ ۲ - ٹھہ، سگار، سگریٹ، چرٹ پینے سے روزہ جاتا رہتا ہے، اگرچہ اپنے خیال میں حلق تک دھواں نہ پہنچاتا ہو، بلکہ پان یا صرف تمباکو کھانے سے بھی روزہ جاتا رہے گا، اگرچہ پیک تھوک دی ہو کہ اس کے باریک اجزا ضرور حلق میں پہنچتے ہیں۔

مسئلہ ۳ - شکر وغیرہ ایسی چیزیں جو منہ میں رکھنے سے گھل جاتی ہیں، منہ میں رکھی اور تھوک نکل گیا روزہ جاتا رہا۔ یوں دانتوں کے درمیان کوئی چیز چبنے کے برابر یا زیادہ تھی اُسے کھا گیا یا کم ہی تھی (1)، مگر منہ سے نکال کر پھر کھالی یا دانتوں سے خون نکل کر حلق سے نیچے اُترا اور خون تھوک سے زیادہ یا برابر تھا یا کم تھا، مگر اس کا مزہ حلق میں محسوس ہوا تو ان سب صورتوں میں روزہ جاتا رہا اور اگر کم تھا اور مزہ بھی محسوس نہ ہوا، تو نہیں۔ (2) (درمختار)

مسئلہ ۴ - روزہ میں دانت اکھڑا یا اور خون نکل کر حلق سے نیچے اُترا، اگرچہ سوتے میں ایسا ہوا تو اس روزہ کی قضا واجب ہے۔ (3) (ردالمحتار)

مسئلہ ۵ - کوئی چیز پاخانہ کے مقام میں رکھی، اگر اس کا دوسرا سرا باہر رہا تو نہیں ٹوٹا، ورنہ جاتا رہا لیکن اگر وہ تر ہے اور اس کی رطوبت اندر پہنچی تو مطلقاً جاتا رہا، یہی حکم شرم گاہ زن (4) کا ہے، شرم گاہ سے مراد اس باب میں فرج داخل (5) ہے۔ یوں اگر ڈورے میں بوٹی باندھ کر نکل لی، اگر ڈورے کا دوسرا کنارہ باہر رہا اور جلد نکال لی کہ گلنے نہ پائی تو نہیں گیا اور اگر ڈورے کا دوسرا کنارہ بھی اندر چلا گیا یا بوٹی کا کچھ حصہ اندر رہ گیا تو روزہ جاتا رہا۔ (6) (درمختار، عالمگیری)

مسئلہ ۶ - عورت نے پیشاب کے مقام میں روئی کا کپڑا رکھا اور بالکل باہر نہ رہا، روزہ جاتا رہا اور خشک انگلی پاخانہ کے مقام میں رکھی یا عورت نے شرم گاہ میں تو روزہ نہ گیا اور بھیگی تھی یا اس پر کچھ لگا تھا تو جاتا رہا، بشرطیکہ پاخانہ کے مقام میں اُس جگہ رکھی ہو جہاں عمل دیتے وقت حقنہ کا سرا رکھتے ہیں۔ (7) (عالمگیری، درمختار، ردالمحتار)

1 مگر فتح القدیر میں فرمایا کہ اگر اتنی ہو کہ بغیر تھوک کے مدد کے حلق سے نیچے اتر سکتی ہے تو اس سے بھی روزہ ٹوٹ جائے گا۔ اور اگر اتنی خفیف ہو کہ لعاب کے ساتھ اتر سکتی ہے ورنہ نہیں تو روزہ نہیں ٹوٹے گا۔ ۱۲ منہ

2 ”الدرالمختار“، کتاب الصوم، باب ما یفسد الصوم وما لا یفسدہ، ج ۳، ص ۴۲۲۔

3 ”ردالمحتار“، کتاب الصوم، باب ما یفسد الصوم... إلخ، مطلب: یکرہ السہر اذا خاف فوت الصبح، ج ۳، ص ۴۲۲۔

4 عورت کی شرم گاہ۔ 5 یعنی شرم گاہ کا اندرونی حصہ۔

6 ”الدرالمختار“، کتاب الصوم، باب ما یفسد الصوم وما لا یفسدہ، ج ۳، ص ۴۲۳۔

7 ”الفتاویٰ الہندیہ“، کتاب الصوم، الباب الرابع فیما یفسد وما لا یفسد، ج ۱، ص ۲۰۴۔

7 ”الفتاویٰ الہندیہ“، المرجع السابق، و ”الدرالمختار“، المرجع السابق، ص ۴۲۴۔

مسئلہ ۷ - مبالغہ کے ساتھ استنجا کیا، یہاں تک کہ حقنہ رکھنے کی جگہ تک پانی پہنچ گیا، روزہ جاتا رہا اور اتنا مبالغہ چاہیے بھی نہیں کہ اس سے سخت بیماری کا اندیشہ ہے۔^(۱) (درمختار)

مسئلہ ۸ - مرد نے پیشاب کے سوراخ میں پانی یا تیل ڈالا تو روزہ نہ گیا، اگرچہ مثانہ تک پہنچ گیا ہو اور عورت نے شرمگاہ میں ٹپکایا تو جاتا رہا۔^(۲) (عالمگیری)

مسئلہ ۹ - دماغ یا شکم کی جھلی تک زخم ہے، اس میں دوا ڈالی اگر دماغ یا شکم تک پہنچ گئی روزہ جاتا رہا، خواہ وہ دوا تر ہو یا خشک اور اگر معلوم نہ ہو کہ دماغ یا شکم تک پہنچ یا نہیں اور وہ دوا تر تھی، جب بھی جاتا رہا اور خشک تھی تو نہیں۔^(۳) (عالمگیری)

مسئلہ ۱۰ - حقنہ^(۴) لیا یا نتنوں سے دوا چڑھائی یا کان میں تیل ڈالا یا تیل چلا گیا، روزہ جاتا رہا اور پانی کان میں چلا گیا یا ڈالا تو نہیں۔^(۵) (عالمگیری)

مسئلہ ۱۱ - کلی کر رہا تھا بلا قصد پانی حلق سے اتر گیا یا ناک میں پانی چڑھایا اور دماغ کو چڑھ گیا روزہ جاتا رہا، مگر جبکہ روزہ ہونا بھول گیا ہو تو نوٹوں لگے گا اگرچہ قصد ہو۔ یو ہیں کسی نے روزہ دار کی طرف کوئی چیز پھینکی، وہ اُس کے حلق میں چلی گئی روزہ جاتا رہا۔^(۶) (عالمگیری)

مسئلہ ۱۲ - سوتے میں پانی پی لیا یا کچھ کھا لیا یا مونہ کھولا تھا اور پانی کا قطرہ یا اولاد حلق میں جا رہا روزہ جاتا رہا۔^(۷) (جوہرہ، عالمگیری)

مسئلہ ۱۳ - دوسرے کا تھوک نکل گیا یا اپنا ہی تھوک ہاتھ پر لے کر نکل گیا روزہ جاتا رہا۔^(۸) (عالمگیری)

مسئلہ ۱۴ - مونہ میں رنگین ڈورا رکھا جس سے تھوک رنگین ہو گیا پھر تھوک نکل لیا روزہ جاتا رہا۔^(۹) (عالمگیری)

مسئلہ ۱۵ - ڈورا بٹا سے تر کرنے کے لیے مونہ پر گزارا پھر دوبارہ، سہ بارہ۔ یو ہیں کیا روزہ نہ جائے گا مگر جبکہ

① "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۲۴۴.

② "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۴.

③ المرجع السابق.

④ یعنی کسی دوا کی مٹی یا پیکاری پیچھے کے مقام میں چڑھانا جس سے اجابت ہو جائے۔

⑤ "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۴.

⑥ المرجع السابق، ص ۲۰۲.

⑦ المرجع السابق. و "الجوہرۃ النیرۃ"، کتاب الصوم، ص ۱۷۸.

⑧ "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۳.

⑨ المرجع السابق.

ڈورے سے کچھ رطوبت جدا ہو کر مونہ میں رہی اور تھوک نکل لیا تو روزہ جاتا رہا۔⁽¹⁾ (جوہرہ)

مسئلہ ۱۶ آنسو مونہ میں چلا گیا اور نکل لیا، اگر قطرہ دو قطرہ ہے تو روزہ نہ گیا اور زیادہ تھا کہ اس کی نمکینی پورے مونہ میں محسوس ہوئی تو جاتا رہا۔ پسینہ کا بھی یہی حکم ہے۔⁽²⁾ (عالمگیری)

مسئلہ ۱۷ پاخانہ کا مقام باہر نکل پڑا تو حکم ہے کہ کپڑے سے خوب پونچھ کر اٹھے کہ تری بالکل باقی نہ رہے اور اگر کچھ پانی اُس پر باقی تھا اور کھڑا ہو گیا کہ پانی اندر کو چلا گیا تو روزہ فاسد ہو گیا۔ اسی وجہ سے فقہائے کرام فرماتے ہیں کہ روزہ دار استنجی کرنے میں سانس نہ لے۔⁽³⁾ (عالمگیری)

مسئلہ ۱۸ عورت کا بوسہ لیا یا چھوا یا مباشرت کی یا گلے لگایا اور انزال ہو گیا تو روزہ جاتا رہا اور عورت نے مرد کو چھوا اور مرد کو انزال ہو گیا تو روزہ نہ گیا۔ عورت کو کپڑے کے اوپر سے چھوا اور کپڑا اتنا دبیز ہے کہ بدن کی گرمی محسوس نہیں ہوتی تو فاسد نہ ہوا اگرچہ انزال ہو گیا۔⁽⁴⁾ (عالمگیری)

مسئلہ ۱۹ قصداً بھر مونہ قے کی اور روزہ دار ہونا یاد ہے تو مطلقاً روزہ جاتا رہا اور اس سے کم کی تو نہیں اور بلا اختیار قے ہو گئی تو بھر مونہ ہے یا نہیں اور بہر تقدیر وہ لوٹ کر حلق میں چلی گئی یا اُس نے خود لوٹائی یا نہ لوٹی، نہ لوٹائی تو اگر بھر مونہ نہ ہو تو روزہ نہ گیا، اگر چہ لوٹ گئی یا اُس نے خود لوٹائی اور بھر مونہ ہے اور اُس نے لوٹائی، اگرچہ اس میں سے صرف چنے برابر حلق سے اُتری تو روزہ جاتا رہا اور نہ نہیں۔⁽⁵⁾ (درمختار وغیرہ)

مسئلہ ۲۰ قے کے یہ احکام اُس وقت ہیں کہ قے میں کھانا آئے یا صفر⁽⁶⁾ یا خون اور بلغم آیا تو مطلقاً روزہ نہ ٹوٹا۔⁽⁷⁾ (عالمگیری)

مسئلہ ۲۱ رمضان میں بلا عذر جو شخص علانیہ قصداً کھائے تو حکم ہے کہ اُسے قتل کیا جائے۔⁽⁸⁾ (ردالمحتار)

① "الجوهرة النيرة"، كتاب الصوم، ص ۱۸۱.

② "الفتاویٰ الہندیة"، كتاب الصوم، الباب الرابع فيما یفسد وما لا یفسد، ج ۱، ص ۲۰۳.

③ المرجع السابق، ص ۲۰۴.

④ المرجع السابق، ص ۲۰۴ - ۲۰۵.

⑤ "الدرالمختار"، كتاب الصوم، باب ما یفسد الصوم وما لا یفسده، ج ۳، ص ۴۵۰، وغیرہ.

⑥ یعنی کڑو پانی۔

⑦ "الفتاویٰ الہندیة"، كتاب الصوم، الباب الرابع فيما یفسد وما لا یفسد، ج ۱، ص ۲۰۴.

⑧ "ردالمختار"، كتاب الصوم، باب ما یفسد الصوم وما لا یفسده، مطلب في الکفارة، ج ۳، ص ۴۹.

ان صورتوں کا بیان جن میں صرف قضا لازم ہے

مسئلہ ۱ - یہ گمان تھا کہ صبح نہیں ہوئی اور کھایا یا پیا یا جماع کیا بعد کو معلوم ہوا کہ صبح ہو چکی تھی یا کھانے پینے پر مجبور کیا گیا یعنی اکراہ شرعی^(۱) پایا گیا، اگرچہ اپنے ہاتھ سے کھایا ہو تو صرف قضا لازم ہے یعنی اُس روزہ کے بدلے میں ایک روزہ رکھنا پڑھے گا۔^(۲) (درمختار وغیرہ)

مسئلہ ۲ - بھول کر کھایا یا پیا یا جماع کیا تھا یا نظر کرنے سے انزال ہوا تھا یا احتلام ہوا یا قے ہوئی اور ان سب صورتوں میں یہ گمان کیا کہ روزہ جاتا رہا یا قصداً کھالیا تو صرف قضا فرض ہے۔^(۳) (درمختار)

مسئلہ ۳ - کان میں تیل ٹپکا یا پیٹ یا داغ کی جھٹی تک زخم تھا، اس میں دوا ڈالی کہ پیٹ یا داغ تک پہنچ گئی یا حنظل یا یاناک سے دوا چڑھائی یا پتھر، کنکری، مٹی، روئی، کاغذ، گھاس وغیرہ ایسی چیز کھائی جس سے لوگ گھن کرتے ہیں یا رمضان میں بلا نیت روزہ روزہ کی طرح رہا یا صبح کو نیت نہیں کی تھی، دن میں زوال سے پیشتر نیت کی اور بعد نیت کھالیا یا روزہ کی نیت تھی مگر روزہ رمضان کی نیت نہ تھی یا اس کے حلق میں مینہ کی بوند یا اولاجار یا بہت سا آنسو یا پسینہ نکل گیا یا بہت چھوٹی لڑکی سے جماع کیا جو قابل جماع نہ تھی یا جمانور سے وطی کی یا ران یا پیٹ پر جماع کیا یا بوسہ لیا یا عورت کے ہونٹ پو سے یا عورت کا بدن چھوا اگرچہ کوئی کپڑا حاصل ہو، مگر پھر بھی بدن کی گرمی محسوس ہوتی ہو۔

اور ان سب صورتوں میں انزال بھی ہو گیا یا ہاتھ سے منی نکالی یا مباشرت فاحشہ سے انزال ہو گیا یا ادائے رمضان کے علاوہ اور کوئی روزہ فاسد کر دیا، اگرچہ وہ رمضان ہی کی قضا ہو یا عورت روزہ دار سورہی تھی، سوتے میں اس سے وطی کی گئی یا صبح کو ہوش میں تھی اور روزہ کی نیت کرتی تھی پھر پاگل ہو گئی اور اسی حالت میں اس سے وطی کی گئی یا یہ گمان کر کے کہ رات ہے، سحری کھالی یا رات ہونے میں شک تھا اور سحری کھالی حالانکہ صبح ہو چکی تھی یا یہ گمان کر کے کہ آفتاب ڈوب گیا ہے، افطار کر لیا حالانکہ ڈوبا نہ تھا یا دو شخصوں نے شہادت دی کہ آفتاب ڈوب گیا اور دو نے شہادت دی کہ دن ہے اور اُس نے روزہ افطار کر لیا، بعد کو معلوم ہوا کہ غروب نہیں ہوا تھا ان سب صورتوں میں صرف قضا لازم ہے، کفارہ نہیں۔^(۴) (درمختار وغیرہ)

- ① اکراہ شرعی یہ ہے کہ کوئی شخص کسی کو صبح و جمعی دے کہ اگر تو روزہ نہ توڑے گا تو میں تجھے مار ڈالوں گا یا ہاتھ پاؤں توڑ دوں گا یا ناک، کان وغیرہ کوئی عضو کا ڈالوں گا یا سخت ماروں گا۔ اور روزہ دار یہ سمجھتا ہو کہ یہ کہنے والا جو کچھ کہتا ہے، کر گزرے گا۔
- ② "الدر المختار"، کتاب الصوم، باب ما یفسد الصوم وما لا یفسدہ، ج ۳، ص ۴۳۰، ۴۳۶، وغیرہ.
- ③ "الدر المختار"، کتاب الصوم، باب ما یفسد الصوم وما لا یفسدہ، ج ۳، ص ۴۳۱.
- ④ "الدر المختار"، کتاب الصوم، باب ما یفسد الصوم وما لا یفسدہ، ج ۳، ص ۴۳۱ - ۴۳۹، وغیرہ.

مسئلہ ۴ - مسافر نے اقامت کی، حیض و نفاس والی پاک ہوگئی، مجنون کو ہوش ہو گیا، مریض تھا اچھا ہو گیا، جس کا روزہ جاتا رہا اگرچہ جبراً کسی نے توڑا دیا یا غلطی سے پانی وغیرہ کوئی چیز حلق میں جا رہی۔ کافر تھا مسلمان ہو گیا، نابالغ تھا بالغ ہو گیا، رات سمجھ کر سحری کھائی تھی حالانکہ صبح ہو چکی تھی، غروب سمجھ کر افطار کر دیا حالانکہ دن باقی تھا ان سب باتوں میں جو کچھ دن باقی رہ گیا ہے، اُسے روزے کے مثل گزارنا واجب ہے اور نابالغ جو بالغ ہوا یا کافر تھا مسلمان ہوا اُن پر اس دن کی قضا واجب نہیں باقی سب پر قضا واجب ہے۔^(۱) (ردالمحتار)

مسئلہ ۵ - نابالغ دن میں بالغ ہوا یا کافر دن میں مسلمان ہوا اور وہ وقت ایسا تھا کہ روزہ کی نیت ہو سکتی ہے اور نیت کر بھی لی پھر وہ روزہ توڑ دیا تو اس دن کی قضا واجب نہیں۔^(۲) (ردالمحتار)

مسئلہ ۶ - بچہ کی عمر دس سال کی ہو جائے اور اس میں روزہ رکھنے کی طاقت ہو تو اس سے روزہ رکھوایا جائے نہ رکھے تو مار کر رکھوائیں، اگر پوری طاقت دیکھی جائے اور رکھ کر توڑ دیا تو قضا کا حکم نہ دیں گے اور نماز توڑے تو پھر پڑھوائیں۔^(۳) (ردالمحتار)

مسئلہ ۷ - حیض و نفاس والی عورت صبح صادق کے بعد پاک ہوگئی، اگرچہ ضحوة کبریٰ سے پیشتر اور روزہ کی نیت کر لی تو آج کا روزہ نہ ہوا، نہ فرض نہ نفل اور مریض یا مسافر نے نیت کی یا مجنون تھا ہوش میں آ کر نیت کی تو ان سب کا روزہ ہو گیا۔^(۴) (ردالمحتار)

مسئلہ ۸ - صبح سے پہلے یا بھول کر جماع میں مشغول تھا، صبح ہوتے ہی یا یاد آنے پر فوراً جدا ہو گیا تو کچھ نہیں اور اسی حالت پر رہا تو قضا واجب ہے کفارہ نہیں۔^(۵) (ردالمحتار)

مسئلہ ۹ - میت کے روزے قضا ہو گئے تھے تو اُس کا ولی اس کی طرف سے فدیہ ادا کر دے یعنی جب کہ وصیت کی اور مال چھوڑا ہو، ورنہ ولی پر ضروری نہیں کر دے تو بہتر ہے۔

① "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۴۰.

② "ردالمحتار"، کتاب الصوم، باب ما یفسد الصوم وما لا یفسدہ، مطلب فی جواز الإفطار بالتحری، ج ۳، ص ۴۴۱.

③ "ردالمحتار"، کتاب الصوم، باب ما یفسد الصوم وما لا یفسدہ، مطلب فی جواز الإفطار بالتحری، ج ۳، ص ۴۴۲.

④ "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۴۱.

⑤ "ردالمحتار"، کتاب الصوم، باب ما یفسد الصوم وما لا یفسدہ، مطلب یکرہ السہر... إلخ، ج ۳، ص ۴۲۵.

ان صورتوں کا بیان جن میں کفارہ بھی لازم ہے

مسئلہ ۱ - رمضان میں روزہ دار مکلف مقیم نے کہ ادائے روزہ رمضان کی نیت سے روزہ رکھا اور کسی آدمی کے ساتھ جو قابل شہوت ہے، اُس کے آگے یا پیچھے کے مقام میں جماع کیا، انزال ہوا ہو یا نہیں یا اس روزہ دار کے ساتھ جماع کیا گیا یا کوئی غذا یا دوا کھائی یا پانی یا کوئی چیز لذت کے لیے کھائی یا پی یا کوئی ایسا فعل کیا، جس سے افطار کا گمان نہ ہوتا ہو اور اس نے گمان کر لیا کہ روزہ جاتا رہا پھر قصداً کھائی لیا، مثلاً فصد یا بچھن لیا یا سُرمہ لگایا یا جانور سے وطی کی یا عورت کو چھوایا بوسہ لیا یا ساتھ لٹایا یا مباشرت فاحشہ کی، مگر ان سب صورتوں میں انزال نہ ہو یا پاخانہ کے مقام میں خشک انگلی رکھی، اب ان افعال کے بعد قصداً کھالیا۔

تو ان سب صورتوں میں روزہ کی قضا اور کفارہ دونوں لازم ہیں اور اگر ان صورتوں میں کہ افطار کا گمان نہ تھا اور اس نے گمان کر لیا اگر کسی مفتی نے فتویٰ دے دیا تھا کہ روزہ جاتا رہا اور وہ مفتی ایسا ہو کہ اہل شہر کا اس پر اعتماد ہو، اُس کے فتویٰ دینے پر اُس نے قصداً کھالیا یا اُس نے کوئی حدیث سنی تھی جس کے صحیح معنی نہ سمجھ سکا اور اُس غلط معنی کے لحاظ سے جان لیا کہ روزہ جاتا رہا اور قصداً کھالیا تو اب کفارہ لازم نہیں، اگرچہ مفتی نے غلط فتویٰ دیا یا جو حدیث اُس نے سنی وہ ثابت نہ ہو۔^(۱) (درمختار وغیرہ)

مسئلہ ۲ - جس جگہ روزہ توڑنے سے کفارہ لازم آتا ہے اس میں شرط یہ ہے کہ رات ہی سے روزہ رمضان کی نیت کی ہو، اگر دن میں نیت کی اور توڑ دیا تو کفارہ لازم نہیں۔^(۲) (جوہرہ)

مسئلہ ۳ - مسافر بعد صبح کے ضحوة کبریٰ سے پہلے وطن کو آیا اور روزہ کی نیت کر لی پھر توڑ دیا یا مجنون اس وقت ہوش میں آیا اور روزہ کی نیت کر کے پھر توڑ دیا تو کفارہ نہیں۔^(۳) (عالمگیری)

مسئلہ ۴ - کفارہ لازم ہونے کے لیے یہ بھی ضرور ہے کہ روزہ توڑنے کے بعد کوئی ایسا امر واقع نہ ہوا ہو، جو روزہ کے منافی ہو یا بغیر اختیار ایسا امر نہ پایا گیا ہو، جس کی وجہ سے روزہ افطار کرنے کی رخصت ہوتی، مثلاً عورت کو اسی دن میں حیض یا نفاس آ گیا یا روزہ توڑنے کے بعد اسی دن میں ایسا بیمار ہو گیا جس میں روزہ نہ رکھنے کی اجازت ہے تو کفارہ ساقط ہے اور سفر سے ساقط نہ ہوگا کہ یہ اختیاری امر ہے۔ یوں اگر اپنے کو زخمی کر لیا اور حالت یہ ہو گئی کہ روزہ نہیں رکھ سکتا، کفارہ ساقط نہ

①..... "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۴۲ - ۴۴۶.

②..... "الجوهرة النيرة"، کتاب الصوم، ص ۱۸۰ - ۱۸۱.

③..... "الفتاویٰ الہندیة"، کتاب الصوم، الباب الرابع فیما یفسد وما لا یفسد، ج ۱، ص ۲۰۶.

ہوگا۔⁽¹⁾ (جوہرہ)

مسئلہ ۵ - وہ کام کیا جس سے کفارہ واجب ہوتا ہے پھر بادشاہ نے اُسے سفر پر مجبور کیا کفارہ ساقط نہ ہوگا۔⁽²⁾ (عالمگیری)

مسئلہ ۶ - مرد کو مجبور کر کے جماع کرایا یا عورت کو مرد نے مجبور کیا پھر اثنائے جماع میں اپنی خوشی سے مشغول رہا یا رہی

تو کفارہ لازم نہیں کہ روزہ تو پہلے ہی ٹوٹ چکا ہے۔⁽³⁾ (جوہرہ) مجبوری سے مراد اکراہ شرعی ہے، جس میں قتل یا عضو کاٹ ڈالنے یا ضرب شدید⁽⁴⁾ کی صحیح دھمکی دی جائے اور روزہ دار بھی سمجھے کہ اگر میں اس کا کہا نہ مانوں گا تو جو کہتا ہے، کرگزرے گا۔

مسئلہ ۷ - کفارہ واجب ہونے کے لیے بھر پیٹ کھانا ضرور نہیں، تھوڑا سا کھانے سے بھی واجب ہو جائے گا۔⁽⁵⁾

(جوہرہ)

مسئلہ ۸ - تیل لگایا یا نیبیت کی پھر یہ گمان کر لیا کہ روزہ جاتا رہا یا کسی عالم ہی نے روزہ جانے کا فتویٰ دے دیا، اب

اس نے کھانی لیا جب بھی کفارہ لازم ہے۔⁽⁶⁾ (درمختار)

مسئلہ ۹ - قے آئی یا بھول کر کھایا یا جماع کیا اور ان سب صورتوں میں اسے معلوم تھا کہ روزہ نہ گیا پھر اس کے

بعد کھالیا تو کفارہ لازم نہیں اور اگر احتلام ہوا اور اسے معلوم تھا کہ روزہ نہ گیا پھر کھالیا تو کفارہ لازم ہے۔⁽⁷⁾ (ردالمحتار)

مسئلہ ۱۰ - لعاب تھوک کرچاٹ گیا یا دوسرے کا تھوک نگل گیا تو کفارہ نہیں، مگر محبوب کا لذت یا معظم دینی⁽⁸⁾ کا

تیرک کے لیے تھوک نگل گیا تو کفارہ لازم ہے۔⁽⁹⁾ (ردالمحتار)

مسئلہ ۱۱ - جن صورتوں میں روزہ توڑنے پر کفارہ لازم نہیں ان میں شرط ہے، کہ ایک ہی بار ایسا ہوا ہو اور معصیت کا

قصد نہ کیا ہو، ورنہ ان میں کفارہ دینا ہوگا۔⁽¹⁰⁾ (درمختار)

1 "الجوهرة النيرة"، كتاب الصوم، ص ۱۸۱.

2 "الفتاوى الهندية"، كتاب الصوم، الباب الرابع فيما يفسد وما لا يفسد، ج ۱، ص ۲۰۶.

3 "الجوهرة النيرة"، كتاب الصوم، ص ۱۸۰ - ۱۸۱.

4 یعنی سخت مار۔

5 "الجوهرة النيرة"، كتاب الصوم، ص ۱۸۰.

6 "الدرالمختار"، كتاب الصوم، باب ما يفسد الصوم وما لا يفسده، ج ۳، ص ۴۴۶.

7 "ردالمحتار"، كتاب الصوم، باب ما يفسد الصوم... إلخ، مطلب في حكم الاستمناة بالكف، ج ۳، ص ۴۳۱، وغیره.

8 یعنی بزرگ۔

9 "ردالمحتار"، كتاب الصوم، باب ما يفسد الصوم وما لا يفسده، مطلب في جواز الإفطار بالتحري، ج ۳، ص ۴۴۴.

10 "الدرالمختار"، كتاب الصوم، باب ما يفسد الصوم وما لا يفسده، ج ۳، ص ۴۴۰.

مسئلہ ۱۲ - کچا گوشت کھایا اگرچہ مردار کا ہو تو کفارہ لازم ہے، مگر جبکہ سڑا ہو یا اُس میں کیڑے پڑ گئے ہوں تو کفارہ نہیں۔^(۱) (ردالمحتار)

مسئلہ ۱۳ - مٹی کھانے سے کفارہ واجب نہیں، مگر گل ازمنی یا وہ مٹی جس کے کھانے کی اُسے عادت ہے، کھائی تو کفارہ واجب ہے اور نمک اگر تھوڑا کھایا تو کفارہ واجب ہے، زیادہ کھایا تو نہیں۔^(۲) (جوہرہ، عالمگیری)

مسئلہ ۱۴ - نجس شوربے میں روٹی بھلو کر کھائی یا کسی کی کوئی چیز غصب کر کے کھالی تو کفارہ واجب ہے اور تھوک میں خون تھا اگرچہ خون غالب ہو، نکل لیا یا خون پی لیا تو کفارہ نہیں۔^(۳) (جوہرہ)

مسئلہ ۱۵ - کچی بھی کھائی یا پستہ یا خروٹ مسلم یا خشک یا بادام مسلم نکل لیا یا تھلکے سمیت انڈا یا تھلکے کے ساتھ انا رکھا لیا تو کفارہ نہیں اور خشک پستہ یا خشک بادام اگر چہ کھایا اور اس میں مغز بھی ہو تو کفارہ ہے اور مسلم نکل لیا ہو تو نہیں، اگرچہ پیٹنا ہو اور تر بادام مسلم نکلنے میں بھی کفارہ ہے۔^(۴) (عالمگیری)

مسئلہ ۱۶ - چنے کا ساگ کھایا تو کفارہ واجب، یہی حکم درخت کے پتوں کا ہے جبکہ کھائے جاتے ہوں ورنہ نہیں۔

مسئلہ ۱۷ - خرپزہ یا تربز کا چھلکا کھایا، اگر خشک ہو یا ایسا ہو کہ لوگ اس کے کھانے سے گھن کرتے ہوں تو کفارہ نہیں ورنہ ہے۔ کچے چاول، باجرا، مسور، مونگ کھائی تو کفارہ نہیں، یہی حکم کچے جو کا ہے اور بھنے ہوئے ہوں تو کفارہ لازم۔^(۵) (عالمگیری)

مسئلہ ۱۸ - تل یا تل کے برابر کھانے کی کوئی چیز باہر سے مونہ میں ڈال کر بغیر چبائے نکل گیا تو روزہ گیا اور کفارہ واجب۔^(۶) (درمختار)

۱..... "ردالمحتار"، کتاب الصوم، باب ما یفسد الصوم وما لا یفسدہ، مطلب فی جواز الإفطار بالتحریر، ج ۳،

ص ۴۴۴ - ۴۴۵

۲..... "الجوہرۃ النیرۃ"، کتاب الصوم، ص ۱۸۱.

و "الفتاویٰ الہندیۃ"، کتاب الصوم، الباب الرابع فیما یفسد وما لا یفسد، ج ۱، ص ۲۰۲، ۲۰۵.

۳..... "الجوہرۃ النیرۃ"، کتاب الصوم، ص ۱۸۱.

۴..... "الفتاویٰ الہندیۃ"، کتاب الصوم، الباب الرابع فیما یفسد وما لا یفسد، ج ۱، ص ۲۰۲، ۲۰۵.

۵..... "الفتاویٰ الہندیۃ"، کتاب الصوم، الباب الرابع فیما یفسد وما لا یفسد، ج ۱، ص ۲۰۲، ۲۰۵.

۶..... "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۵۳.

مسئلہ ۱۹ - دوسرے نے نوالہ چبا کر دیا، اُس نے کھا لیا یا اُس نے خود اپنے منہ سے نکال کر کھا لیا تو کفارہ نہیں۔ (1)

(عالمگیری) بشرطیکہ اس کے چبائے ہوئے کو لذات یا تبرک نہ سمجھتا ہو۔

مسئلہ ۲۰ - سحری کا نوالہ منہ میں تھا کہ صبح طلوع ہو گئی یا بھول کر کھا رہا تھا، نوالہ منہ میں تھا کہ یاد آ گیا اور نگل لیا تو دونوں صورتوں میں کفارہ واجب، مگر جب منہ سے نکال کر پھر کھا یا ہو تو صرف قضا واجب ہوگی کفارہ نہیں۔ (2) (عالمگیری)

مسئلہ ۲۱ - عورت نے نابالغ یا مجنون سے وطی کرائی یا مرد کو وطی کرنے پر مجبور کیا، تو عورت پر کفارہ واجب ہے مرد پر نہیں۔ (3) (عالمگیری وغیرہ)

مسئلہ ۲۲ - مُشک، زعفران، کافور، سرکہ کھایا یا خرپڑہ، تر بزم، گکڑی، کھیرا، باقلا کا پانی پیا تو کفارہ واجب ہے۔ (4)

(عالمگیری)

مسئلہ ۲۳ - رمضان میں روزہ دار قتل کے لیے لایا گیا اُس نے پانی مانگا، کسی نے اُسے پانی پلا دیا پھر وہ چھوڑ دیا گیا تو اُس پر کفارہ واجب ہے۔ (5) (عالمگیری)

مسئلہ ۲۴ - باری سے بخار آتا تھا اور آج باری کا دن تھا۔ اُس نے یہ گمان کر کے کہ بخار آئے گا روزہ قصداً توڑ دیا تو اس صورت میں کفارہ ساقط ہے۔ (6) یوہیں عورت کو معین تاریخ پر حیض آتا تھا اور آج حیض آنے کا دن تھا، اُس نے قصداً روزہ توڑ دیا اور حیض نہ آیا تو کفارہ ساقط ہو گیا۔ یوہیں اگر یقین تھا کہ دشمن سے آج لڑنا ہے اور روزہ توڑ ڈالا اور لڑائی نہ ہوئی تو کفارہ واجب نہیں۔ (7) (درمختار)

مسئلہ ۲۵ - روزہ توڑنے کا کفارہ یہ ہے کہ ممکن ہو تو ایک رقبہ یعنی باندی یا غلام آزاد کرے اور یہ نہ کر سکے مثلاً اس کے پاس نہ لونڈی غلام ہے، نہ اتنا مال کہ خریدے یا مال تو ہے مگر رقبہ میسر نہیں جیسے آج کل یہاں ہندوستان میں، تو پے در پے ساٹھ روزے رکھے، یہ بھی نہ کر سکے تو ساٹھ مساکین کو بھر بھر پیٹے دونوں وقت کھانا کھلائے اور روزے کی صورت میں اگر درمیان میں

..... ①

② "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۳.

③ "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۵، وغیرہ.

④ "الفتاویٰ الہندیہ"، کتاب الصوم، الباب الرابع فیما یفسد وما لا یفسد، ج ۱، ص ۲۰۵.

⑤ المرجع السابق، ص ۲۰۶.

⑥ یعنی کفارہ کی ضرورت نہیں۔

⑦ "الدرالمختار"، کتاب الصوم، باب ما یفسد الصوم وما لا یفسد، ج ۳، ص ۴۴۸.

ایک دن کا بھی چھوٹ گیا تو اب سے ساٹھ روزے رکھے، پہلے کے روزے محسوب نہ ہوں گے اگرچہ اُسٹھ رکھ چکا تھا، اگرچہ بیماری وغیرہ کسی عذر کے سبب چھوٹا ہو، مگر عورت کو حیض آجائے تو حیض کی وجہ سے جتنے ناغے ہوئے یہ ناغے نہیں شمار کیے جائیں گے یعنی پہلے کے روزے اور حیض کے بعد والے دونوں مل کر ساٹھ ہو جانے سے کفارہ ادا ہو جائے گا۔⁽¹⁾ (کتب کثیرہ)

مسئلہ ۲۶ اگر دو روزے توڑے تو دونوں کے لیے دو کفارے دے، اگرچہ پہلے کا ابھی کفارہ نہ ادا کیا ہو۔⁽²⁾ (ردالمحتار) یعنی جب کہ دونوں دو رمضان کے ہوں اور اگر دونوں روزے ایک ہی رمضان کے ہوں اور پہلے کا کفارہ ادا نہ کیا ہو تو ایک ہی کفارہ دونوں کے لیے کافی ہے۔⁽³⁾ (جوہرہ)

کفارہ کے متعلق دیگر جزئیات کتاب الطلاق باب الظہار میں ان شاء اللہ تعالیٰ معلوم ہوں گی۔

مسئلہ ۲۷ آزاد و غلام، مرد و عورت، بادشاہ و فقیر سب پر روزہ توڑنے سے کفارہ واجب ہوتا ہے، یہاں تک کہ باندی کو اگر معلوم تھا کہ صبح ہوگی اُس نے اپنے آقا کو خبر دی کہ ابھی صبح نہ ہوئی اس نے اس کے ساتھ جماع کیا تو لونڈی پر کفارہ واجب ہوگا اور اُس کے مولیٰ پر صرف قضا ہے کفارہ نہیں۔⁽⁴⁾ (ردالمحتار)

روزہ کے مکروہات کا بیان

حدیث ۲۱ بخاری و ابوداؤد و ترمذی و نسائی و ابن ماجہ ابو ہریرہ رضی اللہ تعالیٰ عنہ سے روایت کرتے ہیں رسول اللہ صلی اللہ تعالیٰ علیہ وسلم نے فرمایا: ”جو بُری بات کہنا اور اُس پر عمل کرنا نہ چھوڑے، تو اللہ تعالیٰ کو اس کی کچھ حاجت نہیں کہ اس نے کھانا پینا چھوڑ دیا ہے۔“⁽⁵⁾ اور اسی کے مثل طبرانی نے انس رضی اللہ تعالیٰ عنہ سے روایت کی۔

حدیث ۳ و ۴ ابن ماجہ و نسائی و ابن خزیمہ و حاکم و بیہقی و دارمی ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”بہت سے روزہ دار ایسے ہیں کہ انھیں روزہ سے سوا پیاس کے کچھ نہیں اور بہت سے رات میں قیام

①..... ”ردالمحتار“، کتاب الصوم، باب ما یفسد الصوم وما لا یفسده، مطلب فی الکفارة، ج ۳، ص ۴۴۷۔

و ”الفتاویٰ الرضویة“، ج ۱۰، ص ۵۹۵، وغیرہما۔

②..... ”ردالمحتار“، کتاب الصوم، باب ما یفسد الصوم وما لا یفسده، مطلب فی الکفارة، ج ۳، ص ۴۴۹۔

③..... ”الجوہرۃ النیرۃ“، کتاب الصوم، ص ۱۸۲۔

④..... ”ردالمحتار“، کتاب الصوم، باب ما یفسد الصوم وما لا یفسده، مطلب فی الکفارة، ج ۳، ص ۴۴۷۔

⑤..... ”صحیح البخاری“، کتاب الصوم، باب من لم یدع قول الزور والعمل بہ فی الصوم، الحدیث: ۱۹۰۳،

کرنے والے ایسے کہ انھیں جاگنے کے سوا کچھ حاصل نہیں۔“ (1) اور اسی کے مثل طبرانی نے ابن عمر رضی اللہ تعالیٰ عنہما سے روایت کی۔

حدیث ۵ و ۶

بیہقی ابو عبیدہ اور طبرانی ابو ہریرہ رضی اللہ تعالیٰ عنہما سے راوی، کہ حضور (صلی اللہ تعالیٰ علیہ وسلم) نے فرمایا:

”روزہ سپر ہے، جب تک اسے پھاڑا نہ ہو۔ عرض کی گئی، کس چیز سے پھاڑے گا؟ ارشاد فرمایا: جھوٹ یا غیبت سے۔“ (2)

حدیث ۷

ابن خزیمہ وابن حبان و حاکم ابو ہریرہ رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نے فرمایا:

”روزہ اس کا نام نہیں کہ کھانے اور پینے سے باز رہنا ہو، روزہ تو یہ ہے کہ لغو و بیہودہ باتوں سے بچا جائے۔“ (3)

حدیث ۸

ابوداؤد نے ابو ہریرہ رضی اللہ تعالیٰ عنہ سے روایت کی، کہ ایک شخص نے نبی صلی اللہ تعالیٰ علیہ وسلم سے روزہ دار کو

مباشرت کرنے کے بارے میں سوال کیا، حضور (صلی اللہ تعالیٰ علیہ وسلم) نے انھیں اجازت دی پھر ایک دوسرے صاحب نے حاضر

ہو کر یہی سوال کیا تو انھیں منع فرمایا اور جن کو اجازت دی تھی، بوڑھے تھے اور جن کو منع فرمایا: جوان تھے۔“ (4)

حدیث ۹

ابوداؤد و ترمذی عامر بن ربیعہ رضی اللہ تعالیٰ عنہ سے راوی، کہتے ہیں میں نے بے شمار بار نبی صلی اللہ تعالیٰ علیہ وسلم

کو روزہ میں مسواک کرتے دیکھا۔ (5)

مسئلہ ۱

جھوٹ، چغلی، غیبت، گالی دینا، بیہودہ بات، کسی کو تکلیف دینا کہ یہ چیزیں ویسے بھی ناجائز و حرام ہیں روزہ

میں اور زیادہ حرام اور ان کی وجہ سے روزہ میں کراہت آتی ہے۔

مسئلہ ۲

روزہ دار کو بلا عذر کسی چیز کا پکھنا یا چبانا مکروہ ہے۔ چکھنے کے لیے عذر یہ ہے کہ مثلاً عورت کا شوہر یا باندی

غلام کا آقا بد مزاج ہے کہ نمک کم و بیش ہوگا تو اس کی ناراضی کا باعث ہوگا اس وجہ سے چکھنے میں حرج نہیں، چبانے کے لیے یہ

عذر ہے کہ اتنا چھوٹا بچہ ہے کہ روٹی نہیں کھا سکتا اور کوئی نرم غذا نہیں جو اُسے کھلائی جائے، نہ حیض و نفاس والی یا کوئی اور بے روزہ

ایسا ہے جو اُسے چبا کر دیدے، تو بچہ کے کھلانے کے لیے روٹی وغیرہ چبانا مکروہ نہیں۔ (6) (درمختار وغیرہ)

چکھنے کے وہ عہ نہیں جو آج کل عام محاورہ ہے یعنی کسی چیز کا مزہ دریافت کرنے کے لیے اُس میں سے تھوڑا کھا لینا کہ

① ”سنن ابن ماجہ“، أبواب ماجاء في الصيام، باب ماجاء في الغيبة والرفث للصائم، الحدیث: ۱۶۹۰، ج ۲، ص ۳۲۰.

و ”السنن الکبریٰ“، کتاب الصيام، باب الصائم... الخ، الحدیث: ۸۳۱۳، ج ۴، ص ۴۴۹.

② ”المعجم الأوسط“، باب العین، الحدیث: ۴۵۳۶، ج ۳، ص ۲۶۴.

③ ”المستدرک“ للحاکم، کتاب الصوم، باب من أفطر في رمضان ناسيا... الخ، الحدیث: ۱۶۱۱، ج ۲، ص ۶۷.

④ ”سنن أبي داود“، کتاب الصيام، باب کراهية للشاب، الحدیث: ۲۳۸۷، ج ۲، ص ۴۵۷.

⑤ ”جامع الترمذی“، أبواب الصوم، باب ماجاء في السواک للصائم، الحدیث: ۷۲۵، ج ۲، ص ۱۷۶.

⑥ ”الدرالمختار“، کتاب الصوم، باب ما یفسد الصوم وما لا یفسده، ج ۳، ص ۴۵۳، وغیرہ.

یوں ہو تو کراہت کیسی روزہ ہی جاتا رہے گا، بلکہ کفارہ کے شرائط پائے جائیں تو کفارہ بھی لازم ہوگا۔ بلکہ چکھنے سے مراد یہ ہے کہ زبان پر رکھ کر مزہ دریافت کر لیں اور اُسے تھوک دیں اس میں سے حلق میں کچھ نہ جانے پائے۔

مسئلہ ۳ کوئی چیز خریدی اور اس کا چکھنا ضروری ہے کہ نہ چکھے گا تو نقصان ہوگا، تو چکھنے میں حرج نہیں ورنہ مکروہ ہے۔^(۱) (درمختار)

مسئلہ ۴ بلاعذر چکھنا جو مکروہ بتایا گیا یہ فرض روزہ کا حکم ہے نفل میں کراہت نہیں، جبکہ اس کی حاجت ہو۔^(۲) (ردالمحتار)

مسئلہ ۵ عورت کا بوسہ لینا اور گلے لگانا اور بدن چھونا مکروہ ہے، جب کہ یہ اندیشہ ہو کہ انزال ہو جائے گا یا جماع میں مبتلا ہوگا اور ہونٹ اور زبان چوسنا روزہ میں مطلقاً^(۳) مکروہ ہے۔ یو میں مباشرت فاحشہ۔^(۴) (ردالمختار)

مسئلہ ۶ گلاب یا مشک وغیرہ سونگھنا داڑھی مونچھ میں تیل لگانا اور سرمہ لگانا مکروہ نہیں، مگر جبکہ زینت کے لیے سرمہ لگایا اس لیے تیل لگایا کہ داڑھی بڑھ جائے، حالانکہ ایک مُشت^(۵) داڑھی ہے تو یہ دونوں باتیں بغیر روزہ کے بھی مکروہ ہیں اور روزہ میں بدرجہ اولیٰ۔^(۶) (درمختار)

مسئلہ ۷ روزہ میں مسواک کرنا مکروہ نہیں، بلکہ جیسے اور دنوں میں سنت ہے روزہ میں بھی مسنون ہے۔ مسواک خشک ہو یا تراگرچہ پانی سے ترکی ہو، زوال سے پہلے کرے یا بعد کسی وقت مکروہ نہیں۔^(۷) (عامہ کتب) اکثر لوگوں میں مشہور ہے کہ دو پہر بعد روزہ دار کے لیے مسواک کرنا مکروہ ہے، یہ ہمارے مذہب کے خلاف ہے۔

مسئلہ ۸ فصد کھلوانا، پچھنے لگوانا مکروہ نہیں جب کہ ضعف کا اندیشہ نہ ہو اور اندیشہ ہو تو مکروہ ہے، اُسے چاہیے کہ

① "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۵۳.

② "ردالمختار"، کتاب الصوم، باب ما یفسد ما لا یفسدہ، ج ۳، ص ۴۵۳.

③ یعنی چاہے انزال و جماع کا ڈر ہو یا نہ ہو۔

④ "ردالمختار"، کتاب الصوم، باب ما یفسد الصوم وما لا یفسدہ، مطلب: فیما یکرہ للصائم، ج ۳، ص ۴۵۴.

⑤ یعنی ایک مٹھی۔

⑥ "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۵۵.

⑦ "البحر الرائق"، کتاب الصوم، باب ما یفسد الصوم وما لا یفسدہ، ج ۲، ص ۴۹۱.

مجدد اعظم اعلیٰ حضرت امام احمد رضا خان علیہ رحمۃ الرحمن فرماتے ہیں کہ اگر مسواک چبانے سے ریشہ چھوٹیں یا مزہ محسوس ہو تو ایسی مسواک روزے میں نہیں کرنا چاہیے۔ ("الفتاویٰ الرضویہ"، ج ۱۰، ص ۵۱۱).

غروب تک مؤخر کرے۔^(۱) (عالمگیری)

مسئلہ ۹ روزہ دار کے لیے کلی کرنے اور ناک میں پانی چڑھانے میں مبالغہ کرنا مکروہ ہے۔ کلی میں مبالغہ کرنے کے یہ معنی ہیں کہ بھر مٹھ پانی لے اور وضو غسل کے علاوہ ٹھنڈ پھینچانے کی غرض سے کلی کرنا یا ناک میں پانی چڑھانا یا ٹھنڈ کے لیے نہانا بلکہ بدن پر بھیگا کپڑا لپیٹنا مکروہ نہیں۔ ہاں اگر پریشانی ظاہر کرنے کے لیے بھیگا کپڑا لپیٹنا تو مکروہ ہے کہ عبادت میں دل تنگ ہونا اچھی بات نہیں۔^(۲) (عالمگیری، ردالمحتار وغیرہما)

مسئلہ ۱۰ پانی کے اندر^(۳) ریاح خارج کرنے سے روزہ نہیں جاتا، مگر مکروہ ہے اور روزہ دار کو استنجے میں مبالغہ کرنا بھی مکروہ ہے۔^(۴) (عالمگیری) یعنی اور دنوں میں حکم یہ ہے کہ استنجا کرنے میں نیچے کو زور دیا جائے اور روزہ میں یہ مکروہ ہے۔

مسئلہ ۱۱ منہ میں تھوک اکٹھا کر کے نگل جانا بغیر روزہ کے بھی ناپسند ہے اور روزہ میں مکروہ۔^(۵) (عالمگیری)

مسئلہ ۱۲ رمضان کے دنوں میں ایسا کام کرنا جائز نہیں، جس سے ایسا ضعف آجائے کہ روزہ توڑنے کا ظن غالب ہو۔ لہذا نانبائی کو چاہیے کہ دوپہر تک روٹی پکائے پھر باقی دن میں آرام کرے۔^(۶) (درمختار) یہی حکم معمار و مزدور اور مشقت کے کام کرنے والوں کا ہے کہ زیادہ ضعف کا اندیشہ ہو تو تو کام میں کمی کر دیں کہ روزے ادا کر سکیں۔

مسئلہ ۱۳ اگر روزہ رکھے گا تو کمزور ہو جائے گا، کھڑے ہو کر نماز نہ پڑھ سکے گا تو حکم ہے کہ روزہ رکھے اور بیٹھ کر نماز پڑھے۔^(۷) (درمختار) جب کہ کھڑا ہونے سے اتنا ہی عاجز ہو جو باب صلاۃ المریض میں گزرا۔

مسئلہ ۱۴ سحری کھانا اور اس میں تاخیر کرنا مستحب ہے، مگر اتنی تاخیر مکروہ ہے کہ صبح ہو جانے کا شگ ہو جائے۔^(۸) (عالمگیری)

مسئلہ ۱۵ افطار میں جلدی کرنا مستحب ہے، مگر افطار اس وقت کرے کہ غروب کا غالب گمان ہو، جب تک گمان

① "الفتاویٰ الہندیہ"، کتاب الصوم، الباب الثالث، فیما یکرہ للصائم وما لا یکرہ، ج ۱، ص ۱۹۹ - ۲۰۰.

② المرجع السابق، ص ۱۹۹، و "ردالمحتار"، کتاب الصوم، باب ما یفسد الصوم وما لا یفسدہ، مطلب فی حدیث

التوسعة علی العیال والاکتعال یوم عاشوراء، ج ۳، ص ۴۵۹. وغیرہما

③ مثلاً نہر، ندی، تالاب وغیرہ میں نہاتے وقت۔

④ "الفتاویٰ الہندیہ"، کتاب الصوم، الباب الثالث فیما یکرہ للصائم وما لا یکرہ، ج ۱، ص ۱۹۹.

⑤ المرجع السابق، وغیرہ.

⑥ "الدرالمختار"، کتاب الصوم، باب ما یفسد الصوم وما لا یفسدہ، ج ۳، ص ۴۶۰.

⑦ المرجع السابق، ص ۴۶۱.

⑧ "الفتاویٰ الہندیہ"، کتاب الصوم، الباب الثالث، فیما یکرہ للصائم وما لا یکرہ، ج ۱، ص ۲۰۰.

عالم نہ ہو افطار نہ کرے، اگرچہ مؤذن نے اذان کہہ دی ہے اور ابر کے دنوں میں افطار میں جلدی نہ چاہیے۔^(۱) (ردالمحتار)

مسئلہ ۱۶ ایک عادل کے قول پر افطار کر سکتا ہے، جب کہ اس کی بات سچی مانتا ہو اور اگر اس کی تصدیق نہ کرے تو اس کے قول کی بنا پر افطار نہ کرے۔ یوں مستور کے کہنے پر بھی افطار نہ کرے اور آج کل اکثر اسلامی مقامات میں افطار کے وقت توپ چلنے کا رواج ہے، اس پر افطار کر سکتا ہے، اگرچہ توپ چلانے والے فاسق ہوں جب کہ کسی عالم محقق توفیق دان محتاط فی الدین کے حکم پر چلتی ہو۔^(۲)

آج کل کے عام علما بھی اس فن سے ناواقف محض ہیں اور جنتریاں کہ شائع ہوتی ہیں اکثر غلط ہوتی ہیں ان پر عمل جائز نہیں۔ یوں سحری کے وقت اکثر جگہ نقارہ بجاتا ہے، انہیں شرائط کیسا تھ اس کا بھی اعتبار ہے اگرچہ بجانے والے کیسے ہی ہوں۔

مسئلہ ۱۷ سحری کے وقت مرغ کی اذان کا اعتبار نہیں کہ اکثر دیکھا گیا ہے کہ صبح سے بہت پہلے اذان شروع کر دیتے ہیں، بلکہ جاڑے کے دنوں میں تو بعض مرغ دو بجے سے اذان کہنا شروع کر دیتے ہیں، حالانکہ اس وقت صبح ہونے میں بہت وقت باقی رہتا ہے۔ یوں بول چال سُن کر اور روشنی دیکھ کر بولنے لگتے ہیں۔^(۳) (ردالمحتار مع زیادة)

مسئلہ ۱۸ صبح صادق کورات کا مطلقاً چھٹا یا سا تو اں حصہ سمجھنا غلط ہے، رہا یہ کہ صبح کس وقت ہوتی ہے اُسے ہم حصہ سوم باب الاوقات میں بیان کر آئے وہاں سے معلوم کریں۔

سحری و افطار کا بیان

حدیث ۱ بخاری و مسلم و ترمذی و نسائی و ابن ماجہ انس رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”سحری کھاؤ کہ سحری کھانے میں برکت ہے۔“^(۴)

حدیث ۲ مسلم و ابوداؤد و ترمذی و نسائی و ابن خزيمة و ابن عمر و ابن عباس رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”ہمارے اور اہل کتاب کے روزوں میں فرق سحری کا لقمہ ہے۔“^(۵)

حدیث ۳ طبرانی نے کبیر میں سلمان فارسی رضی اللہ تعالیٰ عنہ سے روایت کی، کہ حضور (صلی اللہ تعالیٰ علیہ وسلم) نے فرمایا:

① ”ردالمحتار“، کتاب الصوم، باب ما یفسد الصوم... إلخ، مطلب فی حدیث التوسعة علی العیال... إلخ، ج ۳، ص ۴۵۹.

② ”ردالمحتار“، کتاب الصوم، باب ما یفسد الصوم وما لا یفسده، مطلب فی جواز الإفطار التحری، ج ۳، ص ۴۳۹، وغیرہ.

③

④ ”صحیح البخاری“، کتاب الصوم، بابرکة السحور من غیر ایجاب، الحدیث: ۱۹۲۳، ج ۱، ص ۶۳۳.

⑤ ”صحیح مسلم“، کتاب الصیام، باب فضل السحور... إلخ، الحدیث: ۱۰۹۶، ص ۵۵۲.

”تین چیزوں میں برکت ہے، جماعت اور شریداور سحری میں۔“ (1)

حدیث ۳ طبرانی اوسط میں اور ابن حبان صحیح میں ابن عمر رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے

فرمایا: کہ ”اللہ (عزوجل) اور اُس کے فرشتے سحری کھانے والوں پر ڈرو بھیجتے ہیں۔“ (2)

حدیث ۵ ابن ماجہ وابن خزیمہ و بیہقی ابن عباس رضی اللہ تعالیٰ عنہما سے روایت کرتے ہیں کہ رسول اللہ صلی اللہ تعالیٰ علیہ وسلم

نے فرمایا: ”سحری کھانے سے دن کے روزہ پر استعانت کرو اور قیلولہ سے رات کے قیام پر۔“ (3)

حدیث ۶ نسائی باسناد حسن ایک صحابی سے راوی، کہتے ہیں میں حضور (صلی اللہ تعالیٰ علیہ وسلم) کی خدمت میں حاضر ہوا اور

حضور (صلی اللہ تعالیٰ علیہ وسلم) سحری تناول فرما رہے تھے، ارشاد فرمایا: ”یہ برکت ہے کہ اللہ تعالیٰ نے تمہیں دی تو اسے نہ چھوڑنا۔“ (4)

حدیث ۷ طبرانی کبیر میں عبداللہ بن عباس رضی اللہ تعالیٰ عنہما سے روایت کرتے ہیں کہ نبی صلی اللہ تعالیٰ علیہ وسلم نے

فرمایا: ”تین شخصوں پر کھانے میں ان شاء اللہ تعالیٰ حساب نہیں، جبکہ حلال کھایا۔ روزہ دار اور سحری کھانے والا اور سرحد پر گھوڑا

باندھنے والا۔“ (5)

حدیث ۸ ۱۰۲۸ امام احمد ابو سعید خدری رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”سحری

گل کی گل برکت ہے اُسے نہ چھوڑنا، اگرچہ ایک گھونٹ پانی ہی پی لے کیونکہ سحری کھانے والوں پر اللہ (عزوجل) اور اس کے

فرشتے ڈرو بھیجتے ہیں۔“ (6) نیز عبداللہ بن عمر و سائب بن یزید و ابو ہریرہ رضی اللہ تعالیٰ عنہم سے بھی اسی قسم کی روایتیں آئیں۔

حدیث ۱۱ بخاری و مسلم و ترمذی سہل بن سعد رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم فرماتے ہیں:

”ہمیشہ لوگ خیر کے ساتھ رہیں گے، جب تک افطار میں جلدی کریں گے۔“ (7)

حدیث ۱۲ ابن حبان صحیح میں انھیں سے راوی، کہ فرمایا: ”میری اُمت میری سنت پر رہے گی، جب تک افطار میں

ستاروں کا انتظار نہ کرے۔“ (8)

①..... ”المعجم الكبير“، الحديث: ۶۱۲۷، ج ۶، ص ۲۵۱.

②..... ”الإحسان بترتيب صحيح ابن حبان“، كتاب الصوم، باب السحور، الحديث: ۳۴۵۸، ج ۵، ص ۱۹۴.

③..... ”سنن ابن ماجه“، أبواب ماجاء في الصيام، باب ماجاء في السحور، الحديث: ۱۶۹۳، ج ۲، ص ۳۲۱.

④..... ”السنن الكبير“ للنسائي، كتاب الصيام، باب فضل السحور، الحديث: ۲۴۷۲، ج ۲، ص ۷۹.

⑤..... ”المعجم الكبير“، الحديث: ۱۲۰۱۲، ج ۱۱، ص ۲۸۵.

⑥..... ”المسند“ للإمام أحمد بن حنبل، مسند أبي سعيد الخدري، الحديث: ۱۱۰۸۶، ج ۴، ص ۲۶.

⑦..... ”صحيح البخاري“، كتاب الصوم، باب تعجيل الإفطار، الحديث: ۱۹۵۷، ج ۱، ص ۶۴۵.

⑧..... ”الإحسان بترتيب صحيح ابن حبان“، كتاب الصوم، باب الإفطار و تعجيله، الحديث: ۳۵۰۱، ج ۵، ص ۲۰۹.

حدیث ۱۳ احمد و ترمذی و ابن خزیمہ و ابن حبان ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم

فرماتے ہیں: کہ اللہ عزوجل نے فرمایا: ”میرے بندوں میں مجھے زیادہ پیارا وہ ہے، جو افطار میں جلدی کرتا ہے۔“ (1)

حدیث ۱۴ طبرانی اوسط میں یعلیٰ بن مرہ رضی اللہ تعالیٰ عنہ سے راوی، کہ فرمایا: ”تین چیزوں کو اللہ (عزوجل) محبوب رکھتا

ہے۔ افطار میں جلدی کرنا اور سحری میں تاخیر اور نماز میں ہاتھ پر ہاتھ رکھنا۔“ (2)

حدیث ۱۵ ابوداؤد و ابن خزیمہ و ابن حبان ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے

ہیں: ”یہ دین ہمیشہ غالب رہے گا، جب تک لوگ افطار میں جلدی کرتے رہیں گے کہ یہود و نصاریٰ تاخیر کرتے ہیں۔“ (3)

حدیث ۱۶ امام احمد و ابوداؤد و ترمذی و ابن ماجہ و دارمی سلمان بن عامر رضی اللہ تعالیٰ عنہ سے راوی، حضور اقدس

صلی اللہ تعالیٰ علیہ وسلم فرماتے ہیں: ”جب تم میں کوئی روزہ افطار کرے تو کھجور یا چھوہارے سے افطار کرے کہ وہ برکت ہے اور اگر نہ ملے تو پانی سے کہ وہ پاک کرنے والا ہے۔“ (4)

حدیث ۱۷ ابوداؤد و ترمذی انس رضی اللہ تعالیٰ عنہ سے راوی، کہ حضور (صلی اللہ تعالیٰ علیہ وسلم) نماز سے پہلے تر کھجوروں سے

روزہ افطار فرماتے، تر کھجوریں نہ ہوتیں تو چند خشک کھجوروں سے اور اگر یہ بھی نہ ہوتیں تو چند چلو پانی پیتے۔“ (5) ابوداؤد نے روایت کی، کہ حضور (صلی اللہ تعالیٰ علیہ وسلم) افطار کے وقت یہ دعا پڑھتے۔

اللَّهُمَّ لَكَ صُومْتُ وَ عَلَيَّ رِزْقُكَ أَفْطَرْتُ. (6)

حدیث ۱۸ نسائی و ابن خزیمہ و زید بن خالد جعفی رضی اللہ تعالیٰ عنہ سے راوی، کہ فرمایا: ”جو روزہ دار کا روزہ افطار کرائے یا

غازی کا سامان کر دے تو اسے بھی اتنا ہی ملے گا۔“ (7)

حدیث ۱۹ طبرانی کبیر میں سلمان فارسی رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے ہیں:

”جس نے حلال کھانے یا پانی سے روزہ افطار کرایا۔ فرشتے ماہِ رمضان کے اوقات میں اس کے لیے استغفار کرتے ہیں اور

① ”جامع الترمذی“، أبواب الصوم، باب ماجاء في تعجيل الإفطار، الحديث: ۷۰۰، ج ۲، ص ۱۶۴.

② ”المعجم الأوسط“، الحديث: ۷۴۷۰، ج ۵، ص ۳۲۰.

③ ”سنن أبي داود“، كتاب الصيام، باب ما يستحب من تعجيل الفطر، الحديث: ۲۳۵۳، ج ۲، ص ۴۴۶.

④ ”جامع الترمذی“، أبواب الصوم باب ماجاء ما يستحب عليه الإفطار، الحديث: ۶۹۵، ج ۲، ص ۱۶۲.

⑤ ”جامع الترمذی“، أبواب الصوم، باب ماجاء ما يستحب عليه الإفطار، الحديث: ۶۹۶، ج ۲، ص ۱۶۲.

⑥ ”سنن أبي داود“، كتاب الصيام، باب القول عند الإفطار، الحديث: ۲۳۵۸، ج ۲، ص ۴۴۷.

⑦ ”شعب الإيمان“، باب في الصيام، فصل فيمن فطر صائماً، الحديث: ۳۹۵۳، ج ۳، ص ۴۱۸.

جبرئیل علیہ الصلوٰۃ والسلام شبِ قدر میں اُس کے لیے استغفار کرتے ہیں۔“ (1)

اور ایک روایت میں ہے، ”جو حلال کماٹی سے رمضان میں روزہ افطار کرائے، رمضان کی تمام راتوں میں فرشتے اس پر دُرو بھیجتے ہیں اور شبِ قدر میں جبرئیل اس سے مصافحہ کرتے ہیں۔“ (2)

اور ایک روایت میں ہے، ”جو روزہ دار کو پانی پلانے گا، اللہ تعالیٰ اُسے میرے حوض سے پلانے گا کہ جنت میں داخل ہونے تک پیسا سا نہ ہوگا۔“ (3)

بیان اُن وجوہ کا جن سے روزہ نہ رکھنے کی اجازت ہے

حدیث ۱ صحیحین میں اُم المؤمنین صدیقہ رضی اللہ تعالیٰ عنہا سے مروی، کہتی ہیں حمزہ بن عمر و سلمیٰ بہت روزے رکھا کرتے تھے، انہوں نے نبی کریم صلی اللہ تعالیٰ علیہ وسلم سے دریافت کیا، کہ سفر میں روزہ رکھوں؟ ارشاد فرمایا: ”چاہو رکھو، چاہے نہ رکھو۔“ (4)

حدیث ۲ صحیح مسلم میں ابوسعید خدری رضی اللہ تعالیٰ عنہ سے مروی، کہتے ہیں سولہویں رمضان کو رسول اللہ صلی اللہ تعالیٰ علیہ وسلم کے ساتھ ہم جہاد میں گئے۔ ہم میں بعض نے روزہ رکھا اور بعض نے نہ رکھا تو نہ روزہ داروں نے غیر روزہ داروں پر عیب لگایا اور نہ انہوں نے ان پر۔ (5)

حدیث ۳ ابوداؤد و ترمذی و نسائی و ابن ماجہ انس بن مالک کعمی رضی اللہ تعالیٰ عنہ سے مروی، کہ حضور اقدس صلی اللہ تعالیٰ علیہ وسلم نے فرمایا: کہ ”اللہ تعالیٰ نے مسافر سے آدھی نماز معاف فرمادی (یعنی چار رکعت والی دو پڑھے گا) اور مسافر اور دودھ پلانے والی اور حاملہ سے روزہ معاف فرمادیا۔“ (6) (کہ اُن کو اجازت ہے کہ اُس وقت نہ رکھیں بعد میں وہ مقدر پوری کر لیں)۔

مسئلہ ۱ سفر و حمل اور بچہ کو دودھ پلانا اور مرض اور بڑھاپا اور خوفِ ہلاک و اکراہ و نقصانِ عقل اور جہاد یہ سب روزہ نہ رکھنے کے لیے عذر ہیں، ان وجوہ سے اگر کوئی روزہ نہ رکھے تو گنہگار نہیں۔ (7) (درمختار)

① ”المعجم الكبير“، الحديث: ٦١٦٢، ج ٦، ص ٢٦١.

② ”کنز العمال“، كتاب الصوم، الحديث: ٢٣٦٥٣، ج ٨، ص ٢١٥.

③ ”شعب الإيمان“، باب في الصيام، فضائل شهر رمضان، الحديث: ٣٦٠٨، ج ٣، ص ٣٠٥ - ٣٠٦.

④ ”صحيح البخاري“، كتاب الصوم، باب الصوم في السفر والإفطار، الحديث: ١٩٤٣، ج ١، ص ٦٤٠.

⑤ ”صحيح مسلم“، كتاب الصيام، باب جواز الصوم والفطر في الشهر رمضان... إلخ، الحديث: ١١١٦، ص ٥٦٤.

⑥ ”جامع الترمذي“، أبواب الصوم، باب ماجاء في الرخصة في الإفطار للحبلى والمرضع، الحديث: ٧١٥، ج ٢، ص ١٧٠.

⑦ ”الدرالمختار“ و ”ردالمحتار“، كتاب الصوم، فصل في العوارض، ج ٣، ص ٤٦٢.

مسئلہ ۲ سفر سے مراد سفر شرعی ہے یعنی اتنی دُور جانے کے ارادہ سے نکلے کہ یہاں سے وہاں تک تین دن کی مسافت ہو، اگرچہ وہ سفر کسی ناجائز کام کے لیے ہو۔^(۱) (درمختار)

مسئلہ ۳ دن میں سفر کیا تو اُس دن کا روزہ افطار کرنے کے لیے آج کا سفر عذر نہیں۔ البتہ اگر توڑے گا تو کفارہ لازم نہ آئے گا مگر گنہگار ہوگا اور اگر سفر کرنے سے پہلے توڑ دیا پھر سفر کیا تو کفارہ بھی لازم اور اگر دن میں سفر کیا اور مکان پر کوئی چیز بھول گیا تھا، اُسے لینے واپس آیا اور مکان پر آکر روزہ توڑ ڈالا تو کفارہ واجب ہے۔^(۲) (عالمگیری)

مسئلہ ۴ مسافر نے ضحوة کبریٰ سے پیشتر اقامت کی اور ابھی کچھ کھایا نہیں تو روزہ کی نیت کر لینا واجب ہے۔^(۳) (جوہرہ)

مسئلہ ۵ حمل والی اور دودھ پلانے والی کو اگر اپنی جان یا بچہ کا صحیح اندیشہ ہے، تو اجازت ہے کہ اس وقت روزہ نہ رکھے، خواہ دودھ پلانے والی بچہ کی ماں ہو یا دانی اگرچہ رمضان میں دودھ پلانے کی نوکری کی ہو۔^(۴) (درمختار، ردالمحتار)

مسئلہ ۶ مریض کو مرض بڑھ جانے یا دیر میں اچھا ہونے یا تندرست کو بیمار ہو جانے کا گمان غالب ہو یا خادم و خادمہ کو ناقابل برداشت ضعف کا غالب گمان ہو تو ان سب کو اجازت ہے کہ اس دن روزہ نہ رکھیں۔^(۵) (جوہرہ، درمختار)

مسئلہ ۷ ان صورتوں میں غالب گمان کی قید ہے محض وہم ناکافی ہے۔ غالب گمان کی تین صورتیں ہیں۔

(۱) اس کی ظاہر نشانی پائی جاتی ہے یا

(۲) اس شخص کا ذاتی تجربہ ہے یا

(۳) کسی مسلمان طبیب حاذق مستور یعنی غیر فاسق نے اُس کی خبر دی ہو اور اگر نہ کوئی علامت ہو نہ تجربہ نہ اس قسم کے طبیب نے اُسے بتایا، بلکہ کسی کافر یا فاسق طبیب کے کہنے سے افطار کر لیا تو کفارہ لازم آئے گا۔^(۶) (ردالمحتار) آج کل کے اکثر اطباء اگر کافر نہیں تو فاسق ضرور ہیں اور نہ سہی تو حاذق طبیب فی زمانہ نایاب سے ہو رہے ہیں، ان لوگوں کا کہنا کچھ قابل

① "الدرالمختار"، کتاب الصوم، فصل في العوارض، ج ۳، ص ۴۶۳.

② "الفتاویٰ الہندیہ"، کتاب الصوم، الباب الخامس في الاعتذار التي تبيح الافطار، ج ۱، ص ۲۰۶ - ۲۰۷.

③ "الجوهرة النيرة"، کتاب الصوم، ص ۱۸۶.

④ "الدرالمختار" و "ردالمحتار"، کتاب الصوم، فصل في العوارض، ج ۳، ص ۴۶۳.

⑤ "الجوهرة النيرة"، کتاب الصوم، ص ۱۸۳.

و "الدرالمختار"، کتاب الصوم، فصل في العوارض، ج ۳، ص ۴۶۳.

⑥ "ردالمحتار"، کتاب الصوم، فصل في العوارض، ج ۳، ص ۴۶۴.

اعتبار نہیں ندان کے کہنے پر روزہ افطار کیا جائے۔ ان طبیوں کو دیکھا جاتا ہے کہ ذرا ذرا سی بیماری میں روزہ کو منع کر دیتے ہیں، اتنی بھی تمیز نہیں رکھتے کہ کس مرض میں روزہ مُضر ہے کس میں نہیں۔

مسئلہ ۸ — باندی کو اپنے مالک کی اطاعت میں فرائض کا موقع نہ ملے تو یہ کوئی عذر نہیں۔ فرائض ادا کرے اور اتنی دیر کے لیے اُس پر اطاعت نہیں۔ مثلاً فرض نماز کا وقت تنگ ہو جائے گا تو کام چھوڑ دے اور فرض ادا کرے اور اگر اطاعت کی اور روزہ توڑ دیا تو کفارہ دے۔^(۱) (ردالمحتار، ردالمحتار)

مسئلہ ۹ — عورت کو جب حیض و نفاس آ گیا تو روزہ جاتا رہا اور حیض سے پورے دس دن رات میں پاک ہوئی تو بہر حال کل کا روزہ رکھے اور کم میں پاک ہوئی تو اگر صبح ہونے کا وقت عرصہ ہے کہ نہا کر خفیف سا وقت بچے گا تو بھی روزہ رکھے اور اگر نہا کر فارغ ہونے کے وقت صبح چمکی تو روزہ نہیں۔^(۲) (عالمگیری)

مسئلہ ۱۰ — حیض و نفاس والی کے لیے اختیار ہے کہ چھپ کر کھائے یا ظاہراً، روزہ کی طرح رہنا اس پر ضروری نہیں۔^(۳) (جوہرہ) مگر چھپ کر کھانا اولیٰ ہے خصوصاً حیض والی کے لیے۔

مسئلہ ۱۱ — بھوک اور پیاس ایسی ہو کہ ہلاک کا خوف صحیح یا نقصان عقل کا اندیشہ ہو تو روزہ نہ رکھے۔^(۴) (عالمگیری)

مسئلہ ۱۲ — روزہ توڑنے پر مجبور کیا گیا تو اسے اختیار ہے اور صبر کیا تو اجر ملے گا۔^(۵) (ردالمحتار)

مسئلہ ۱۳ — سانپ نے کاٹا اور جان کا اندیشہ ہو تو اس صورت میں روزہ توڑ دیں۔^(۶) (ردالمحتار)

مسئلہ ۱۴ — جن لوگوں نے ان عذروں کے سبب روزہ توڑا، اُن پر فرض ہے کہ ان روزوں کی قضا رکھیں اور ان قضا روزوں میں ترتیب فرض نہیں۔ فلہذا اگر ان روزوں کے پہلے نفل روزے رکھے تو یہ نفل روزے ہو گئے، مگر حکم یہ ہے کہ عذر جانے کے بعد دوسرے رمضان کے آنے سے پہلے قضا رکھ لیں۔

حدیث میں فرمایا: ”جس پر اگلے رمضان کی قضا باقی ہے اور وہ نہ رکھے اس کے اس رمضان کے روزے قبول نہ ہوں

گے۔“ (۷)

① ”الدرالمختار“ و ”ردالمحتار“، کتاب الصوم، فصل في العوارض، ج ۳، ص ۴۶۴۔

② ”الفتاویٰ الہندیہ“، کتاب الصوم، الباب الخامس في الاعذار التي تبيح الإفطار، ج ۱، ص ۲۰۷۔

③ ”الجوهرة النيرة“، کتاب الصوم، ص ۱۸۶۔

④ ”الفتاویٰ الہندیہ“، کتاب الصوم، الباب الخامس في الاعذار التي تبيح الإفطار، ج ۱، ص ۲۰۷۔

⑤ ”ردالمحتار“، کتاب الصوم، فصل في العوارض، ج ۳، ص ۴۶۲۔ ⑥ المرجع السابق۔

⑦ ”المسند“ للإمام أحمد بن حنبل، مسند أبي هريرة، الحديث: ۸۶۲۹، ج ۳، ص ۲۶۶۔

اور اگر روزے نہ رکھے اور دوسرا رمضان آگیا تو اب پہلے اس رمضان کے روزے رکھے، قضا نہ رکھے، بلکہ اگر غیر مریض و مسافر نے قضا کی نیت کی جب بھی قضا نہیں بلکہ اسی رمضان کے روزے ہیں۔^(۱) (درمختار)

مسئلہ ۱۵ - خود اس مسافر کو اور اُس کے ساتھ والے کو روزہ رکھنے میں ضرر نہ پہنچے تو روزہ رکھنا سفر میں بہتر ہے ورنہ نہ رکھنا بہتر۔^(۲) (درمختار)

مسئلہ ۱۶ - اگر یہ لوگ اپنے اسی عذر میں مر گئے، اتنا موقع نہ ملا کہ قضا رکھتے تو ان پر یہ واجب نہیں کہ فدیہ کی وصیت کر جائیں پھر بھی وصیت کی تو تہائی مال میں جاری ہوگی اور اگر اتنا موقع ملا کہ قضا روزے رکھ لیتے، مگر نہ رکھے تو وصیت کر جانا واجب ہے اور عمداً نہ رکھے ہوں تو بدرجہ اولیٰ وصیت کرنا واجب ہے اور وصیت نہ کی، بلکہ ولی نے اپنی طرف سے دے دیا تو بھی جائز ہے مگر ولی پر دینا واجب نہ تھا۔^(۳) (درمختار، عالمگیری)

مسئلہ ۱۷ - ہر روزہ کا فدیہ بقدر صدقہ فطر ہے اور تہائی مال میں وصیت اس وقت جاری ہوگی، جب اس میت کے وارث بھی ہوں اور اگر وارث نہ ہوں اور سارے مال سے فدیہ ادا ہوتا ہو تو سب فدیہ میں صرف کر دینا لازم ہے۔ یوہیں اگر وارث صرف شوہر یا زوجہ ہے تو تہائی نکالنے کے بعد ان کا حق دیا جائے، اس کے بعد جو کچھ بچے اگر فدیہ میں صرف ہو سکتا ہے تو صرف کر دیا جائے گا۔^(۴) (درمختار، ردالمحتار)

مسئلہ ۱۸ - وصیت کرنا صرف اتنے ہی روزوں کے حق میں واجب ہے جن پر قادر ہوا تھا، مثلاً دس قضا ہوئے تھے اور عذر جانے کے بعد پانچ پر قادر ہوا تھا کہ انتقال ہو گیا تو پانچ ہی کی وصیت واجب ہے۔^(۵) (درمختار)

مسئلہ ۱۹ - ایک شخص کی طرف سے دوسرا شخص روزہ نہیں رکھ سکتا۔^(۶) (عامہ کتب)

مسئلہ ۲۰ - اعتکاف واجب اور صدقہ فطر کا بدلہ اگر ورثہ ادا کر دیں تو جائز ہے اور اُن کی مقدار وہی بقدر صدقہ فطر

① "الدرالمختار"، کتاب الصوم، فصل فی العوارض، ج ۳، ص ۴۶۵.

② "الدرالمختار"، کتاب الصوم، فصل فی العوارض، ج ۳، ص ۴۶۵.

③ "الدرالمختار"، کتاب الصوم، فصل فی العوارض، ج ۳، ص ۴۶۶.

و "الفتاویٰ الہندیہ"، کتاب الصوم، الباب الخامس فی الاعذار الّتی تبيح الإفطار، ج ۱، ص ۲۰۷.

④ "الدرالمختار" و "ردالمحتار"، کتاب الصوم، فصل فی العوارض، ج ۳، ص ۴۶۷.

⑤ "الدرالمختار"، کتاب الصوم، فصل فی العوارض، ج ۳، ص ۴۶۷.

⑥ انظر: "فتح القادیر"، کتاب الصوم، فصل فی العوارض، ج ۲، ص ۲۷۹.

ہے اور زکاۃ دینا چاہیں تو جتنی واجب تھی اُس قدر نکالیں۔⁽¹⁾ (درمختار)

مسئلہ ۲۱ شیخ فانی یعنی وہ بوڑھا جس کی عمر ایسی ہوگی کہ اب روز بروز کمزور ہی ہوتا جائے گا، جب وہ روزہ رکھنے سے عاجز ہو یعنی نہ اب رکھ سکتا ہے نہ آئندہ اُس میں اتنی طاقت آنے کی امید ہے کہ روزہ رکھ سکے گا، اُسے روزہ نہ رکھنے کی اجازت ہے اور ہر روزہ کے بدلے میں فدیہ یعنی دونوں وقت ایک مسکین کو بھر پیٹ کھانا کھلانا اس پر واجب ہے یا ہر روزہ کے بدلے میں صدقہ فطر کی مقدار مسکین کو دیدے۔⁽²⁾ (درمختار وغیرہ)

مسئلہ ۲۲ اگر ایسا بوڑھا گرمیوں میں بوجہ گرمی کے روزہ نہیں رکھ سکتا، مگر جاڑوں⁽³⁾ میں رکھ سکے گا تو اب افطار کر لے اور اُن کے بدلے کے جاڑوں میں رکھنا فرض ہے۔⁽⁴⁾ (ردالمحتار)

مسئلہ ۲۳ اگر فدیہ دینے کے بعد اتنی طاقت آگئی کہ روزہ رکھ سکے، تو فدیہ صدقہ نفل ہو کر رہ گیا ان روزوں کی قضا رکھے۔⁽⁵⁾ (عالمگیری)

مسئلہ ۲۴ یہ اختیار ہے کہ شروع رمضان ہی میں پورے رمضان کا ایک دم فدیہ دے دے یا آخر میں دے اور اس میں تملیک⁽⁶⁾ شرط نہیں بلکہ اباحت بھی کافی ہے اور یہ بھی ضرور نہیں کہ جتنے فدیے ہوں اتنے ہی مساکین کو دے بلکہ ایک مسکین کو کئی دن کے فدیے دے سکتے ہیں۔⁽⁷⁾ (درمختار وغیرہ)

مسئلہ ۲۵ قسم⁽⁸⁾ یا قتل⁽⁹⁾ کے کفارہ کا اس پر روزہ ہے اور بوڑھاپے کی وجہ سے روزہ نہیں رکھ سکتا تو اس روزہ کا فدیہ نہیں اور روزہ توڑنے یا ظہار⁽¹⁰⁾ کا کفارہ اس پر ہے، تو اگر روزہ نہ رکھ سکے ساٹھ مسکینوں کو کھانا کھلاوے۔⁽¹¹⁾ (عالمگیری)

1 "الدرالمختار"، کتاب الصوم، فصل في العوارض، ج ۳، ص ۴۷۱.

2 "الدرالمختار"، کتاب الصوم، فصل في العوارض، ج ۳، ص ۴۷۱، وغیرہ.

3 سردیوں۔

4 "ردالمحتار"، کتاب الصوم، فصل في العوارض، ج ۳، ص ۴۷۲.

5 "الفتاویٰ الہندیہ"، کتاب الصوم، الباب الخامس في الاعذار التي تبيح الإفطار، ج ۱، ص ۲۰۷.

6 یعنی مالک بناوینا۔

7 "الدرالمختار"، کتاب الصوم، فصل في العوارض، ج ۳، ص ۴۷۲، وغیرہ.

8 قسم کے کفارے میں تین روزے ہیں۔

9 یعنی قتل خطا کے کفارے میں دو ماہ کے روزے ہیں۔

10 ظہار کے کفارے میں دو ماہ کے روزے ہیں۔ ("النتف في الفتاویٰ"، کتاب الصوم، ص ۹۳ - ۹۴).

11 "الفتاویٰ الہندیہ"، کتاب الصوم، الباب الخامس في الاعذار التي تبيح الإفطار، ج ۱، ص ۲۰۷.

مسئلہ ۲۶ کسی نے ہمیشہ روزہ رکھنے کی منت مانی اور برابر روزے رکھے تو کوئی کام نہیں کر سکتا جس سے بسر اوقات ہو تو اُسے بقدر ضرورت افطار کی اجازت ہے اور ہر روزے کے بدلے میں فدیہ دے اور اس کی بھی قوت نہ ہو تو استغفار کرے۔^(۱) (ردالمحتار)

مسئلہ ۲۷ نفل روزہ قصداً شروع کرنے سے لازم ہو جاتا ہے کہ توڑے گا تو قضا واجب ہوگی اور یہ گمان کر کے کہ اس کے ذمہ کوئی روزہ ہے، شروع کیا بعد کو معلوم ہوا کہ نہیں ہے، اب اگر فوراً توڑ دیا تو کچھ نہیں اور یہ معلوم کرنے کے بعد نہ توڑا تو اب نہیں توڑ سکتا، توڑے گا تو قضا واجب ہوگی۔^(۲) (درمختار)

مسئلہ ۲۸ نفل روزہ قصداً نہیں توڑا بلکہ بلا اختیار ٹوٹ گیا، مثلاً اثنائے روزہ میں حیض آ گیا، جب بھی قضا واجب ہے۔^(۳) (درمختار)

مسئلہ ۲۹ عیدین یا ایام تشریق میں روزہ نفل رکھا تو اس روزہ کا پورا کرنا واجب نہیں، نہ اُس کے توڑنے سے قضا واجب، بلکہ اس روزہ کا توڑ دینا واجب ہے اور اگر ان دنوں میں روزہ رکھنے کی منت مانی تو منت پوری کرنی واجب ہے مگر ان دنوں میں نہیں بلکہ اور دنوں میں۔^(۴) (ردالمحتار)

مسئلہ ۳۰ نفل روزہ بلا عذر توڑ دینا ناجائز ہے، مہمان کے ساتھ اگر میزبان نہ کھائے گا تو اسے ناگوار ہوگا یا مہمان اگر کھانا نہ کھائے تو میزبان کو اذیت ہوگی تو نفل روزہ توڑ دینے کے لیے یہ عذر ہے، بشرطیکہ یہ بھروسہ ہو کہ اس کی قضا رکھ لے گا اور بشرطیکہ ضحہ کبریٰ سے پہلے توڑے بعد کو نہیں۔ زوال کے بعد ماں باپ کی ناراضی کے سبب توڑ سکتا ہے اور اس میں بھی عصر کے قبل تک توڑ سکتا ہے بعد عصر نہیں۔^(۵) (عالمگیری، درمختار، ردالمحتار)

مسئلہ ۳۱ کسی نے یہ قہم کھائی کہ اگر تو روزہ نہ توڑے تو میری عورت کو طلاق ہے، تو اُسے چاہیے کہ اس کی قسم سچی کر دے یعنی روزہ توڑ دے اگرچہ روزہ قضا ہو^(۶) اگرچہ بعد زوال ہو۔ (درمختار)

① "ردالمحتار"، کتاب الصوم، فصل في العوارض، ج ۳، ص ۴۷۲.

② "الدرالمختار"، کتاب الصوم، فصل في العوارض، ج ۳، ص ۴۷۳.

③ المرجع السابق، ص ۴۷۴.

④ "ردالمحتار"، کتاب الصوم، فصل في العوارض، ج ۳، ص ۴۷۴.

⑤ "الدرالمختار" و "ردالمحتار"، کتاب الصوم، فصل في العوارض، ج ۳، ص ۴۷۵ - ۴۷۷.

و "الفتاویٰ الہندیہ"، کتاب الصوم، الباب الخامس في الاعذار التي تبيح الإفطار، ج ۱، ص ۲۰۸.

⑥ "الدرالمختار"، کتاب الصوم، فصل في العوارض، ج ۳، ص ۴۷۶.

مسئلہ ۳۲ اُس کی کسی بھائی نے دعوت کی تو شوہ کبریٰ کے قبل روزہ نفل توڑ دینے کی اجازت ہے۔ (۱) (درمختار)

مسئلہ ۳۳ عورت بغیر شوہر کی اجازت کے نفل اور متنت و قسم کے روزے نہ رکھے اور رکھ لیے تو شوہر توڑوا سکتا ہے

مگر توڑے گی تو قضا واجب ہوگی، مگر اس کی قضا میں بھی شوہر کی اجازت درکار ہے یا شوہر اور اُس کے درمیان جدائی ہو جائے یعنی طلاق بائن دیدے یا مرجائے ہاں اگر روزہ رکھنے میں شوہر کا کچھ حرج نہ ہو مثلاً وہ سفر میں ہے یا بیمار ہے یا احرام میں ہے تو ان حالتوں میں بغیر اجازت کے بھی قضا رکھ سکتی ہے، بلکہ اگر وہ منع کرے جب بھی اور ان دنوں میں بھی بے اس کی اجازت کے نفل نہیں رکھ سکتی۔ رمضان اور قضائے رمضان کے لیے شوہر کی اجازت کی کچھ ضرورت نہیں بلکہ اس کی ممانعت پر بھی رکھے۔ (۲)

(درمختار، ردالمحتار)

مسئلہ ۳۴ باندی غلام بھی علاوہ فرائض کے مالک کی اجازت بغیر نہیں رکھ سکتے۔ ان کا مالک چاہے تو توڑوا سکتا

ہے۔ پھر اُس کی قضا مالک کی اجازت پر یا آزاد ہونے کے بعد رکھیں۔ البتہ غلام نے اگر اپنی عورت سے ٹھہرا کیا تو کفارہ کے روزے بغیر مولیٰ کی اجازت کے رکھ سکتا ہے۔ (۳) (درمختار، ردالمحتار)

مسئلہ ۳۵ مزدور یا نوکر اگر نفل روزہ رکھے تو کام پورا ادا نہ کر سکے گا تو متاجر یعنی جس کا نوکر ہے یا جس نے

مزدوری پر اُسے رکھا ہے، اُس کی اجازت کی ضرورت ہے اور کام پورا کر سکے تو کچھ ضرورت نہیں۔ (۴) (ردالمحتار)

مسئلہ ۳۶ لڑکی کو باپ اور ماں کو بیٹے اور بہن کو بھائی سے اجازت لینے کی کچھ ضرورت نہیں اور ماں باپ اگر بیٹے کو

روزہ نفل سے منع کر دیں، اس وجہ سے کہ مرض کا اندیشہ ہے تو ماں باپ کی اطاعت کرے۔ (۵) (ردالمحتار)

روزہ نفل کے فضائل

(۱) عاشوراء یعنی دسویں محرم کا روزہ اور بہتر یہ ہے کہ نویں کو بھی رکھے۔

حدیث ۱ صحیحین میں ابن عباس رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم نے عاشوراء کا روزہ خود رکھا

اور اس کے رکھنے کا حکم فرمایا۔ (۶)

① "الدرالمختار"، کتاب الصوم، فصل فی العوارض، ج ۳، ص ۴۷۷.

② "الدرالمختار" و "ردالمحتار"، کتاب الصوم، فصل فی العوارض، ج ۳، ص ۴۷۷.

③ المرجع السابق، ص ۴۷۸.

④ "ردالمختار"، کتاب الصوم، فصل فی العوارض، ج ۳، ص ۴۷۸. ⑤ المرجع السابق، ص ۴۷۸.

⑥ "صحیح مسلم"، کتاب الصیام، باب ای یوم یصام فی عاشوراء، الحدیث: ۱۱۳۴، ص ۵۷۳.

حدیث ۲ صحیح مسلم و ابوداؤد و ترمذی و نسائی ابو ہریرہ رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم فرماتے ہیں: ”رمضان کے بعد افضل روزہ محرم کا روزہ ہے اور فرض کے بعد افضل نماز صلاۃ اللیل ہے۔“ (1)

حدیث ۳ صحیحین میں ابن عباس رضی اللہ تعالیٰ عنہما سے مروی، فرماتے ہیں: میں نے نبی صلی اللہ تعالیٰ علیہ وسلم کو کسی دن کے روزہ کو اور دن پر فضیلت دے کر جتو فرماتے نہ دیکھا مگر یہ عاشورا کا دن اور یہ رمضان کا مہینہ۔ (2)

حدیث ۴ صحیحین میں ابن عباس رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم جب مدینہ میں تشریف لائے، یہود کو عاشورا کے دن روزہ دار پایا، ارشاد فرمایا: یہ کیا دن ہے کہ تم روزہ رکھتے ہو؟ عرض کی، یہ عظمت والا دن ہے کہ اس میں موسیٰ علیہ الصلاۃ والسلام اور ان کی قوم کو اللہ تعالیٰ نے نجات دی اور فرعون اور اُس کی قوم کو ڈبو دیا، لہذا موسیٰ علیہ السلام نے بطور شکر اُس دن کا روزہ رکھا تو ہم بھی روزہ رکھتے ہیں۔ ارشاد فرمایا: موسیٰ علیہ الصلاۃ والسلام کی موافقت کرنے میں بہ نسبت تمہارے ہم زیادہ حق دار اور زیادہ قریب ہیں تو حضور (صلی اللہ تعالیٰ علیہ وسلم) نے خود بھی روزہ رکھا اور اُس کا حکم بھی فرمایا۔ (3)

حدیث ۵ صحیح مسلم میں ابوقتاہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”مجھے اللہ (عزوجل) پر گمان ہے کہ عاشورا کا روزہ ایک سال قبل کے گناہ مٹا دیتا ہے۔“ (4)

(۲) عرفہ یعنی نویں ذی الحجہ کا روزہ۔

حدیث ۱۰ تا ۶ صحیح مسلم و سنن ابی داؤد و ترمذی و نسائی و ابن ماجہ میں ابوقتاہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”مجھے اللہ (عزوجل) پر گمان ہے، کہ عرفہ کا روزہ ایک سال قبل اور ایک سال بعد کے گناہ مٹا

① ”صحیح مسلم“، کتاب الصیام، باب فضل صوم المحرم، الحدیث: ۱۱۶۳، ص ۵۹۱۔

② ”صحیح البخاری“، کتاب الصوم، باب صوم یوم عاشوراء، الحدیث: ۲۰۰۶، ج ۱، ص ۶۵۷۔

③ ”صحیح مسلم“، کتاب الصیام، باب صوم یوم عاشوراء، الحدیث: ۱۲۸- (۱۱۳۰)، ص ۵۷۱۔

اس حدیث سے معلوم ہوا کہ جس روز اللہ عزوجل کوئی خاص نعمت عطا فرمائے اس کی یادگار قائم کرنا درست و محبوب ہے کہ وہ نعمت خاصہ یاد آئیگی اور اس کا شکر ادا کرنے کا سبب ہوگا۔ خود قرآن عظیم میں ارشاد فرمایا: ﴿وَذَكَرْهُمْ يَا أَيُّهَا اللَّهُ﴾ (پ ۱۳، ابراہیم: ۵) ”خدا کے انعام کے دنوں کو یاد کرو۔“

اور ہم مسلمانوں کے لیے ولادت اقدس سید عالم صلی اللہ علیہ وسلم سے بہتر کون سا دن ہوگا، جس کی یادگار قائم کریں کہ تمام نعمتیں انہیں کے طفیل میں ہیں اور یہ دن عید سے بھی بہتر کہ انہیں کے صدقہ میں تو عید عید ہوئی اسی وجہ سے پیر کے دن روزہ رکھنے کا سبب ارشاد فرمایا:

کہ ((فِيهِ وُلِدْتُ)) (”صحیح مسلم“، کتاب الصیام، الحدیث: ۱۹۸- (۱۱۶۲)، ص ۵۹۱) اس دن میری ولادت ہوئی۔ ۱۲ منہ

④ ”صحیح مسلم“، کتاب الصیام، باب استحباب صیام ثلاثة ایام من کل شهر... الخ، الحدیث: ۱۱۶۲، ص ۵۸۹۔

دیتا ہے۔“ (1) اور اس کے مثل سہل بن سعد و ابو سعید خدری و عبد اللہ بن عمرو بن عبد اللہ بن عمر رضی اللہ تعالیٰ عنہم سے مروی۔

حدیث ۱۱ → ام المومنین صدیقہ رضی اللہ تعالیٰ عنہا سے یہ بھی وطبرانی روایت کرتے ہیں، کہ رسول اللہ صلی اللہ تعالیٰ علیہ وسلم عرفہ کے روزہ کو ہزار دن کے برابر بتاتے۔ (2) مگر حج کرنے والے پر جو عرفات میں ہے، اُسے عرفہ کے دن کا روزہ مکروہ ہے۔ کہ ابو داؤد و نسائی و ابن خزیمہ و ابو ہریرہ رضی اللہ تعالیٰ عنہ سے مروی، حضور (صلی اللہ تعالیٰ علیہ وسلم) نے عرفہ کے دن عرفہ میں روزہ رکھنے سے منع فرمایا۔ (3)

(۳) شوال میں چھ دن کے روزے (4) جنہیں لوگ شش عید کے روزے کہتے ہیں۔

حدیث ۱۲ و ۱۳ → مسلم و ابو داؤد و ترمذی و نسائی و ابن ماجہ و طبرانی و ابویوب رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”جس نے رمضان کے روزے رکھے پھر ان کے بعد چھ دن شوال میں رکھے تو ایسا ہے جیسے دہر کا روزہ رکھا۔“ (5) اور اس کے مثل ابو ہریرہ رضی اللہ تعالیٰ عنہ سے مروی۔

حدیث ۱۴ و ۱۵ → نسائی و ابن ماجہ و ابن خزیمہ و ابن حبان و ثوبان رضی اللہ تعالیٰ عنہ سے اور امام احمد و طبرانی و بزار جابر بن عبد اللہ رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم نے فرمایا: ”جس نے عید الفطر کے بعد چھ روزے رکھے لیے تو اُس نے پورے سال کا روزہ رکھا، کہ جو ایک نیکی لائے گا اُسے دس ملیں گی تو ماہ رمضان کا روزہ دس مہینے کے برابر ہے اور ان چھ دنوں کے بدلے میں دو مہینے تو پورے سال کے روزے ہو گئے۔“ (6)

حدیث ۱۶ → طبرانی اوسط میں عبد اللہ بن عمر رضی اللہ تعالیٰ عنہما سے مروی، کہ رسول اللہ صلی اللہ تعالیٰ علیہ وسلم فرماتے ہیں: ”جس نے رمضان کے روزے رکھے پھر اُس کے بعد چھ دن شوال میں رکھے تو گناہوں سے ایسے نکل گیا، جیسے آج ماں کے پیٹ سے پیدا ہوا ہے۔“ (7)

① ”صحیح مسلم“، کتاب الصیام، باب استحباب صیام ثلاثة ايام من كل شهر... إلخ، الحدیث: ۱۱۶۲، ص ۵۸۹۔

② ”المعجم الأوسط“، باب المیم، الحدیث: ۶۸۰۲، ج ۵، ص ۱۲۷۔

③ ”سنن أبي داود“، کتاب الصیام، باب في صوم يوم عرفه بعرفة، الحدیث: ۲۴۴۰، ج ۲، ص ۴۷۹۔

④ بہتر یہ ہے کہ یہ روزے متفرق رکھے جائیں اور عید کے بعد لگاتار چھ دن میں ایک ساتھ رکھے لیے، تب بھی حرج نہیں۔ کذا فی الدرر المنہ

⑤ ”صحیح مسلم“، کتاب الصیام، باب استحباب صوم ستة ايام من شوال اتباعا لرمضان، الحدیث: ۱۱۶۴، ص ۵۹۲۔

⑥ ”السنن الكبرى“ للنسائي، کتاب الصیام، باب صیام ستة ايام من شوال، الحدیث: ۲۸۶۰ - ۲۸۶۱، ج ۲، ص ۱۶۲ - ۱۶۳۔

⑦ ”المعجم الأوسط“، باب المیم، الحدیث: ۸۶۲۲، ج ۶، ص ۲۳۴۔

(۴) شعبان کا روزہ اور پندرہویں شعبان کے فضائل۔

حدیث ۱۷ طبرانی وابن حبان معاذ بن جبل رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”شعبان کی پندرہویں شب میں اللہ عزوجل تمام مخلوق کی طرف تجلّی فرماتا ہے اور سب کو بخش دیتا ہے، مگر کافر اور عداوت والے کو۔“ (1)

حدیث ۱۸ و ۱۹ بیہقی نے ام المؤمنین صدیقہ رضی اللہ تعالیٰ عنہا سے روایت کی، کہ حضور (صلی اللہ تعالیٰ علیہ وسلم) نے فرمایا: ”میرے پاس جبرئیل آئے اور یہ کہا: یہ شعبان کی پندرہویں رات ہے، اس میں اللہ تعالیٰ جہنم سے اتنوں کو آزاد فرماتا ہے جتنے بنی کلب (2) کے بکریوں کے بال ہیں، مگر کافر اور عداوت والے اور رشتہ کاٹنے والے اور کپڑا لگانے والے اور والدین کی نافرمانی کرنے والے اور شراب کی مداومت کرنے والے کی طرف نظر رحمت نہیں فرماتا۔“ (3) امام احمد نے ابن عمر رضی اللہ تعالیٰ عنہما سے جو روایت کی، اس میں قاتل کا بھی ذکر ہے۔

حدیث ۲۰ بیہقی نے ام المؤمنین صدیقہ رضی اللہ تعالیٰ عنہا سے روایت کی، کہ حضور اقدس صلی اللہ تعالیٰ علیہ وسلم نے فرمایا: اللہ عزوجل شعبان کی پندرہویں شب میں تجلّی فرماتا ہے، استغفار کرنے والوں کو بخش دیتا ہے اور طالبِ رحمت پر رحم فرماتا ہے اور عداوت والوں کو جس حال پر ہیں، اسی پر چھوڑ دیتا ہے۔“ (4)

حدیث ۲۱ ابن ماجہ مولیٰ علی کرم اللہ تعالیٰ وجہہ الکریم سے راوی، نبی صلی اللہ تعالیٰ علیہ وسلم فرماتے ہیں: ”جب شعبان کی پندرہویں رات آجائے تو اُس رات کو قیام کرو اور دن میں روزہ رکھو کہ رب تبارک و تعالیٰ غروب آفتاب سے آسمان دنیا پر خاص تجلّی فرماتا ہے اور فرماتا ہے: کہ ہے کوئی بخشش چاہنے والا کہ اسے بخش دوں، ہے کوئی روزی طلب کرنے والا کہ اُسے روزی

1..... ”الإحسان بترتيب صحيح ابن حبان“، كتاب الحظرو الإباحة، باب ماجاء في التباغض... إلخ، الحديث: ۵۶۳۶، ج ۷، ص ۴۷۰.

جن دو شخصوں میں کوئی دنیوی عداوت ہو تو اس رات کے آنے سے پہلے انہیں چاہیے کہ ہر ایک دوسرے سے مل جائے اور ہر ایک دوسرے کی خطا معاف کر دے تاکہ مغفرت الہی انہیں بھی شامل ہو۔ انہیں احادیث کی بنا پر بحمدہ تعالیٰ یہاں بریلی میں اعلیٰ حضرت قبلہ مدظلہم الاقدس نے یہ طریقہ مقرر فرمایا کہ ۱۴ چودہ شعبان کو رات آنے سے پہلے مسلمان آپس میں ملنے اور عفو تقصیر کراتے اور جگہ کے مسلمان بھی ایسا ہی کریں تو نہایت نسب و بہتر ہو۔ ۱۲ منہ

2..... عرب میں بنی کلب ایک قبیلہ ہے، جن کے یہاں بکریاں بکثرت ہوتی تھیں۔ ۱۲ منہ

3..... ”شعب الإیمان“، باب في الصيام، ماجاء في ليلة النصف من شعبان، الحديث: ۳۸۳۷، ج ۳، ص ۳۸۳.

4..... ”شعب الإیمان“، باب في الصيام، ماجاء في ليلة النصف من شعبان، الحديث: ۳۸۳۵، ج ۳، ص ۳۸۲.

دُوں، ہے کوئی مبتلا کہ اُسے عافیت دُوں، ہے کوئی ایسا، ہے کوئی ایسا اور یہ اس وقت تک فرماتا ہے کہ فجر طلوع ہو جائے۔“ (1)

حدیث ۲۲ → اُم المؤمنین صدیقہ فرماتی ہیں: حضور اقدس صلی اللہ تعالیٰ علیہ وسلم کو شعبان سے زیادہ کسی مہینے میں روزہ رکھتے میں نے نہ دیکھا۔ (2)

(۵) ہر مہینے میں تین روزے خصوصاً ایام بیض تیرہ، چودہ، پندرہ۔

حدیث ۲۳ و ۲۴ → بخاری و مسلم و نسائی ابو ہریرہ اور مسلم ابو درداء رضی اللہ تعالیٰ عنہما سے راوی، رسول اللہ صلی اللہ تعالیٰ علیہ وسلم نے مجھے تین باتوں کی وصیت فرمائی، ان میں ایک یہ ہے کہ ہر مہینے میں تین روزے رکھوں۔ (3)

حدیث ۲۵ و ۲۶ → صحیح بخاری و مسلم میں عبداللہ بن عمرو بن العاص رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم نے فرمایا: ”ہر مہینے میں تین دن کے روزے ایسے ہیں جیسے دہر (ہمیشہ) کا روزہ۔“ (4) اسی کے مثل قرہ بن ایاس رضی اللہ تعالیٰ عنہ سے مروی۔

حدیث ۲۷ و ۲۸ → امام احمد و ابن حبان ابن عباس اور یزید بن ابی مرزبان علی رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم فرماتے ہیں: ”رمضان کے روزے اور ہر مہینے میں تین دن کے روزے سیدہ کی خرابی کو ڈوڈو کرتے ہیں۔“ (5)

حدیث ۲۹ → طبرانی میمونہ بنت سعد رضی اللہ تعالیٰ عنہا سے راوی، کہ حضور (صلی اللہ تعالیٰ علیہ وسلم) فرماتے ہیں: ”جس سے ہو سکے، ہر مہینے میں تین روزے رکھے کہ ہر روزہ دس گناہ مٹاتا ہے اور گناہ سے ایسا پاک کر دیتا ہے جیسا پانی کپڑے کو۔“ (6)

حدیث ۳۰ → امام احمد و ترمذی و نسائی و ابن ماجہ ابو ذر رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم نے فرمایا: ”جب مہینے میں تین روزے رکھنے ہوں تو تیرہ، چودہ، پندرہ کو رکھو۔“ (7)

حدیث ۳۱ → نسائی نے ام المؤمنین حفصہ رضی اللہ تعالیٰ عنہا سے روایت کی، کہ حضور اقدس صلی اللہ تعالیٰ علیہ وسلم چار چیزوں کو

- 1..... ”سنن ابن ماجہ“، أبواب إقامة الصلوات... الخ، باب ماجاء في ليلة النصف من شعبان، الحدیث: ۱۳۸۸، ج ۲، ص ۱۶۰.
- 2..... ”جامع الترمذی“، أبواب الصوم، باب ماجاء في وصال شعبان برمضان، الحدیث: ۷۳۶، ج ۲، ص ۱۸۲.
- 3..... ”صحیح البخاری“، کتاب الصوم، باب صیام البیض ثلاث عشرة... الخ، الحدیث: ۱۹۸۱، ج ۱، ص ۶۵۱.
- 4..... ”صحیح مسلم“، کتاب الصیام، باب النهی عن صوم الدهر... الخ، الحدیث: ۱۸۷- (۱۱۵۹)، ۱۹۷- (۱۱۶۲)، ص ۵۸۷، ۵۹۰.

5..... ”مسند الزیارات“، مسند علی بن طالب، الحدیث: ۶۸۸، ج ۲، ص ۲۷۱.

6..... ”المعجم الکبیر“، الحدیث: ۶۰، ج ۲۵، ص ۳۵.

7..... ”جامع الترمذی“، أبواب الصوم، باب ماجاء في صوم ثلاثة ایام من کل شهر... الخ، الحدیث: ۷۶۱، ج ۲، ص ۱۹۳.

نہیں چھوڑتے تھے۔ عاشور اور عشرہ ذی الحجہ اور ہر مہینے میں تین دن کے روزے اور فجر کے پہلے دو رکعتیں۔ (1)

خبریت ۳۲ نسائی ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم ایام بیض میں بغیر روزہ کے نہ ہوتے، نہ سفر میں، نہ حضر میں۔ (2)

(۶) پیر اور جمعرات کے روزے۔

خبریت ۳۵۳۳ سنن ترمذی میں ابو ہریرہ رضی اللہ تعالیٰ عنہ سے مروی، کہ رسول اللہ صلی اللہ تعالیٰ علیہ وسلم فرماتے ہیں: ”پیر اور جمعرات کو اعمال پیش ہوتے ہیں تو میں پسند کرتا ہوں کہ میرا عمل اس وقت پیش ہو کہ میں روزہ دار ہوں۔“ (3) اسی کے مثل اسامہ بن زید و جابر رضی اللہ تعالیٰ عنہم سے مروی۔

خبریت ۳۶ ابن ماجہ انھیں سے راوی، کہ حضور (صلی اللہ تعالیٰ علیہ وسلم) پیر اور جمعرات کو روزے رکھا کرتے تھے، اس کے بارے میں عرض کی گئی تو فرمایا: ان دونوں دنوں میں اللہ تعالیٰ ہر مسلمان کی مغفرت فرماتا ہے، مگر وہ دو شخص جنہوں نے باہم جدائی کر لی ہے، ان کی نسبت ملائکہ سے فرماتا ہے: ”انھیں چھوڑو، یہاں تک کہ صلح کر لیں۔“ (4)

خبریت ۳۷ ترمذی شریف میں ام المومنین صدیقہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم پیر اور جمعرات کو خیال کر کے روزہ رکھتے تھے۔ (5)

خبریت ۳۸ صحیح مسلم شریف میں ابوقحادہ رضی اللہ تعالیٰ عنہ سے مروی، حضور (صلی اللہ تعالیٰ علیہ وسلم) سے پیر کے دن روزے کا سبب دریافت کیا گیا، فرمایا: ”اسی میں میری ولادت ہوئی اور اسی میں مجھ پر وحی نازل ہوئی۔“ (6)

(۷) بعض اور دنوں کے روزے۔

خبریت ۳۹ ابویعلیٰ ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو چہار شنبہ اور

- ① ”سنن النسائي“، كتاب الصيام، باب كيف يصوم ثلاثة ايام من كل شهر... إلخ، الحديث: ۲۴۱۳، ص ۳۹۵.
- ② ”سنن النسائي“، كتاب الصيام، باب صوم النبي صلى الله تعالى عليه وسلم بأبي هو وامي... إلخ، الحديث: ۲۳۴۲، ص ۳۸۶.
- ③ ”جامع الترمذی“، أبواب الصوم، باب ماجاء في صوم يوم الاثنين و الخميس، الحديث: ۷۴۷، ج ۲، ص ۱۸۷.
- ④ ”سنن ابن ماجه“، أبواب ماجاء في الصيام، باب صيام يوم الاثنين و الخميس، الحديث: ۱۷۴۰، ج ۲، ص ۳۴۴.
- ⑤ ”جامع الترمذی“، أبواب الصوم، باب ماجاء في صوم يوم الاثنين و الخميس، الحديث: ۷۴۵، ج ۲، ص ۱۸۶.
- ⑥ ”صحيح مسلم“، كتاب الصيام، باب استحباب صيام ثلاثة ايام من كل شهر... إلخ، الحديث: ۱۹۸- (۱۱۶۲)، ص ۵۹۱.

پنج شنبہ کو روزے رکھے، اس کے لیے دوزخ سے براءت لکھ دی جائے گی۔“ (1)

حدیث ۳۲۰ تا ۳۲۳ — طبرانی اوسط میں انھیں سے راوی، کہ حضور صلی اللہ تعالیٰ علیہ وسلم نے فرمایا: ”جس نے چہار شنبہ و پنج شنبہ و جمعہ کو روزے رکھے، اللہ تعالیٰ اس کے لیے جنت میں ایک مکان بنائے گا، جس کا باہر کا حصہ اندر سے دکھائی دے گا اور اندر کا باہر سے۔“ (2)

اور انس رضی اللہ تعالیٰ عنہ کی روایت میں ہے، کہ ”جنت میں موتی اور یاقوت وزر جہد کا محل بنائے گا اور اس کے لیے دوزخ سے براءت لکھ دی جائے گی۔“ (3)

اور ابن عمر رضی اللہ تعالیٰ عنہما کی روایت میں ہے، کہ ”جو ان تین دنوں کے روزے رکھے پھر جمعہ کو تھوڑا یا زیادہ تصدق کرے تو جو گناہ کیا ہے، بخش دیا جائے گا اور ایسا ہو جائے گا جیسے اُس دن کہ اپنی ماں کے پیٹ سے پیدا ہوا۔“ (4) مگر خصوصیت کے ساتھ جمعہ کے دن روزہ رکھنا مکروہ ہے۔

حدیث ۳۳ — مسلم و نسائی ابو ہریرہ رضی اللہ تعالیٰ عنہ سے راوی، حضور اقدس صلی اللہ تعالیٰ علیہ وسلم نے فرمایا: ”راتوں میں سے جمعہ کی رات کو قیام کے لیے اور دنوں میں جمعہ کے دن کو روزہ کے لیے خاص نہ کرو، ہاں کوئی کسی قسم کا روزہ رکھتا تھا اور جمعہ کا دن روزہ میں واقع ہو گیا تو حرج نہیں۔“ (5)

حدیث ۳۴ — بخاری و مسلم و ترمذی و نسائی و ابن ماجہ و ابن خزیمہ انھیں سے راوی، رسول اللہ صلی اللہ تعالیٰ علیہ وسلم فرماتے ہیں: ”جمعہ کے دن کوئی روزہ نہ رکھے، مگر اس صورت میں کہ اس کے پہلے یا بعد ایک دن اور روزہ رکھے۔“ (6) اور ابن خزیمہ کی روایت میں ہے، ”جمعہ کا دن عید ہے، لہذا عید کے دن کو روزہ کا دن نہ کرو، مگر یہ کہ اس کے قبل یا بعد روزہ رکھو۔“ (7)

حدیث ۳۵ — صحیح بخاری و مسلم میں محمد بن عباد سے ہے کہ جابر رضی اللہ تعالیٰ عنہ خانہ کعبہ کا طواف کرتے تھے، میں نے ان سے پوچھا، کیا نبی صلی اللہ تعالیٰ علیہ وسلم نے جمعہ کے روزہ سے منع فرمایا؟ کہا: ہاں، اس گھر کے رب کی قسم۔ (8)

① ”مسند أبي يعلى“، مسند عبد الله بن عمر، الحديث: ۵۶۱۰، ج ۵، ص ۱۱۵.

② ”المعجم الأوسط“، الحديث: ۲۵۳، ج ۱، ص ۸۷. ③ ”المعجم الأوسط“، الحديث: ۲۵۴، ج ۱، ص ۸۷.

④ ”شعب الإيمان“، باب في الصيام، صوم شوال والأربعاء والخميس والجمعة، الحديث: ۳۸۷۲، ج ۳، ص ۳۹۷.

⑤ ”صحيح مسلم“، كتاب الصيام، باب كراهية إفراد يوم الجمعة... إلخ، الحديث: ۱۴۸- (۱۱۴۴)، ص ۵۷۶.

⑥ ”صحيح مسلم“، كتاب الصيام، باب كراهية إفراد يوم الجمعة... إلخ، الحديث: ۱۱۴۴، ص ۵۷۶.

⑦ ”صحيح ابن خزيمة“، كتاب الصيام، باب الدليل على ان يوم الجمعة يوم عيد... إلخ، الحديث: ۲۱۶۱، ج ۳، ص ۳۱۵.

⑧ ”صحيح مسلم“، كتاب الصيام، باب كراهية إفراد يوم الجمعة... إلخ، الحديث: ۱۱۴۳، ص ۵۷۵.

صنت کے روزہ کا بیان

شرعی صنت جس کے ماننے سے شرعاً اس کا پورا کرنا واجب ہوتا ہے، اس کے لیے مطلقاً چند شرطیں ہیں۔

(۱) ایسی چیز کی صنت ہو کہ اس کی جنس سے کوئی واجب ہو، عیادتِ مریض اور مسجد میں جانے اور جنازہ کے ساتھ جانے کی صنت نہیں ہو سکتی۔

(۲) وہ عبادت خود بالذات مقصود ہو کسی دوسری عبادت کے لیے وسیلہ نہ ہو، لہذا وضو و غسل و نظرِ مصحف کی صنت صحیح نہیں۔

(۳) اس چیز کی صنت نہ ہو جو شرع نے خود اس پر واجب کی ہو، خواہ فی الحال یا آئندہ مثلاً آج کی ظہر یا کسی فرض نماز کی صنت صحیح نہیں کہ یہ چیزیں تو خود ہی واجب ہیں۔

(۴) جس چیز کی صنت مانی وہ خود بذاتہ کوئی گناہ کی بات نہ ہو اور اگر کسی اور وجہ سے گناہ ہو تو صنت صحیح ہو جائے گی، مثلاً عید کے دن روزہ رکھنا منع ہے، اگر اس کی صنت مانی تو صنت ہو جائے گی اگرچہ حکم یہ ہے کہ اُس دن نہ رکھے، بلکہ کسی دوسرے دن رکھے کہ یہ ممانعتِ عارضی ہے یعنی عید کے دن ہونے کی وجہ سے، خود روزہ ایک جائز چیز ہے۔

(۵) ایسی چیز کی صنت نہ ہو جس کا ہونا محال ہو، مثلاً یہ صنت مانی کہ کل گزشتہ میں روزہ رکھوں گا یہ صنت صحیح نہیں۔^(۱)

مسئلہ ۱ صنت صحیح ہونے کے لیے کچھ یہ ضرور نہیں کہ دل میں اس کا ارادہ بھی ہو، اگر کہنا کچھ چاہتا تھا زبان سے صنت کے الفاظ جاری ہو گئے صنت صحیح ہوگی یا کہنا یہ چاہتا تھا کہ اللہ (عزوجل) کے لیے مجھ پر ایک دن کا روزہ رکھنا ہے اور زبان سے ایک مہینہ نکلا مہینے بھر کا روزہ واجب ہو گیا۔^(۲) (ردالمحتار)

مسئلہ ۲ ایامِ منہیہ یعنی عید و بقر عید اور ذی الحجہ کی گیارہویں بارہویں تیرہویں کے روزے رکھنے کی صنت مانی اور انہیں دنوں میں رکھ بھی لیے تو اگرچہ یہ گناہ ہوا مگر صنت ادا ہوگئی۔^(۳) (ردالمحتار وغیرہ)

مسئلہ ۳ اس سال کے روزے کی صنت مانی تو ایامِ منہیہ چھوڑ کر باقی دنوں میں روزے رکھے اور ان دنوں کے بدلے کے اور دنوں میں رکھے اور اگر ایامِ منہیہ میں بھی رکھ لیے تو صنت پوری ہوگی مگر گنہگار ہوا۔ یہ حکم اُس وقت ہے کہ ایام

① "الفتاویٰ الہندیۃ"، کتاب الصوم، الباب السادس فی النذر، ج ۱، ص ۲۰۸.

② "ردالمحتار"، کتاب الصوم، مطلب فی الکلام علی النذر، ج ۳، ص ۴۸۲.

و "الفتاویٰ الہندیۃ"، کتاب الصوم، الباب السادس فی النذر، ج ۱، ص ۲۰۹.

③ "الدرالمختار"، کتاب الصوم، فصل فی العوارض، ج ۳، ص ۴۸۱ - ۴۸۳، وغیرہ.

منہ سے پہلے منٹ مانی اور اگر ایام منہ گزرنے کے بعد مثلاً ذی الحجہ کی چودھویں شب میں اس سال کے روزے کی منٹ مانی تو ختم ذی الحجہ تک روزہ رکھنے سے منٹ پوری ہوگئی کہ یہ سال ختم ذی الحجہ پر ختم ہو جاتا ہے اور رمضان سے پہلے اس سنہ کے روزے کی منٹ مانی تھی تو رمضان کے بدلے کے روزے اس کے ذمہ نہیں۔

اور اگر منٹ میں پے در پے روزہ کی شرط یا نیت کی جب بھی جن دنوں میں روزہ کی ممانعت ہے، اُن میں روزہ نہ رکھے۔ مگر بعد میں پے در پے ان دنوں کی قضا رکھے اور اگر ایک دن بھی بے روزہ رہا تو اس دن کے پہلے جتنے روزے رکھے تھے، ان سب کا اعادہ کرے اور اگر ایک سال کے روزے کی منٹ کی تو سال بھر روزہ رکھنے کے بعد پینتیس یا چونتیس دن کے اور رکھے یعنی ماہ رمضان اور پانچ دن ایام ممنوعہ کے بدلے کے، اگر چنانچہ دنوں میں بھی اُس نے روزے رکھے ہوں کہ اس صورت میں یہ ناکافی ہیں۔ البتہ اگر یوں کہا کہ ایک سال کے روزے پے در پے رکھوں گا تو اب ان پینتیس دنوں کے روزوں کی ضرورت نہیں، مگر اس صورت میں اگر پے در پے نہ ہوں گے تو سرے سے پھر رکھنے ہوں گے، مگر ایام ممنوعہ میں نہ رکھے بلکہ سال پورا ہونے پر پانچ دن علی الاصل رکھے۔ (1) (درمختار، ردالمحتار)

مسئلہ ۴ منٹ کے الفاظ میں بیمن (2) کا بھی احتمال ہے، لہذا یہاں چھ صورتیں ہوں گی۔

(1) ان لفظوں سے کچھ نیت نہ کی نہ منٹ کی نہ بیمن کی۔

(2) فقط منٹ کی نیت کی یعنی بیمن ہونے نہ ہونے کسی کا ارادہ نہ کیا۔

(3) منٹ کی نیت کی اور یہ کہ بیمن نہیں۔

(4) بیمن کی نیت کی اور یہ کہ منٹ نہیں۔

(5) منٹ اور بیمن دونوں کی نیت کی۔

(6) فقط بیمن کی نیت کی اور منٹ ہونے یا نہ ہونے کسی کی نہیں۔

پہلی تین صورتوں میں فقط منٹ ہے کہ پوری نہ کرے تو قضا دے اور چوتھی صورت میں بیمن ہے کہ اگر پوری نہ کی تو کفارہ دینا ہوگا۔ پانچویں اور چھٹی صورتوں میں منٹ اور بیمن دونوں ہیں، پوری نہ کرے تو منٹ کی قضا دے اور بیمن کا کفارہ۔ (3)

(تنویر الابصار)

1 "الدرالمختار" و "ردالمحتار"، کتاب الصوم، مطلب فی الکلام علی النذر، ج ۳، ص ۴۸۲ - ۴۸۴.

2 یعنی قسم۔

3 "تنویر الابصار"، کتاب الصوم، ج ۳، ص ۴۸۴.

مسئلہ ۵

اس مہینے کے روزے کی منت مانی اور اس میں ایامِ منہیہ ہیں تو اُن میں روزے نہ رکھے، بلکہ اُن کے بدلے کے بعد میں رکھے اور رکھ لیے تو گنہگار ہوگا مگر منت پوری ہوگئی اور اس صورت میں پورے ایک مہینے کے روزے واجب نہیں، بلکہ منت ماننے کے وقت سے اُس مہینے میں جتنے دن باقی ہیں اُن دنوں میں روزے واجب ہیں اور اگر وہ مہینہ رمضان کا تھا تو منت ہی نہ ہوئی کہ رمضان کے روزے تو خود ہی فرض ہیں۔ ہاں اگر ماہِ رمضان کے روزوں کی منت مانی اور رمضان آنے سے پہلے انتقال ہو گیا تو ایک ماہ تک مسکین کو کھانا کھلانے کی وصیت واجب ہے۔

اور اگر کسی معین مہینے کی منت مانی، مثلاً رجب یا شعبان کی تو پورے مہینہ کا روزہ ضرور ہے، وہ مہینہ اوتیس کا ہو تو اوتیس روزے اور تیس کا ہو تو تیس اور ناندہ نہ کرے پھر اگر کوئی روزہ چھوٹ گیا تو اس کو بعد میں رکھ لے پورے مہینے کے لوٹانے کی ضرورت نہیں۔^(۱) (ردالمحتار وغیرہ)

مسئلہ ۶

ایک مہینے کے روزے کی منت مانی تو پورے تیس دن کے روزے واجب ہیں، اگرچہ جس مہینے میں رکھے وہ اوتیس ہی کا ہو اور یہ بھی ضرور ہے کہ کوئی روزہ ایامِ منہیہ میں نہ ہو کہ اس صورت میں اگر ایامِ منہیہ میں روزے رکھے تو گنہگار تو ہوا ہی، وہ روزے بھی ناکافی ہیں اور پے در پے کی شرط لگائی یا دل میں نیت کی تو یہ بھی ضرور ہے کہ ناندہ نہ ہونے پائے اگر ناندہ ہوا، اگرچہ ایامِ منہیہ میں تو اب سے ایک مہینے کے علی الاطلاق روزے رکھے یعنی یہ ضرور ہے کہ ان تیس دنوں میں کوئی دن ایسا نہ ہو، جس میں روزہ کی ممانعت ہے اور پے در پے کی نہ شرط لگائی، نہ نیت میں ہے تو متفرق طور پر تیس روزے رکھ لینے سے بھی منت پوری ہو جائے گی۔

اور اگر عورت نے ایک ماہ پے در پے روزے رکھنے کی منت مانی تو اگر ایک مہینہ یا زیادہ طہارت کا زمانہ اُسے ملتا ہے تو ضرور ہے کہ ایسے وقت شروع کرے کہ حیض آنے سے پیشتر تیس دن پورے ہو جائیں، ورنہ حیض آنے کے بعد اب سے تیس پورے کرنے ہوں گے اور اگر مہینہ پورا ہونے سے پہلے اُسے حیض آجایا کرتا ہے تو حیض سے پہلے جتنے روزے رکھ چکی ہے، انہیں حساب کر لے جو باقی رہ گئے، انہیں حیض ختم ہونے کے بعد متصلاً بلا ناندہ پورا کر لے۔^(۲) (ردالمحتار وغیرہما)

مسئلہ ۷

پے در پے روزے کی منت مانی تو ناندہ کرنا جائز نہیں اور متفرق طور پر مثلاً دس روزے کی منت مانی تو لوگ تار رکھنا جائز ہے۔^(۳) (بحر)

۱..... "ردالمحتار"، کتاب الصوم، ج ۳، ص ۴۸۴، ۴۸۶، وغیرہ.

۲..... "الدرالمختار" و "ردالمحتار"، کتاب الصوم، مطلب فی صوم الست من شوال، ج ۳، ص ۴۸۶، وغیرہما.

۳..... "البحر الرائق"، کتاب الصوم، فصل فی النذر، ج ۲، ص ۵۱۹.

مسئلہ ۸ - صنتِ دوم ہے۔

ایک معلق کہ میرا فلاں کام ہو جائے گا یا فلاں شخص سفر سے آجائے تو مجھ پر اللہ (عزوجل) کے لیے اتنے روزے یا نماز یا صدقہ وغیرہ ہے۔

دوسری غیر معلق جو کسی چیز کے ہونے، نہ ہونے پر موقوف نہیں بلکہ یہ کہ اللہ (عزوجل) کے لیے میں اپنے اپنے روزے یا نماز یا صدقہ وغیرہ واجب کرتا ہوں۔ غیر معلق میں اگر چہ وقت یا جگہ وغیرہ معین کرے، مگر صنت پوری کرنے کے لیے یہ ضرور نہیں کہ اس سے پیشتر یا اس کے غیر میں نہ ہو سکے، بلکہ اگر اس وقت سے پیشتر روزے رکھ لیے یا نماز پڑھی وغیرہ تو صنت پوری ہوگی۔⁽¹⁾ (درمختار)

مسئلہ ۹ - اس رجب کے روزے کی صنت مانی اور جمادی الآخرہ میں روزے رکھ لیے اور یہ مہینہ انتیس کا ہوا، اگر یہ رجب بھی انتیس کا ہو تو پوری ہوگی ایک اور روزہ کی ضرورت نہیں اور تیس کا ہوا تو ایک روزہ اور رکھے۔⁽²⁾ (ردالمحتار)

مسئلہ ۱۰ - اس رجب کے روزہ کی صنت مانی اور رجب میں بیمار رہا تو دوسرے دنوں میں ان کی قضا رکھے اور قضا میں اختیار ہے کہ لگاتار روزے ہوں یا نافذ دے کر۔⁽³⁾ (درمختار)

مسئلہ ۱۱ - معلق میں شرط پائی جانے سے پہلے صنت پوری نہیں کر سکتا، اگر پہلے ہی روزے رکھ لیے بعد میں شرط پائی گئی تو اب پھر رکھنا واجب ہوگا، پہلے کے روزے اس کے قائم مقام نہیں ہو سکتے۔⁽⁴⁾ (درمختار)

مسئلہ ۱۲ - ایک دن کے روزے کی صنت مانی تو اختیار ہے کہ آیا مہینہ کے سوا جس دن چاہے روزہ رکھ لے۔ یوہیں دو دن، تین دن میں بھی اختیار ہے، البتہ اگر ان میں پے درپے کی نیت کی تو پے درپے رکھنا واجب ہوگا، ورنہ اختیار ہے کہ ایک ساتھ رکھے یا نافذ دے کر اور متفرق کی نیت کی اور پے درپے رکھ لیے جب بھی جائز ہے۔⁽⁵⁾ (عالمگیری)

مسئلہ ۱۳ - ایک ساتھ دس روزوں کی صنت مانی اور پندرہ روزے رکھے، بیچ میں ایک دن افطار کیا اور یہ یاد نہیں کہ کون سے دن روزہ نہ تھا تو لگاتار پانچ دن اور رکھ لے۔⁽⁶⁾ (عالمگیری)

۱..... "الذم المختار"، کتاب الصوم، باب ما یفسد الصوم... إلخ، فصل فی العوارض... إلخ، ج ۳، ص ۴۸۶.

۲..... "ردالمحتار"، کتاب الصوم، مطلب فی صوم الست من شوال، ج ۳، ص ۴۸۷.

۳..... "الذم المختار"، کتاب الصوم، ج ۳، ص ۴۸۹.

۴..... المرجع السابق. ص ۴۸۸.

۵..... "الفتاویٰ الہندیہ"، کتاب الصوم، الباب السادس فی النذر، ج ۱، ص ۲۰۹.

۶..... المرجع السابق.

مسئلہ ۱۳ - مریض نے ایک ماہ روزہ رکھنے کی منت مانی اور صحت نہ ہوئی مر گیا تو اُس پر کچھ نہیں اور اگر ایک دن کے لیے بھی اچھا ہو گیا تھا اور روزہ نہ رکھا تو پورے مہینے بھر کے فدیہ کی وصیت کرنا واجب ہے اور اس دن روزہ رکھ لیا جب بھی باقی دنوں کے لیے وصیت چاہیے۔ یوں اگر تندرست نے منت مانی اور مہینہ پورا ہونے سے پہلے مر گیا تو اس پر بھی وصیت کرنا واجب ہے اور اگر رات میں منت مانی تھی اور رات ہی میں مر گیا جب بھی وصیت کر دینی چاہیے۔^(۱) (درمختار، ردالمحتار)

مسئلہ ۱۵ - یہ منت مانی کہ جس دن فلاں شخص آئے گا، اس دن اللہ (عزوجل) کے لیے مجھ پر روزہ رکھنا واجب ہے تو اگر ضوہ کبریٰ سے پیشتر آیا اور اُس نے کچھ کھایا یا نہیں ہے تو روزہ رکھ لے اور اگر رات میں آیا تو کچھ نہیں۔ یوں اگر زوال کے بعد آیا یا کھانے کے بعد آیا یا منت ماننے والی عورت تھی اور اُس دن اُسے حیض تھا تو ان صورتوں میں بھی کچھ نہیں اور اگر یہ کہا تھا کہ جس دن فلاں آئے گا، اُس دن کا اللہ (عزوجل) کے لیے مجھے ہمیشہ روزہ رکھنا ہے اور کھانا کھانے کے بعد آیا تو اُس دن کاروزہ تو نہیں، مگر آئندہ ہر ہفتہ میں اُس دن کاروزہ اُس پر واجب ہو گیا، مثلاً پیر کے دن آیا تو ہر پیر کو روزہ رکھے۔^(۲) (عالمگیری وغیرہ)

مسئلہ ۱۶ - یہ منت مانی کہ جس دن فلاں آئے گا، اُس روز کاروزہ مجھ پر ہمیشہ ہے اور دوسری منت یہ مانی کہ جس دن فلاں کو صحت ہو جائے اس دن کاروزہ مجھ پر ہمیشہ ہے۔ اتفاقاً جس دن وہ آیا، اسی دن وہ اچھا بھی ہو گیا تو ہر ہفتہ میں صرف اسی ایک دن کاروزہ رکھنا اس پر ہمیشہ واجب ہو۔^(۳) (عالمگیری)

مسئلہ ۱۷ - آدھے دن کے روزے کی منت مانی تو یہ صحیح نہیں۔^(۴) (عالمگیری)

اعتکاف کا بیان

اللہ عزوجل ارشاد فرماتا ہے:

﴿وَلَا تَبَاشِرُوهُنَّ وَأَنْتُمْ عَلْتُونَ فِي الْمَسْجِدِ﴾^(۵)

عورتوں سے مباشرت نہ کرو، جب کہ تم مسجدوں میں اعتکاف کیے ہوئے ہو۔

صحیحین میں ام المؤمنین صدیقہ رضی اللہ تعالیٰ عنہا سے مروی، کہ رسول اللہ صلی اللہ تعالیٰ علیہ وسلم رمضان کے آخر

① "الدرالمختار" و "ردالمحتار"، کتاب الصوم، مطلب في صوم الست من شوال، ج ۳، ص ۴۸۸.

② "الفتاویٰ الہندیہ"، کتاب الصوم، الباب السادس في النذر، ج ۱، ص ۲۰۸، ۲۰۹، وغیرہ.

③ "الفتاویٰ الہندیہ"، کتاب الصوم، الباب السادس في النذر، ج ۱، ص ۲۰۹.

④ المرجع السابق.

⑤ پ ۲، البقرة: ۱۸۷.

عشرہ کا اعتکاف فرمایا کرتے۔^(۱)

حدیث ۲ ابو داؤد انھیں سے راوی، کہتی ہیں: معتکف پر سنت (یعنی حدیث سے ثابت) یہ ہے کہ نہ مریض کی عیادت کو جائے نہ جنازہ میں حاضر ہو، نہ عورت کو ہاتھ لگائے اور نہ اس سے مباشرت کرے اور نہ کسی حاجت کے لیے جائے، مگر اس حاجت کے لیے جاسکتا ہے جو ضروری ہے اور اعتکاف بغیر روزہ کے نہیں اور اعتکاف جماعت والی مسجد میں کرے۔^(۲)

حدیث ۳ ابن ماجہ ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے معتکف کے بارے میں فرمایا: ”وہ گناہوں سے باز رہتا ہے اور نیکیوں سے اُسے اُس قدر ثواب ملتا ہے جیسے اُس نے تمام نیکیاں کیں۔“^(۳)

حدیث ۴ بیہقی امام حسین رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم نے فرمایا: ”جس نے رمضان میں دس دنوں کا اعتکاف کر لیا تو ایسا ہے جیسے دو حج اور دو عمرے کیے۔“^(۴)

مسئلہ ۱ مسجد میں اللہ (عزوجل) کے لیے نیت کے ساتھ ٹھہرنا اعتکاف ہے اور اس کے لیے مسلمان، عاقل اور جنابت و حیض و نفاس سے پاک ہونا شرط ہے۔ بلوغ شرط نہیں بلکہ نابالغ جو تیز رکھتا ہے اگر بہ نیت اعتکاف مسجد میں ٹھہرے تو یہ اعتکاف صحیح ہے، آزاد ہونا بھی شرط نہیں لہذا غلام بھی اعتکاف کر سکتا ہے، مگر اسے مولیٰ سے اجازت لینا ہوگی اور مولیٰ کو بہر حال منع کرنے کا حق حاصل ہے۔^(۵) (عالمگیری، درمختار، ردالمحتار)

مسئلہ ۲ مسجد جامع ہونا اعتکاف کے لیے شرط نہیں بلکہ مسجد جماعت میں بھی ہو سکتا ہے۔ مسجد جماعت وہ ہے جس میں امام و مؤذن مقرر ہوں، اگرچہ اس میں پختگانہ جماعت نہ ہوتی ہو اور آسانی اس میں ہے کہ مطلقاً ہر مسجد میں اعتکاف صحیح ہے اگرچہ وہ مسجد جماعت نہ ہو، خصوصاً اس زمانہ میں کہ بہتری مسجدیں ایسی ہیں جن میں نہ امام ہیں نہ مؤذن۔^(۶) (ردالمحتار)

مسئلہ ۳ سب سے افضل مسجد حرم شریف میں اعتکاف ہے پھر مسجد نبویؐ میں علی صاحبہا الصلوٰۃ والسلام پھر مسجد اقصیٰ^(۷) میں

① ”صحیح مسلم“، کتاب الاعتکاف، باب الاعتکاف العشر الاواخر من رمضان، الحدیث: ۱۱۷۲، ص ۵۹۷.

② ”سنن أبي داود“، کتاب الصیام، باب المعتکف یعود المریض، الحدیث: ۲۴۷۳، ج ۲، ص ۴۹۲.

③ ”سنن ابن ماجہ“، أبواب ما جاء في الصیام، باب في ثواب الاعتکاف، الحدیث: ۱۷۸۱، ج ۲، ص ۳۶۵.

④ ”شعب الإيمان“، باب في الاعتکاف، الحدیث، ۳۹۶۶، ج ۳، ص ۴۲۵.

⑤ ”الدرالمختار“ و ”ردالمحتار“، کتاب الصوم، باب الاعتکاف، ج ۳، ص ۴۹۲ - ۴۹۴.

و ”الفتاویٰ الہندیہ“، کتاب الصوم، الباب السابع في الاعتکاف، ج ۱، ص ۲۱۱.

⑥ ”ردالمحتار“، کتاب الصوم، باب الاعتکاف، ج ۳، ص ۴۹۳.

⑦ یعنی بیت المقدس۔

پھر اُس میں جہاں بڑی جماعت ہوتی ہو۔⁽¹⁾ (جوہرہ)

مسئلہ ۴ عورت کو مسجد میں اعتکاف مکروہ ہے، بلکہ وہ گھر میں ہی اعتکاف کرے مگر اس جگہ کرے جو اُس نے نماز پڑھنے کے لیے مقرر کر رکھی ہے جسے مسجد بیت کہتے ہیں اور عورت کے لیے یہ مستحب بھی ہے کہ گھر میں نماز پڑھنے کے لیے کوئی جگہ مقرر کر لے اور چاہیے کہ اس جگہ کو پاک صاف رکھے اور بہتر یہ کہ اس جگہ کو چھوڑے وغیرہ کی طرح بلند کر لے۔ بلکہ مرد کو بھی چاہیے کہ نوافل کے لیے گھر میں کوئی جگہ مقرر کر لے کہ نفل نماز گھر میں پڑھنا افضل ہے۔⁽²⁾ (درمختار، ردالمحتار)

مسئلہ ۵ اگر عورت نے نماز کے لیے کوئی جگہ مقرر نہیں کر رکھی ہے تو گھر میں اعتکاف نہیں کر سکتی، البتہ اگر اس وقت یعنی جب کہ اعتکاف کا ارادہ کیا کسی جگہ کو نماز کے لیے خاص کر لیا تو اس جگہ اعتکاف کر سکتی ہے۔⁽³⁾ (درمختار، ردالمحتار)

مسئلہ ۶ خنثی⁽⁴⁾ مسجد بیت میں اعتکاف نہیں کر سکتا۔⁽⁵⁾ (درمختار)

مسئلہ ۷ اعتکاف تین قسم ہے۔

(۱) واجب، کہ اعتکاف کی منت مانی یعنی زبان سے کہا، محض دل میں ارادہ سے واجب نہ ہوگا۔

(۲) سنت مؤکدہ، کہ رمضان کے پورے عشرہ اخیرہ یعنی آخر کے دس دن میں اعتکاف کیا جائے یعنی بیسویں رمضان کو سورج ڈوبتے وقت بہ نیت اعتکاف مسجد میں ہو اور بیسویں کے غروب کے بعد یا اتیس کو چاند ہونے کے بعد نکلے۔ اگر بیسویں تاریخ کو بعد نماز مغرب نیت اعتکاف کی تو سنت مؤکدہ ادا نہ ہوئی اور یہ اعتکاف سنت کفایہ ہے کہ اگر سب ترک کریں تو سب سے مطالبہ ہوگا اور شہر میں ایک نے کر لیا تو سب بری الذمہ۔

(۳) ان دو کے علاوہ اور جو اعتکاف کیا جائے وہ مستحب و سنت غیر مؤکدہ ہے۔⁽⁶⁾ (درمختار، عالمگیری)

مسئلہ ۸ اعتکاف مستحب کے لیے نہ روزہ شرط ہے، نہ اس کے لیے کوئی خاص وقت مقرر، بلکہ جب مسجد میں اعتکاف کی نیت کی، جب تک مسجد میں ہے محتلف ہے، چلا آیا اعتکاف ختم ہو گیا۔⁽⁷⁾ (عالمگیری وغیرہ) یہ بغیر محنت ثواب مل رہا

①..... "الحوہرۃ النیرۃ"، کتاب الصوم، باب الاعتکاف، ص ۱۸۸۔

②..... "الدرالمختار" و "ردالمحتار"، کتاب الصوم، باب الاعتکاف، ج ۳، ص ۴۹۴۔

③..... المرجع السابق۔

④..... ہیجر۔

⑤..... "الدرالمختار"، کتاب الصوم، باب الاعتکاف، ج ۳، ص ۴۹۴۔

⑥..... المرجع السابق، ص ۴۹۵، و "الفتاویٰ الہندیۃ"، کتاب الصوم، الباب السابع فی الاعتکاف، ج ۱، ص ۲۱۱۔

⑦..... "الفتاویٰ الہندیۃ"، کتاب الصوم، الباب السابع فی الاعتکاف، ج ۱، ص ۲۱۱، وغیرہ۔

ہے کہ فقط نیت کر لینے سے اعتکاف کا ثواب ملتا ہے، اسے تو نہ کھونا چاہیے۔ مسجد میں اگر دروازہ پر یہ عبارت لکھ دی جائے کہ اعتکاف کی نیت کر لو، اعتکاف کا ثواب پاؤ گے تو بہتر ہے کہ جو اس سے ناواقف ہیں انہیں معلوم ہو جائے اور جو جانتے ہیں ان کے لیے یاد دہانی ہو۔

مسئلہ ۹ اعتکاف سنت یعنی رمضان شریف کی پچھلی دس تاریخوں میں جو کیا جاتا ہے، اُس میں روزہ شرط ہے، لہذا اگر کسی مریض یا مسافر نے اعتکاف تو کیا مگر روزہ نہ رکھا تو سنت ادا نہ ہوئی بلکہ نفل ہوا۔^(۱) (ردالمحتار)

مسئلہ ۱۰ منت کے اعتکاف میں بھی روزہ شرط ہے، یہاں تک کہ اگر ایک مہینے کے اعتکاف کی منت مانی اور یہ کہا کہ روزہ نہ رکھے گا جب بھی روزہ رکھنا واجب ہے اور اگر رات کے اعتکاف کی منت مانی تو یہ منت صحیح نہیں کہ رات میں روزہ نہیں ہو سکتا اور اگر یوں کہا کہ ایک دن رات کا مجھ پر اعتکاف ہے تو یہ منت صحیح ہے اور اگر آج کے اعتکاف کی منت مانی اور کھانا کھا چکا ہے تو منت صحیح نہیں۔^(۲) (درمختار، عالمگیری) یوں اگر ضوہ کبریٰ کے بعد منت مانی اور روزہ نہ تھا تو یہ منت صحیح نہیں کہ اب روزہ کی نیت نہیں کر سکتا، بلکہ اگر روزہ کی نیت کر سکتا ہو مثلاً ضوہ کبریٰ سے قبل جب بھی منت صحیح نہیں کہ یہ روزہ نفل ہوگا اور اس اعتکاف میں روزہ واجب درکار۔

مسئلہ ۱۱ یہ ضرور نہیں کہ خاص اعتکاف ہی کے لیے روزہ ہو بلکہ روزہ ہونا ضروری ہے، اگرچہ اعتکاف کی نیت سے نہ ہو مثلاً اس رمضان کے اعتکاف کی منت مانی تو وہی رمضان کے روزے اس اعتکاف کے لیے کافی ہیں اور اگر رمضان کے روزے تو رکھے مگر اعتکاف نہ کیا تو اب ایک ماہ کے روزے رکھے اور اس کے ساتھ اعتکاف کرے اور اگر یوں نہ کیا یعنی روزے رکھ کر اعتکاف نہ کیا اور دوسرا رمضان آ گیا تو اس رمضان کے روزے اس اعتکاف کے لیے کافی نہیں۔

یوں ہیں اگر کسی اور واجب کے روزے رکھے تو یہ اعتکاف ان روزوں کے ساتھ بھی ادا نہیں ہو سکتا، بلکہ اب اُس کے لیے خاص اعتکاف کی نیت سے روزے رکھنا ضروری ہے اور اگر اس صورت میں کہ رمضان کے اعتکاف کی منت مانی تھی نہ روزے رکھے، نہ اعتکاف کیا اب ان روزوں کی قضا رکھ رہا ہے تو ان قضا روزوں کے ساتھ وہ اعتکاف کی منت بھی پوری کر سکتا ہے۔^(۳) (عالمگیری، درمختار، ردالمحتار)

① "ردالمحتار"، کتاب الصوم، باب الاعتکاف، ج ۳، ص ۴۹۶۔

② "الدرالمختار"، کتاب الصوم، باب الاعتکاف، ج ۳، ص ۴۹۶۔

و "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۱۔

③ "الدرالمختار" و "ردالمحتار"، کتاب الصوم، باب الاعتکاف، ج ۳، ص ۴۹۷۔

و "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۱۔

مسئلہ ۱۲ - نفلی روزہ رکھا تھا اور اُس دن کے اعتکاف کی منت مانی تو یہ منت صحیح نہیں کہ اعتکاف واجب کے لیے نفلی روزہ کافی نہیں اور یہ روزہ واجب نہیں سکتا۔^(۱) (عالمگیری)

مسئلہ ۱۳ - ایک مہینے کے اعتکاف کی منت مانی تو یہ منت رمضان میں پوری نہیں کر سکتا بلکہ خاص اُس اعتکاف کے لیے روزے رکھنے ہوں گے۔^(۲) (عالمگیری)

مسئلہ ۱۴ - عورت نے اعتکاف کی منت مانی تو شوہر منت پوری کرنے سے روک سکتا ہے اور اب بائن ہونے یا موت شوہر کے بعد منت پوری کرے۔ یوہیں لوٹنی غلام کو ان کا مالک منع کر سکتا ہے، یہ آزاد ہونے کے بعد پوری کریں۔^(۳) (عالمگیری)

مسئلہ ۱۵ - شوہر نے عورت کو اعتکاف کی اجازت دے دی اب روکنا چاہے تو نہیں روک سکتا اور مولیٰ نے باندی غلام کو اجازت دیدی جب بھی روک سکتا ہے اگرچہ اب روکے گا تو گنہگار ہوگا۔^(۴) (عالمگیری)

مسئلہ ۱۶ - شوہر نے ایک مہینے کے اعتکاف کی اجازت دی اور عورت لگاتار پورے مہینے کا اعتکاف کرنا چاہتی ہے تو شوہر کو اختیار ہے کہ یہ حکم دے کہ تھوڑے تھوڑے کر کے ایک مہینہ پورا کر لے اور اگر کسی خاص مہینے کی اجازت دی ہے تو اب اختیار نہ رہا۔^(۵) (عالمگیری)

مسئلہ ۱۷ - اعتکاف واجب میں محتلف کو مسجد سے بغیر عذر نکلنا حرام ہے، اگر نکلا تو اعتکاف جاتا رہا اگرچہ بھول کر نکلا ہو۔ یوہیں اعتکاف سنت بھی بغیر عذر نکلنے سے جاتا رہتا ہے۔ یوہیں عورت نے مسجد بیت میں اعتکاف واجب یا مسنون کیا تو بغیر عذر وہاں سے نہیں نکل سکتی، اگر وہاں سے نکلی اگرچہ گھر ہی میں رہی اعتکاف جاتا رہا۔^(۶) (عالمگیری، ردالمحتار)

مسئلہ ۱۸ - معتلف کو مسجد سے نکلنے کے دو عذر ہیں۔

ایک حاجت طبعی کہ مسجد میں پوری نہ ہو سکے جیسے پاخانہ، پیشاب، استنجا، وضو اور غسل کی ضرورت ہو تو غسل، مگر غسل و وضو میں یہ شرط ہے کہ مسجد میں نہ ہو سکیں یعنی کوئی ایسی چیز نہ ہو جس میں وضو و غسل کا پانی لے سکے اس طرح کہ مسجد میں پانی کی

① "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۱۔

② المرجع السابق۔

③ المرجع السابق۔

④ المرجع السابق۔

⑤ المرجع السابق۔

⑥ المرجع السابق، ص ۲۱۲، و "ردالمحتار"، کتاب الصوم، باب الاعتکاف، ج ۳، ص ۵۰۱۔

کوئی بوند نہ گرے کہ وضو و غسل کا پانی مسجد میں گرانا ناجائز ہے اور لگن وغیرہ موجود ہو کہ اس میں وضو اس طرح کر سکتا ہے کہ کوئی چیونٹ مسجد میں نہ گرے تو وضو کے لیے مسجد سے نکلنا جائز نہیں، نکلے گا تو اعتکاف جاتا رہے گا۔ یوں اگر مسجد میں وضو و غسل کے لیے جگہ بنی ہو یا حوض ہو تو باہر جانے کی اب اجازت نہیں۔

دوم حاجت شرعی مثلاً عید یا جمعہ کے لیے جانا یا اذان کہنے کے لیے منارہ پر جانا، جبکہ منارہ پر جانے کے لیے باہر ہی سے راستہ ہو اور اگر منارہ کا راستہ اندر سے ہو تو غیر مؤذن بھی منارہ پر جا سکتا ہے مؤذن کی تخصیص نہیں۔⁽¹⁾ (درمختار، ردالمحتار)

مسئلہ ۱۹ - قضائے حاجت کو گیا تو طہارت کر کے فوراً چلا آئے ٹھہرنے کی اجازت نہیں اور اگر معتکف کا مکان مسجد سے دُور ہے اور اس کے دوست کا مکان قریب تو یہ ضرور نہیں کہ دوست کے یہاں قضائے حاجت کو جائے، بلکہ اپنے مکان پر بھی جا سکتا ہے اور اگر اس کے خود دو مکان ہیں ایک نزدیک دوسرا دُور تو نزدیک والے مکان میں جائے کہ بعض مشائخ فرماتے ہیں دُور والے میں جائے گا تو اعتکاف فاسد ہو جائے گا۔⁽²⁾ (ردالمحتار، عالمگیری)

مسئلہ ۲۰ - جمعہ اگر قریب کی مسجد میں ہوتا ہے تو آفتاب ڈھلنے کے بعد اس وقت جائے کہ اذان ثانی سے پیشتر سنتیں پڑھ لے اور اگر دُور ہو تو آفتاب ڈھلنے سے پہلے بھی جا سکتا ہے، مگر اس انداز سے جائے کہ اذان ثانی کے پہلے سنتیں پڑھ سکے زیادہ پہلے نہ جائے۔

اور یہ بات اس کی رائے پر ہے جب اس کی سمجھ میں آجائے کہ پہنچنے کے بعد صرف سنتوں کا وقت باقی رہے گا، چلا جائے اور فرض جمعہ کے بعد چار یا چھ رکعتیں سنتوں کی پڑھ کر چلا آئے اور ظہر احتیاطی پڑھنی ہے تو اعتکاف والی مسجد میں آ کر پڑھے اور اگر پچھلی سنتوں کے بعد واپس نہ آیا، وہیں جامع مسجد میں ٹھہرا رہا، اگرچہ ایک دن رات تک وہیں رہ گیا یا اپنا اعتکاف وہیں پورا کیا تو بھی وہ اعتکاف فاسد نہ ہو مگر یہ مکروہ ہے اور یہ سب اس صورت میں ہے کہ جس مسجد میں اعتکاف کیا، وہاں جمعہ نہ ہوتا ہو۔⁽³⁾ (درمختار، ردالمحتار)

مسئلہ ۲۱ - اگر ایسی مسجد میں اعتکاف کیا جہاں جماعت نہیں ہوتی تو جماعت کے لیے نکلنے کی اجازت⁽⁴⁾ ہے۔⁽⁵⁾ (ردالمحتار)

① "الدرالمختار" و "ردالمحتار"، کتاب الصوم، باب الاعتکاف، ج ۳، ص ۵۰۱.

② "ردالمحتار"، کتاب الصوم، باب الاعتکاف، ج ۳، ص ۵۰۱.

و "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۲.

③ "الدرالمختار" و "ردالمحتار"، کتاب الصوم، باب الاعتکاف، ج ۳، ص ۵۰۲.

④ سیدی اعلیٰ حضرت تحریر فرماتے ہیں "اگر اپنے محل کی ایسی مسجد میں اعتکاف کیا جہاں جماعت نہیں ہوتی تو اب جماعت کے لیے نکلنے کی اجازت نہیں بلکہ افضل یہی ہے کہ اس مسجد میں نماز پڑھے کیونکہ یہ حق مسجد ہے۔" (جدالمستار، کتاب الصوم، باب الاعتکاف، ج ۳، ص ۲۸۸) لہذا اس پر عمل کیا جائے۔... علمیہ

⑤ "ردالمحتار"، کتاب الصوم، باب الاعتکاف، ج ۳، ص ۵۰۳، ۵۰۵.

مسئلہ ۲۲ - اعتکاف کے زمانہ میں حج یا عمرہ کا احرام باندھا تو اعتکاف پورا کر کے جائے اور اگر وقت کم ہے کہ اعتکاف پورا کرے گا تو حج جاتا رہے گا تو حج کو چلا جائے پھر سرے سے اعتکاف کرے۔^(۱) (ردالمحتار)

مسئلہ ۲۳ - اگر وہ مسجد گرگنی یا کسی نے مجبور کر کے وہاں سے نکال دیا اور فوراً دوسری مسجد میں چلا گیا تو اعتکاف فاسد نہ ہوا۔^(۲) (عالمگیری)

مسئلہ ۲۴ - اگر ڈوبنے یا جلنے والے کے بچانے کے لیے مسجد سے باہر گیا یا گواہی دینے کے لیے گیا یا جہاد میں سب لوگوں کا بلاوا ہوا اور یہ بھی نکلا یا مریض کی عیادت یا نماز جنازہ کے لیے گیا، اگرچہ کوئی دوسرا پڑھنے والا نہ ہو تو ان سب صورتوں میں اعتکاف فاسد ہو گیا۔^(۳) (عالمگیری وغیرہ)

مسئلہ ۲۵ - عورت مسجد میں معتکف تھی، اسے طلاق دی گئی تو گھر چلی جائے اور اسی اعتکاف کو پورا کر لے۔^(۴) (عالمگیری)

مسئلہ ۲۶ - اگر منت مانتے وقت یہ شرط کر لی کہ مریض کی عیادت اور نماز جنازہ اور مجلس علم میں حاضر ہوگا تو یہ شرط جائز ہے۔ اب اگر ان کاموں کے لیے جائے تو اعتکاف فاسد نہ ہوگا،^(۵) مگر خالی دل میں نیت کر لینا کافی نہیں بلکہ زبان سے کہہ لینا ضروری ہے۔^(۶) (عالمگیری، ردالمحتار وغیرہما)

مسئلہ ۲۷ - پاخانہ پیشاب کے لیے گیا تھا، قرض خواہ نے روک لیا اعتکاف فاسد ہو گیا۔^(۷) (عالمگیری)

مسئلہ ۲۸ - معتکف کو وحلی کرنا اور عورت کا بوسہ لینا یا چھونا یا گلے لگانا حرام ہے۔ جماع سے بہر حال اعتکاف فاسد ہو جائے گا، انزال ہو یا نہ ہو قصداً ہو یا بھولے سے مسجد میں ہو یا باہر رات میں ہو یا دن میں، جماع کے علاوہ اوروں میں اگر انزال ہو تو فاسد ہے ورنہ نہیں، احتلام ہو گیا یا خیال جمانے یا نظر کرنے سے انزال ہوا تو اعتکاف فاسد نہ ہوا۔^(۸) (عالمگیری وغیرہ)

① "ردالمحتار"، کتاب الصوم، باب الاعتکاف، ج ۳، ص ۵۰۳.

② "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۲.

③ المرجع السابق.

④ "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۲.

⑤ سنت اعتکاف حضور علیہ الصلاۃ والسلام سے ثابت شدہ طریقے سے ہی ادا ہوگا اور آپ علیہ الصلاۃ والسلام سے اعتکاف کے دوران اس قسم کی حاجت کے لیے نکلتا ثابت نہیں لہذا ظاہر یہی ہے کہ سنت اعتکاف میں اس طرح کی شرط لگانے کا تو یہ اعتکاف نفلی ہو جائے گا۔

(حدالممتار، کتاب الصوم، باب الاعتکاف، ج ۳، ص ۲۹۵، ملخصاً)۔۔۔ علمیہ

⑥ "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۲.

و "ردالمحتار"، کتاب الصوم، باب الاعتکاف، ج ۳، ص ۵۰۶. وغیرہما

⑦ "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۲.

⑧ "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۳، وغیرہ.

مسئلہ ۲۹ - معتکف نے دن میں بھول کر کھالیا تو اعتکاف فاسد نہ ہوا، گالی گلوچ یا جھگڑا کرنے سے اعتکاف فاسد نہیں ہوتا مگر بے نور و بے برکت ہوتا ہے۔^(۱) (عالمگیری وغیرہ)

مسئلہ ۳۰ - معتکف نکاح کر سکتا ہے اور عورت کو رجعی طلاق دی ہے تو رجعت بھی کر سکتا ہے، مگر ان امور کے لیے اگر مسجد سے باہر ہوگا تو اعتکاف جاتا رہے گا۔^(۲) (عالمگیری، درمختار) مگر جماع اور بوسہ وغیرہ سے اس کو رجعت حرام ہے، اگرچہ رجعت ہو جائے گی۔

مسئلہ ۳۱ - معتکف نے حرام مال یا نشہ کی چیز رات میں کھائی تو اعتکاف فاسد نہ ہوا۔^(۳) (عالمگیری) مگر اس حرام کا گناہ ہوا تو بہ کرے۔

مسئلہ ۳۲ - بے ہوشی اور جنون اگر طویل ہوں کہ روزہ نہ ہو سکے تو اعتکاف جاتا رہا اور قضا واجب ہے، اگرچہ کئی سال کے بعد صحت ہو اور اگر معتوہ یعنی بوہرا ہو گیا، جب بھی اچھے ہونے کے بعد قضا واجب ہے۔^(۴) (عالمگیری)

مسئلہ ۳۳ - معتکف مسجد ہی میں کھائے پیے سوئے ان امور کے لیے مسجد سے باہر ہوگا تو اعتکاف جاتا رہے گا۔^(۵) (درمختار وغیرہ) مگر کھانے پینے میں یہ احتیاط لازم ہے کہ مسجد آلودہ نہ ہو۔

مسئلہ ۳۴ - معتکف کے سوا اور کسی کو مسجد میں کھانے پینے سونے کی اجازت نہیں اور اگر یہ کام کرنا چاہے تو اعتکاف کی نیت کر کے مسجد میں جائے اور نماز پڑھے یا ذکر الہی کرے پھر یہ کام کر سکتا ہے۔^(۶) (ردالمحتار)

مسئلہ ۳۵ - معتکف کو اپنی یا بال بچوں کی ضرورت سے مسجد میں کوئی چیز خریدنا یا بیچنا جائز ہے، بشرطیکہ وہ چیز مسجد میں نہ ہو یا ہو تو تھوڑی ہو کہ جگہ نہ گھیرے اور اگر خرید و فروخت بقصد تجارت ہو تو ناجائز اگرچہ وہ چیز مسجد میں نہ ہو۔^(۷) (درمختار، ردالمحتار)

مسئلہ ۳۶ - معتکف اگر بہ نیت عبادت سکوت کرے یعنی چپ رہنے کو ثواب کی بات سمجھے تو مکروہ تحریمی ہے اور اگر

① "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۳، وغیرہ۔

② "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۳۔

و "ردالمحتار"، کتاب الصوم، باب الاعتکاف، ج ۳، ص ۵۰۶۔

③ "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۳۔

④ المرجع السابق۔

⑤ "الدرالمختار"، کتاب الصوم، باب الاعتکاف، ج ۳، ص ۵۰۶، وغیرہ۔

⑥ "ردالمحتار"، کتاب الصوم، باب الاعتکاف، ج ۳، ص ۵۰۶۔

⑦ "الدرالمختار" و "ردالمختار"، کتاب الصوم، باب الاعتکاف، ج ۳، ص ۵۰۶۔

چُپ رہنا ثواب کی بات سمجھ کر نہ ہو تو حرج نہیں اور بری بات سے چُپ رہا تو یہ مکروہ نہیں، بلکہ یہ تو اعلیٰ درجہ کی چیز ہے کیونکہ بری بات زبان سے نہ نکالنا واجب ہے اور جس بات میں نہ ثواب ہو نہ گناہ یعنی مباح بات بھی معتکف کو مکروہ ہے، مگر بوقت ضرورت اور بے ضرورت مسجد میں مباح کلام نیکیوں کو ایسے کھاتا ہے جیسے آگ لکڑی کو۔⁽¹⁾ (درمختار)

مسئلہ ۳۷ معتکف نہ چُپ رہے، نہ کلام کرے تو کیا کرے۔ یہ کرے قرآن مجید کی تلاوت، حدیث شریف کی قراءت اور درود شریف کی کثرت، علم دین کا درس و تدریس، نبی صلی اللہ تعالیٰ علیہ وسلم و دیگر انبیاء علیہم الصلوٰۃ والسلام کے سیراؤ کا راورا دلایا و صالحین کی حکایت اور امور دین کی کتابت۔⁽²⁾ (درمختار)

مسئلہ ۳۸ ایک دن کے اعتکاف کی منت مانی تو اس میں رات داخل نہیں۔ طلوع فجر سے پیشتر مسجد میں چلا جائے اور غروب کے بعد چلا آئے اور اگر دو دن یا تین دن یا زیادہ دنوں کی منت مانی یا دو یا تین یا زیادہ راتوں کے اعتکاف کی منت مانی تو ان دنوں صورتوں میں اگر صرف دن یا صرف راتیں مراد لیں تو نیت صحیح ہے، لہذا پہلی صورت میں منت صحیح ہے اور صرف دنوں میں اعتکاف واجب ہوا اور اس صورت میں اختیار ہے کہ اتنے دنوں کا لگا تا اعتکاف کرے یا متفرق طور پر۔ اور دوسری صورت میں منت صحیح نہیں کہ اعتکاف کے لیے روزہ شرط ہے اور رات میں روزہ ہو نہیں سکتا اور اگر دو دنوں صورتوں میں دن اور رات دونوں مراد ہیں۔ یا کچھ نیت نہ کی تو دونوں صورتوں میں دن اور رات دونوں کا اعتکاف واجب ہے اور علی الاطلاق اتنے دنوں میں اعتکاف ضروری ہے، تفریق نہیں کر سکتا۔

نیز اس صورت میں یہ بھی ضرور ہے کہ دن سے پہلے جو رات ہے، اس میں اعتکاف ہو، لہذا غروب آفتاب سے پہلے جائے اعتکاف میں چلا جائے اور جس دن پورا ہو غروب آفتاب کے بعد نکل آئے اور اگر دن کی منت مانی اور کہتا ہے کہ میں نے دن کہہ کر رات مراد لی، تو یہ نیت صحیح نہیں دن اور رات دونوں کا اعتکاف واجب ہے۔⁽³⁾ (جوہرہ، عالمگیری، درمختار)

مسئلہ ۳۹ عید کے دن کے اعتکاف کی منت مانی تو کسی اور دن میں جس دن روزہ رکھنا جائز ہے، اس کی قضا کرے اور اگر عیدین کی نیت تھی تو کفارہ دے اور عید ہی کے دن کر لیا تو منت پوری ہوگی مگر گنہگار ہوا۔⁽⁴⁾ (عالمگیری)

① "الدرالمختار"، کتاب الصوم، باب الاعتکاف، ج ۳، ص ۵۰۷.

② المرجع السابق، ص ۵۰۸.

③ "الجوہرۃ النیرۃ"، کتاب الصوم، باب الاعتکاف، ص ۱۹۰.

و "الفتاویٰ الہندیۃ"، کتاب الصوم، الباب السابع فی الاعتکاف، ج ۱، ص ۲۱۳ - ۲۱۴.

و "الدرالمختار"، کتاب الصوم، باب الاعتکاف، ج ۳، ص ۵۱۰.

④ "الفتاویٰ الہندیۃ"، کتاب الصوم، الباب السابع فی الاعتکاف، ج ۱، ص ۲۱۴.

مسئلہ ۴۰ کسی دن یا کسی مہینے کے اعتکاف کی منت مانی تو اس سے پیشتر بھی اس منت کو پورا کر سکتا ہے یعنی جبکہ معلق نہ ہو اور مسجد حرم شریف میں اعتکاف کرنے کی منت مانی تو دوسری مسجد میں بھی کر سکتا ہے۔ (۱) (عالمگیری)

مسئلہ ۴۱ ماہ گزشتہ کے اعتکاف کی منت مانی تو صحیح نہیں۔ منت مان کر معاذ اللہ مرتد ہو گیا تو منت ساقط ہوگئی پھر مسلمان ہوا تو اس کی قضا واجب نہیں۔ (۲) (عالمگیری)

مسئلہ ۴۲ ایک مہینے کے اعتکاف کی منت مانی اور مر گیا تو ہر روز کے بدلے بقدر صدقہ فطر کے مسکین کو دیا جائے یعنی جبکہ وصیت کی ہو اور اس پر واجب ہے کہ وصیت کر جائے اور وصیت نہ کی، مگر وارثوں نے اپنی طرف سے فدیہ دے دیا، جب بھی جائز ہے۔ مریض نے منت مانی اور مر گیا تو اگر ایک دن کو بھی اچھا ہو گیا تھا تو ہر روز کے بدلے صدقہ فطر کی قدر دیا جائے اور ایک دن کو بھی اچھا نہ ہوا تو کچھ واجب نہیں۔ (۳) (عالمگیری)

مسئلہ ۴۳ ایک مہینے کے اعتکاف کی منت مانی تو یہ بات اس کے اختیار میں ہے کہ جس مہینے کا چاہے اعتکاف کرے، مگر لگاتار اعتکاف میں بیٹھنا واجب ہے اور اگر یہ کہے کہ میری مراد ایک مہینے کے صرف دن تھے، راتیں نہیں تو یہ قول نہیں مانا جائے گا۔ دن اور رات دونوں کا اعتکاف واجب ہے اور تیس دن کہا تھا جب بھی یہی حکم ہے۔ ہاں اگر منت مانتے وقت یہ کہا تھا کہ ایک مہینے کے دنوں کا اعتکاف ہے، راتوں کا نہیں تو صرف دنوں کا اعتکاف واجب ہو اور اب یہ بھی اختیار ہے کہ متفرق طور پر تیس دن کا اعتکاف کر لے اور اگر یہ کہا تھا کہ ایک مہینے کی راتوں کا اعتکاف ہے دنوں کا نہیں تو کچھ نہیں۔ (۴) (جوہرہ، درمختار)

مسئلہ ۴۴ اعتکاف نفل اگر چھوڑ دے تو اس کی قضا نہیں، کہ وہیں تک ختم ہو گیا اور اعتکاف مسنون کہ رمضان کی پچھلی دس تاریخوں تک کے لیے بیٹھا تھا، اسے توڑا تو جس دن توڑا فقط اس ایک دن کی قضا کرے، پورے دس دنوں کی قضا واجب نہیں اور منت کا اعتکاف توڑا تو اگر کسی معین مہینے کی منت تھی تو باقی دنوں کی قضا کرے، ورنہ اگر علی الاصل واجب ہوا تھا تو سرے سے اعتکاف کرے اور علی الاصل واجب نہ تھا تو باقی کا اعتکاف کرے۔ (۵) (ردالمحتار)

① "الفتاویٰ الہندیہ"، کتاب الصوم، الباب السابع فی الاعتکاف، ج ۱، ص ۲۱۴.

② المرجع السابق.

③ المرجع السابق.

④ "الجوہرۃ النیرۃ"، کتاب الصوم، باب الاعتکاف، ص ۱۹۰، ۱۹۱.

و "الدرالمختار"، کتاب الصوم، باب الاعتکاف، ج ۳، ص ۵۱۰.

⑤ "ردالمحتار"، کتاب الصوم، باب الاعتکاف، ج ۳، ص ۵۰۱، ۵۰۳.

مسئلہ ۳۵

اعتکاف کی قضا صرف قصداً توڑنے سے نہیں بلکہ اگر عذر کی وجہ سے چھوڑا مثلاً بیمار ہو گیا یا بلا اختیار چھوٹا مثلاً عورت کو حیض یا نفاس آیا یا جنون و بے ہوشی طویل طاری ہوئی، ان میں بھی قضا واجب ہے اور ان میں اگر بعض فوت ہو تو کُل کی قضا کی حاجت نہیں، بلکہ بعض کی قضا کر دے اور کُل فوت ہو تو کُل کی قضا ہے اور منت میں علی الاتصال واجب ہوا تھا اور تو علی الاتصال (۱) کُل کی قضا ہے۔ (۲) (ردالمحتار)

وَالْحَمْدُ لِلَّهِ عَلَى الْآيَةِ وَالصَّلَاةِ وَالسَّلَامِ عَلَى أَفْضَلِ أَنْبِيَائِهِ وَعَلَى آلِهِ وَصَحْبِهِ وَأَوْلِيَائِهِ وَعَلَيْنَا مَعَهُمْ يَا زَحَمَ الرَّاحِمِينَ وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ ط

امیر اہلسنت، بانی دعوتِ اسلامی حضرت علامہ مولانا ابوبلبل محمد الیاس عطار قادری رضوی دامت برکاتہم العالیہ اپنی شہرہ آفاق کتاب ”فیضانِ سنت“ میں لکھتے ہیں:

فرمانِ مصطفیٰ صلی اللہ تعالیٰ علیہ وآلہ وسلم: نِبْتَةُ الْمُؤْمِنِ خَيْرٌ مِّنْ عَمَلِهِ. ”مسلمان کی نیت اس کے عمل سے بہتر

ہے۔“ (”المعجم الكبير“ للطبرانی، الحدیث: ۵۹۴۲، ج ۶، ص ۱۸۵)

اپنے اعتکاف کی عظیم الشان نیکی کے ساتھ مزید اچھی اچھی نیتیں شامل کر کے ثواب میں خوب اضافہ کیجئے۔

(۱) تہوُّف کے ان مدنی اصولوں (الف) تغلیلِ طعام (یعنی کم کھانا) (ب) تغلیلِ کلام (یعنی کم بولنا) (ج) تغلیلِ منام (یعنی کم سونا) پر کاربند رہوں گا، روزانہ پانچوں نمازیں (۲) پہلی صَف میں (۳) تکبیرِ اولیٰ کے ساتھ (۴) باجماعت ادا کروں گا (۵) ہر اذان اور (۶) ہر اقامت کا جواب دوں گا (۷) ہر بارمَجِ اَوَّلِ وَاخِرُ دُرُودِ شَرِيفِ اِذَانِ كَيْ بَعْدِ كِي دُعَا پڑھوں گا (۸) روزانہ تَجَدُّد (۹) اشراق (۱۰) چاشت اور (۱۱) اَوَّابِينَ کے نوافل ادا کروں گا (۱۲) تلاوت اور (۱۳) دُرُودِ شَرِيفِ كِي كَثْرَتِ كِرُونَ كَا (۱۴) روزانہ رات سورۃ الْمُلْكِ پڑھوں/سُنوں گا (۱۵) زَبَانَ پَرَقَطْلِ مَدِينَةِ لَكَؤُنْ كَا لِيَعْنِي فُضُولِ كُوْنِي سَيْ بِيؤُنْ كَا اور مُمْكِنْ هُوَا تُوَا س نِيْتِ خَيْرِ كَيْ سَا تَهْ ضَرُورَتِ كِي دُنْيَوِي بَاتِ بِي كَهْ كَرِيَا اِشَارَهْ سَيْ كِرُونَ كَا تَا كَرُفُؤُولْ، يَا بُرِي يَا تَوْتُونَ مِيْنْ نَهْ جَا پُؤُونْ يَا شُورُؤُكُلْ كَا سَبَبِ نَهْ بِنْ جَاؤُنْ (۱۶) مَسْجِدِ كُو هَرْ طَرَحِ كِي بَدِيؤُو سَيْ بِي جَاؤُنْ كَا۔ (ماخوذ از: فيضانِ سنت (تخریج شدہ)، مطبوعہ مکتبۃ المدینہ)

① یعنی مسلسل بلاناغہ۔

② ”ردالمحتار“، کتاب الصوم، باب الاعتکاف، ج ۳، ص ۵۰۳۔